


صلى الله
عليه وسلم

جمالِ حبيب





www.maktabah.org



www.maktabah.org



www.maktabah.org

جَمَالِ حَبِيبِ ﷺ

مصنف

فقير محمد اسماعيل نثوي



سندي ادبي بورڊ
جامشورو / حيدرآباد سنڌ
۱۴۱۸ھ

نئين ڇاپي جو پهريون ايڊيشن - ۱۴۰۵ھ / ۱۹۸۵ع - تعداد ۱۰۰۰

نئين ڇاپي جو ٻيو ايڊيشن - ۱۴۱۸ھ / ۱۹۹۸ع - تعداد ۱۰۰۰

قيمت: پنجاه روپيه

[Price: Rs.50 -00]

ملڻ جو هنڌ:

سنڌي ادبي بورڊ جو بڪ اسٽال،

تلڪ ڇاڙهي، حيدرآباد، سنڌ.

هيءُ ڪتاب سنڌي ادبي بورڊ ڄامشورو ۾ حاجي ڀٽي ڪمپيوٽر آپريٽر ڪمپوز ڪيو، سيد سڪندر علي شاھ مئنيجر پرنٽنگ پريس ڇپيو ۽ جناب غلام رباني آگرو اعزازي سيڪريٽري سنڌي ادبي بورڊ، ان کي ڇپائي پڌرو ڪيو.

فهرست

صفحو	عنوان
(الف)	• تصديق.....
(ب)	• نعت شريف.....
(ج)	• مصنف جي طرفان اپيل.....
(هه)	• به اڪر.....
(ح)	• سند امتياز.....
(ط)	• مصنف طرفان پيش لفظ.....
(ل)	• مقصد.....
(ص)	• ايمان افروز ڳالهيون.....

باب پهريون

۱	حضور ص جن جو شان مبارڪ ۽ سندن نسب نامو.....
---	---

باب ٻيو

	حضور اڪرم ص جن جي دنيا ۾ اچڻ بابت الله تعاليٰ
۵	جيڪي خبرون پنهنجن نبين کي موڪليون، تن جو بيان.
۸	ابن قتيبه رضه.....
	حضرت موسيٰ عليه السلام جي ڪتاب توريت ۾
۱۰	الله تعاليٰ جو فرمان.....
	حضرت ابراهيم عليه الصلوة والسلام ۽
۱۳	حضرت اسماعيل عليه الصلوة والسلام جي دعا.....
	حضرت عيسيٰ عليه السلام تي نازل ٿيل ڪتاب انجيل
۱۴	ذريعي بشارتون.....

	باب ٽيون
۱۷	يمو دين ۽ نصارن جي بغض ۽ عداوت جي باري ۾ روايتون
	باب چوٿون
۲۹	حضرت عبدالله بن عبدال مطلب.....
۳۲	حمل مبارڪ.....
	باب پنجون
۳۵	ولادت باسعادت.....
۴۶	هڪ خاص حقيقت جو مسئلو.....
	باب ڇهون
۴۸	حضرت عبدالله رضه جي وفات.....
۴۹	حضرت بيبي حليمه سعديه (دائي سڳوري).....
	باب ستون
۶۷	حضور اڪرم صه جن جو حُسن ۽ جمال.....
۶۹	حضور صه جن جي جسم پاڪ جو رنگ مبارڪ.....
۷۲	حضور صه جن جو سر (مٿو مبارڪ).....
۷۲	پيشاني مبارڪ.....
۷۳	حضور صه جن جا وار مبارڪ.....
۷۸	حضور صه جن جي هڪ وار مبارڪ جو عجيب قصو.....
۸۳	نڪ مبارڪ.....
۸۴	حضور صه جن جا ڏند مبارڪ.....
	حضور صه جن جي جسم پاڪ ۽ سندن پگهر مبارڪ
۸۴	جي خوشبوءِ جو بيان.....
۸۸	اڪين مبارڪن جو ڪجهه بيان.....
۹۴	اخلاق حسنه جو هڪ بينظير مثال.....
۹۶	حضور صه جن جي دشمنن لاءِ دعا.....
۹۷	حضور صه جن جي زبان مبارڪ جو بيان.....
۹۹	حضور صه جن جي سرمبارڪ مٿان ڪڪر چانو ڪندا هئا

باب اٺون

حضور ص جن جي مُنهن مبارڪ جي لعاب (پڪَ مبارڪ)

- ۱۰۱ ۽ ان جي برڪتن جي باري ۾
۱۰۶ حضور ص جن جي هٿن مبارڪن جو بيان

باب نائون

- ۱۱۹ حضور ص جن جو سينو مبارڪ ۽ دل پاڪ
۱۲۰ پيٽ مبارڪ ۽ پٺ مبارڪ
۱۲۱ حضور ص جن جا قدم (پير) مبارڪ
۱۲۳ حضور ص جن جو مجموعي قد مبارڪ
۱۲۴ هجرت واري سفر مبارڪ جو هڪ مشهور واقعو
۱۲۷ حضور ص جن جي ڏندن مبارڪ جو بيان

باب ڏهون

- ۱۲۹ حضور اڪرم ص جن جو لباس مبارڪ
۱۳۱ رنگ جي پسند ناپسند
۱۳۲ ريشمي ڪپڙا
۱۳۲ پاڪائي، صفائي ۽ سُٺائي
۱۳۳ حضور ص جن جو بسترو مبارڪ
۱۳۴ حضور ص جن جي مُنڍي مبارڪ
۱۳۴ حضور ص جن جي جُتي مبارڪ
۱۳۶ حضور ص جن جا هٿيار مبارڪ (تلوارون، خول ۽ زره)..
..... حضور ص جن جا چند عمل مبارڪ ۽ سندن مختلف
۱۳۷ اطوار مبارڪ
۱۳۹ خوش طبعي
۱۴۱ حضور ص جن جي ملاقات جو طريقو
۱۴۲ سلام جو طريقو ۽ بيمارن کان پڇڻ جو طريقو
۱۴۳ حضور ص جن جو مٿي ۾ شامل ٿيڻ جو طريقو
۱۴۴ سفر مبارڪ جو طريقو

باب يارهون

- ۱۴۶ رسول اڪرم ص جن جو ڪاٺڻ پيئڻ جو طريقو.
- ۱۴۹ حضور ص جن جون کاڌي ڪاٺڻ وقت دعائون.
- ۱۵۰ پاڻي پيئڻ جو طريقو.
- ۱۵۲ حضور ص جن جا ناپسند کاڌا.
- ۱۵۳ مرغوب ميوا.
- ۱۵۴ کاڌي جي متعلق هدايتون.
- ۱۵۴ گهر جي متعلق هدايتون.
- ۱۵۵ ساڄي هٿ سان ڪم ڪرڻ جي هدايت.
- ۱۵۶ حضور ص جن جي چڪ مبارڪ.
- ۱۵۶ بيت الخلا (ضروري حاجت) لاءِ هدايتون.
- ۱۵۸ استنجا (پاڪائي) جو طريقو.
- ۱۵۹ حضور اڪرم ص جن جو سندن امت مٿي حق.
- ۱۶۲ نبي ڪريم ص جن جون پنهنجي امت کي چند هدايتون.
- ۱۶۵ پاڙيسريءَ جا حق.
- ۱۶۷ ايمان جي صحت.

باب ٻارهون

- ۱۶۹ حضور اڪرم ص جن جا چند معجزا.
- ۱۷۲ قرآن پاڪ جي هر هڪ آيت هڪ معجزو آهي.
- حضور ص جن جو اُمي هجڻ به هڪ کُلو ۽ ظاهري معجزو آهي.
- ۱۷۲ بي روايت.
- ۱۷۴ معجزو شق القمر.
- ۱۷۶ سج جو وري واپس وڃڻ نماز جي وقت تي اچڻ.
- ۱۷۹ آڱرين مبارڪن مان پاڻيءَ جا چشما جاري ٿيڻ جو معجزو.
- ۱۸۰ کاڌي ۾ برڪت جا معجزا.
- ۱۸۲

باب تيرهون

۱۹۱ حضور صہ جن سان حیوانن جو کلام ڪرڻ.
۱۹۳ بگھڙ جو کلام ڪرڻ.
۱۹۶ هرڻي وارو واقعو.
۱۹۸ شينهن جو قصو.
۱۹۹ حضور صہ جن سان وڻن جو ڳالهائڻ ۽ سجدو ڪرڻ.
۲۰۲ جبلن ۽ پٿرن جي اطاعت ۽ فرمانبرداري.
۲۰۷ حضور صہ جن سان جبلن ڳالهايو.
	حضور صہ جن جي هٿ مبارڪ ۾ پٿريون به ذڪر
۲۰۹ ڪنديون هيون.
۲۱۲ کير پيئندڙ ٻارڙي جو ڳالهائڻ ۽ سندس شهادت ڏيڻ.

باب چوڏهون

۲۱۳ مُنلن کي جيئري ڪرڻ جا معجزا.
۲۱۳ حضرت جابر رضہ جي پُٽن وارو واقعو.
۲۱۵ شواهد النبوت.

باب پندرھون

۲۱۸ رسول اڪرم صہ جن جون دعائون.
۲۲۲ حضور صہ جن جو ڏمر، ناراضپو ۽ بد دعا.
۲۲۴ روحن کي ايصال ثواب جو مسئلو.

باب سورھون

۲۲۷ نبي ڪريم صہ جن تي درود ۽ سلام.
۲۳۱ درود شريف ڪهڙين جاين تي پڙهڻ گهرجي.
۲۳۸ مصنف جو هڪ ذاتي مشاهدو.
۲۴۴ صلواة جي پڙهڻ مان ڪهڙا نفعا حاصل ٿين ٿا.

- ۲۴۸ حضور صہ جن جا خط مبارڪ
- ۲۴۹ عمان جي شيخن جي نالي لکيل خط مبارڪ جو مفهوم
بادشاهه حبش نجاشيءَ ڏانهن موڪليل سرڪار دو عالم
- ۲۵۰ صہ جن جي فرمان مبارڪ جو عڪس
بادشاهه نجاشي شاهه حبش جي نالي لکيل خط مبارڪ
- ۲۵۱ جو مفهوم
هرڻ جي کل تي حضور صہ جن جي خط مبارڪ جو عڪس
- ۲۵۲ جيڪو روم جي بادشاهه هرقل کي موڪليو ويو هو....
روم جي بادشاهه هرقل قيصر ڏانهن لکيل خط مبارڪ
- ۲۵۳ جو مفهوم
مڪتوب نبي آخرالزمان صہ، جيڪو مصر جي بادشاهه
- ۲۵۴ مقوقص جي نالي موڪليو ويو هو، ان خط جو عڪس.
مقوقص مصر بن يامن جي نالي لکيل خط مبارڪ
- ۲۵۵ جو مفهوم
فرمان مبارڪ حضور صہ جن، منذر بن ساوي، شاهه
- ۲۵۶ (حيره) ڏي روانو ڪيو هو، ان جو عڪس.....
منذر بن ساوي بحرين جي گورنر ڏانهن لکيل خط مبارڪ
- ۲۵۷ جو مفهوم.....
- ۲۵۸ آخري دعا.....
- ۲۶۰ مولود شريف.....
- ۲۶۱ درود سلام.....
- ۲۶۲ دعا سنڌيءَ ۾.....



بِسْمِ اللَّهِ الرَّحْمَنِ الرَّحِيمِ

(وما أرسلناك إلا رحمة للعالمين)

جمال حبيب

صلي الله عليه وسلم



لَا إِلَهَ إِلَّا اللَّهُ

مُحَمَّدٌ رَسُولُ اللَّهِ



بَلَغَ الْعُلَى بِكَمَالِهِ

كَشَفَ الدَّجَى بِجَمَالِهِ

حَسَنَتْ جَمِيعُ خِصَالِهِ

صَلُّوا عَلَيْهِ وَآلِهِ

(شیخ سعدی شیرازی رحمۃ اللہ علیہ)

تصديق

بعد حمد و ثناء الله جل جلاله جي ۽ صلواتون ۽ سلام
نبي كريم ﷺ ۽ سندن آل اولاد ۽ اصحابِ کرام تي. اما بعد هيءُ
ڪتاب جمالِ حبيب ﷺ، فقير ميان محمد اسماعيل نقشبندي نٿو ۽
تصنيف ڪرڻ بعد مزيد دل جمعيءَ لاءِ اسان کي پيش ڪيو. حالانڪ
مصنف موصوف هن ڪتاب کي وڏي جدوجهد ۽ ڪوشش ڪري نهايت
مستند حوالن سان مڪمل ڪيو آهي. هن کان اڳ ۾ به فقير موصوف
ديني خدمت کان ڪيترائي صحيح ڪتاب لکي، سنڌي مسلمانن جي
ديني جان لاءِ مفت پيش ڪري چڪو آهي. همڙا جواهر پارا وڏي
محنت ۽ ڪوشش بعد تيار ڪري پنهنجي محنت کي قربان ڪرڻ هڪ
وڏي ڳالهه آهي. هيءُ ڪتاب اڳيئي هڪ گلستان آهي، مگر هن ۾
درد شريف جو بيان ۽ فقير جا پنهنجا بيت ڪتاب ۾ چار چنڊ لڳايو
بيٺا آهن.

اميد ٿي ڪجي ته قارئین کرام سندس ديني خدمت مان پورو
پورو فيض حاصل ڪندا ۽ سندس ديني محبت واري جذبي جو پورو قدر
ڪندا. الله تعاليٰ سندس نیک عمل کي مستجاب فرمائي.
آمین ثم آمین.

بندہ

مولانا مولوي عبدالرحمان

ولد

مولوي حاجي فتح علي جتوئي

مقرر ۽ پيش امام، جامع مسجد شريف، چوهڙ جمالي،
تعلقه شاهپندر، ضلع نٿو، سنڌ.

بِسْمِ اللَّهِ الرَّحْمَنِ الرَّحِيمِ

نعت شریف

- ٲل - اڄ آيو مدينِي ۾، اکين نار محمد ص،
الله جو محبوب ۽ مختيار محمد ص!
- (١) ڏس حضرت ايوب رح جي قسمت جو ستارو،
مهمان سندن آهي ٿيو مهندار محمد ص!
- (٢) جنهن لاءِ سڄي خلق کي خالق ڪيو پيدا،
سو رحمت هر دو جهان منار محمد ص!
- (٣) هئي دوست ۽ دشمن لئي دعا جنهن جي لب تي،
محشر ۾ سو اُمت سندنو آڌار محمد ص!
- (٤) هيءُ ساهه سندر سيد ابرار تان صدقي،
هڪ پيرو ڪرائي خدا ديدار محمد ص!
- (٥) سمڻن کان گهڻو سونهن ۾، يوسف کان سونهارو،
سڀني کان ڀلارو سندر سردار محمد ص!
- (٦) الله ڪري معاف مون ”خاطي“ جون خطائون،
اکثرين سان پسائي خدا دربار محمد ص!

فقير محمد اسماعيل نثري

مصنف جي طرفان اپيل

مان فقير حاجي محمد اسماعيل نقشبندي نٿو، هن ڪتاب جمالِ حبيب صوفي جو مصنف - صوفي سنڌ جي سڀني عالمن، اديبن ۽ دانشور حضرات کي ۽ خصوصاً جناب ايس - ايم عباسي صاحب گورنر صوبو سنڌ ۽ جناب سيد غوث علي شاه صاحب وزير تعليم صوبي سنڌ کي گذارش ٿو ڪريان ته منهنجو هيءُ ڪتاب جمالِ حبيب صوفي، سيرتِ کانفرنس حڪومت پاڪستان اسلام آباد جو ايوارڊ ۽ اول انعام يافتہ ۽ سنڌ يافتہ ڪتاب آهي، جنهن تي صوبي سنڌ جي سڀني ادبي حلقن ۽ ديندار مسلمانن کي ناز آهي. هاڻي هن ڪتاب جي ڊمانڊ (گهر) ايتريقدر ته وڌي ويئي آهي، جو ڪوبه هڪ شخص يا ديني ادارو، هن ڪتاب کي پنهنجي خرچ سان چيرائي مفت ورهائڻ چاهي ته هرگز پورائي ڪري نٿو سگهي. هن ڪتاب جي لاءِ صوبي سنڌ جي ديني مدرسن، اسڪولن، ڪاليجن، يونيورسٽين ۽ لائبريرين مان ۽ ادبي حلقن، عام مسلمانن ۽ اسڪولن جي ماستر صاحبان، شاگردن ۽ مدرسن جي طالب علمن کان علاوه مسجدن جي پيش امامن ۽ عالم سڳورن طرفان ايترا ته خط اچن ٿا، جن جو تعداد ڳڻڻ ۽ انهن جو جواب ڏيڻ ناممڪن آهي. ان ڪري، مان صوبي سنڌ جي ديندار مسلمان حاڪمن، جناب ايس-ايم عباسي صاحب، گورنر صوبو سنڌ ۽ وزير تعليم جناب سيد غوث علي شاه صاحب کي ۽ سنڌ ٽيڪسٽ بوڪ بورڊ ۽ سنڌي ادبي بورڊ جي احبابن کي اپيل ٿو ڪريان ته براءِ ڪرم، منهنجي هن ڪتاب کي غور سان پڙهڻ بعد صوبي سنڌ جي تعليمي اسلاميات جي نصاب ۾ شامل ڪيو وڃي. هن ڪتاب کي

نظرانداز نه ڪيو وڃي، ڇو جو هن ڪتاب کي نصاب ۾ شامل ڪرڻ سبب لکين مسلمان شاگردن کي نه صرف ديني ڄاڻ حاصل ٿيندي، مگر سندن طبيعت جو ميلان عشقِ رسول ﷺ ۽ دين اسلام جي محبت سان سرشار ٿي ويندو. اميد ٿو ڪريان ته صوبي سنڌ جا ديندار مسلمان حاڪم هن طرف ضرور توجهه فرمائيندا.

فقير محمد اسماعيل نقشبندي ٺٽوي



۾ اکر

وڪر سو وهاءِ، جو پئي پرائو نه ٿئي،
ويچيندي ولات ۾، ذرو ٿئي نه ڌاءِ،
ساڪا هڙ هلاءِ، آگهه جنهن جي اُبهين!
(شاهه قدس سره)

هن ڪتاب جو نالو ئي ڪتاب جي اهميت ۽ اعليٰ مقام جو
گواهه آهي. ”جمال حبيب“ لفظ پڙهڻ يا ڏسڻ سان ئي حبيب ڪريم
صلي الله عليه و آله وسلم جن جي محبت ۽ حسن و جمال جو جلوو
دلين ۾ موجزن ٿيڻ لڳي ٿو.

”جمال حبيب“ (صلي الله عليه و آله وسلم) ۾ فقير محمد
اسماعيل عليه الرحمة نقشبندي ٺٽويءَ، حضور نبي ڪريم صلي الله
عليه و آله وسلم جن جي حسن و جمال جو وڏي لطيف انداز سان
ذڪر فرمايو آهي. محبوبن ڪريمين جي ظاهري ۽ باطني وصفن کي
قرآن پاڪ ۽ اڳين صحيفن جي شاهدين سان بيان ڪيو اٿس. بيان کي
آسان ۽ عام فهم بنائيندي، مصنف ڪتاب کي ننڍن ننڍن بابن ۾
ورهائي، سائين ڪريمين جي حيات طيبه جون پياريون پياريون ۽ راحت
افروز ڳالهيون ۽ نصيحت آموز واقعا، اهڙي محبوب انداز سان موتين
وانگر پويا آهن، جيڪي روح کي راحت ڏيندڙ ۽ من کي موهيندڙ آهن ۽
خاص طرح سان نئين نسل جي لاءِ ته بهترين نمونو آهن.

فقير صاحب جي هيءَ نيڪ ڪاوش، عشق رسول صلي الله عليه و
آله وسلم جو ڪليو ڪلايو ثبوت آهي. پاڻ هن ڪتاب کي پنهنجي مرشد

حضرت شاھ بلاول نوراني رحمة الله عليه جي درٻار لاهوت لامڪان ۾ ويهي وڏي عرق ريزيءَ سان لکيو اٿن.

فقير صاحب جو چوڻ هو ته ”هن ڪتاب جي لکڻ ۾، مون سان حبيبن ڪريمن صلي الله عليه و آله وسلم جن جي رهنمائي ۽ خاص مدد شامل رهي.“

فقير صاحب هڪ تمام پياري شخصيت ۽ محبوبن ڪريمن جي محبت ۾ غرق ٿيل انسان هئا. سندن زندگيءَ جو اولين مقصد محبوبن جي پڇار، ويچار ۽ فڪر هو، هميشه انهيءَ سک ۽ سوز ۾ رهندا هئا. ساري زندگي درود پاڪ جي ورد ۽ محبوب پاڪ جي ثناء لکڻ ۾ گذاريائون.

پاڻ ڪافي ڪتابن جا مصنف آهن، جي پنهنجيءَ پنهنجيءَ جاءِ تي محبوب ڪاوشون آهن ۽ هر ڪتاب سائين ڪريمن صلي الله عليه و آله وسلم جن جي ثناء جو گلدستو آهي.

مون کي به سندس حڪم موجب هيءُ ڪتاب ڇپرائي، في سبيل الله ورهائڻ جي سعادت حاصل ٿي. بعد ۾ ميان الم بخش سومري صاحب فقير صاحب کان اجازت وٺي، هيءُ ڪتاب سنڌي ادبي بورڊ کي ڇپائڻ لاءِ ڇيو، جن وڏيءَ خوشيءَ سان ڇپائي ظاهر ڪيو. نيستائين هن ڪتاب کي سيرت النبي (صلي الله عليه و آله وسلم) جي قومي مقابلي ۾ (سال ۱۹۸۰ع ۾) اول انعام حاصل ٿيو، جو کين ان وقت جي صدر مملڪت پيش ڪيو.

فقير صاحب وري پنهنجن ٻين ڪتابن کي ڇاپي، في سبيل الله ورهائڻ لاءِ مون کي حڪم فرمايو، الله جل جلاله ۽ سندس پياري رسول مقبول صلي الله عليه و آله وسلم جن جي مهربانيءَ سان انهن ڪتابن جي في سبيل الله اشاعت تي اڄ تائين عمل جاري آهي. شال الله ڪريم اها ڊيوٽي دم آخر تائين مون کان وٺندو رهي - آمين.

عوام الناس جي بيحد گهر ٿي، سنڌي ادبي بورڊ جي موجوده چيئرمين جناب محمد ابراهيم جويي صاحب ۽ اعزازي سيڪريٽري

جناب غلام رباني آگري صاحب جن هن ڪتاب کي وري تمام سمڻي نموني ڇپرائي، عاشقانِ مصطفيٰ صلي الله عليه و آله وسلم جن جي هٿن ۾ پهچايو آهي. شال متن الله پاڪ جي رحمت ۽ نبي پاڪ جو ڪرم هجي - آمين.

آخر ۾ هيءَ ڳالھ ٻڌائڻ ضروري ٿو سمجهان ته فقير محمد اسماعيل صاحب (مرحوم) جي اها پڻ دعويٰ آهي ته جيڪو به شخص ڪو مقصد دل ۾ رکي، هن ڪتاب کي پڙهڻ شروع ڪندو ته ڪتاب ختم ٿيڻ کان اڳ ۾ ئي ان جو مقصد پورو ٿيندو، انشاء الله تعاليٰ. اميد ته عاشقانِ رسول هن ڪتاب مان پنهنجا دلي مقصد ماڻيندا ۽ سڀ مؤمن مسلمان وڏي رهنمائي حاصل ڪندا ۽ عشقِ مصطفيٰ سان نوازا ويندا. آمين ثم آمين.

خادم العلماء
سيد قمرالزمان شاهه

رمضان المبارڪ ۱۴۱۸ھ

جنوري ۱۹۹۸ع

۲۳/سي يونٽ نمبر ۲،

لطيف آباد، حيدرآباد



بِسْمِ اللّٰهِ الرَّحْمٰنِ الرَّحِیْمِ

حکومت پاکستان
وزارت امور مذہبیہ
اسلام آباد



نمبر (۱۱)، لمبے ٹری پلیٹ لائٹ پیچ ۸۰

تاریخ ۲۵ مئی ۱۹۸۱ء
۲۳ دسمبر ۱۹۸۱ء

سند امتیاز

فقیر محمد اسماعیل نقشبندی

نہایت سیرت سے تصدیق کی جاتی ہے کہ جناب **جمال حبیب** ۱۲ ہجری سنہ ۱۲۸۰ھ میں اول انعام کی مستحق قرار پائی اور مؤلف موصوف کو مبلغ **چاپا** ہزار روپے حکومت پاکستان کی طرف سے بطور انعام دیئے گئے۔

سیکرٹری

وزارت امور مذہبیہ حکومت پاکستان
اسلام آباد



پيش لفظ

الحمد لله رب العالمين - سڀ تعريفون ۽ سڀئي عبادتون ۽ سڀ وڏايون اُن وحدہ لا شريڪ لہ جي لاءِ آهن، جنهن جو ڪوبہ ثاني ۽ شريڪ ڪونهي. سندس ذات پاڪ ۽ صفات جي حمد و ثناء ۽ ساراهہ اڄ ڏينهن تائين نہ ڪو ڪري سگهيو آهي ۽ نہ وري ڪنهن کي اها طاقت آهي، جو ڪري سگهي. اگر تمام جا تمام ذي روح يعني ملائڪ، جن، انسان، پکي پکڻ يا سامونڊي مڇيون ۽ جانور وغيره ملي ڪري سڀني دريائن ۽ سمنڊن کي مس بنايون ۽ ساري ڪائنات جي وڻن جا قلم ناهي زمين ۽ آسمانن جا ڪاغذ بنائي، سندس وڏائيءَ، وحدانيت ۽ واڪاڻ کي لکڻ شروع ڪريون تہ بہ قيامت تائين سندس تعريف ۽ حمد نٿا لکي سگهون. هو بيپرواه بادشاهہ، جو، جنهن جي بادشاهيءَ ۾ ڪو شريڪ ڪونهي، نڪو سندس مت آهي؛ نہ هن کي ڪنهن جڻيو، نہ هن جو ڪو اولاد آهي، نہ ڪو هن کان اڳي هو نہ ڪو رب ٿيندو. هو هميشہ کان آهي هميشہ هوندو. ڪجھہ بہ نہ هو، تہ بہ پاڻ هو، ڪجھہ بہ نہ هوندو، تہ بہ پاڻ هوندو. ان خالق جي تعريف ڪرڻ کان آئون بلڪل عاجز ۽ مجبور آهيان، جنهن اسان انسانن کي اشرف المخلوقات ڪري پيدا ڪيو. وري سندس ڪيڏا احسان جو، حضرت آدم عليه السلام کان وٺي اسان جي پياري نبي ﷺ جن تائين تقريباً سوا لک پيغمبر اسان جي هدايت لاءِ موڪليائين ۽ سوين ڪتاب نازل فرمائي، انسانن جي رهنمائي فرمائي. آخر ۾ پنهنجو پيارو حبيب، سڀني نبين جو امام ۽ سردار باعث ڪائنات صہ، جنهن جو نور سڀني کان اول پيدا ڪيو هئائين، تنهن رحمة اللعالمين ﷺ کي اولين ۽ آخرين جي خطاب سان نوازي، اسان جي هدايت لاءِ

موڪليائين. قربان ٿيان اُن مٺي محمد ﷺ جي قدمن مبارڪن تان، جنهن اسان حيوان نما انسانن کي صحيح انسان بنايو. انسانيت جي پليل ۽ پتڪيل قافلي کي صراطِ مستقيم تي آڻي کيس منزل مقصود اکين سان ڏيکاري، جهنم جي باهه کان بچائي جنت جي وات ڏيکاري. غلامن ۽ مظلومن جي ڪنڌ مان غلاميءَ جو طوق هميشه لاءِ ڪڍي ڦٽو ڪيائين. اولادِ آدم کي سندس صحيح منزل ۽ مرتبو ڏيکاريائون. اُهي انسان، جيڪي پنهنجن هٿن سان ستيءَ، ڪاٺ ۽ پٿر جا بت بنائي، انهن جي پوڄا ڪندا هئا، تن کي شرڪ ۽ ڪفر جي اونڌاهي غار مان ڪڍي، پنهنجي حقيقي مالڪ الله وحدہ لا شريڪ لہ سان متعارف ڪرايائون. بندي ۽ خدا جو رشتو جوڙي ڪاري ۽ ڳوري، غلام ۽ آقا، امير ۽ غريب جو فرق مٽي، سڀني کي هڪ صف ۾ آڻي بيهاريائون. ذاتِ پات ۽ قبيلن وارو جڳمڙو ختم ڪري جنگ و جدل، فتني ۽ فساد کي هميشه لاءِ مٽائي ڇڏيائون. پاڻ سڳورن فرمايو ته عزت ۽ مرتبو يا بزرگي ذاتِ پات تي نه آهي، مگر عزت ۽ مرتبو تقويٰ، پرهيزگاري ۽ دينداري تي آهي. اوهان ۾ عزت ۽ مرتبي وارو اهو آهي، جيڪو الله جي عبادت ۽ شريعت تي عمل ڪرڻ وارو ۽ نيڪ عملن ۾ وڌيڪ آهي؛ پوءِ اهو ڇو نه هڪ حبشي غلام ئي هجي. اگر هو تقويٰ ۽ پرهيزگاريءَ ۾ ۽ شريعت جي پيرويءَ تي پورو آهي ته اهو ٻين کان افضل آهي. پاڻ ڪريم ﷺ جن مسڪينن ۽ يتيمن، بيواه عورتن ۽ مظلومن جا ساٿي، ظالمن جا دشمن بي رياءَ عادل، بيحد رحم ڪرڻ وارا ۽ دشمنن کي به معاف ڪرڻ وارا، سخاوت ۾ اهڙا ڪريم جو ڪوبه سائل سندن در تان خالي نه ويو. اگر هڪ ڪجور جو ڏاڻو گهر ۾ آهي، ٻيو ڪجهه به نه آهي ته اهو ڏاڻو ڪجور جو سائل کي ڏيئي روانو ڪندا هئا. پاڻ ڪريم ﷺ جن ۽ سندن عيال ڪيئي ڪيئي ڏينهن بڪون کائي گذاريندا هئا، مگر ڪنهن به انسان کي سوال ڪري تڪليف نه ڏيندا هئا.

مشهور واقعو آهي ته خندق واري جنگ جي ڏينهن ۾ حضور اڪرم ﷺ جن ۽ سندن اصحاب سڳورا رضه اجمعين پيٽ تي پٿر ٻڌي

خندق يعني ڪاهي ڪوتيندا هئا. اُن زماني ۾ مديني پاڪ ۾ سخت
 ڏڪار هو، انهيءَ حالت ۾ به ساري رات الله جي عبادت ۾ مشغول
 رهندا هئا. تان جو سندن مبارڪ پير سڄي پوندا هئا. الله تعاليٰ جي
 پيغام کي بندر تائين پهچائڻ ۾ مٿن وڏيون سختيون ۽ تڪليفون مڪي
 شريف جي ڪافرن طرفان پهچنديون هيون، مگر هر مصيبت تي پاڻ
 ڪريمن بيحد صبر ۽ شڪر ڪيو. ڪنهن انسان ۽ ذي روح کي ايڏي
 طاقت نه آهي جو اهڙين زحمن ۽ مصيبتن ۽ تڪليفن تي صبر ڪري
 سگهي. وري قيامت ڏسو ته اسان گناهگارن جي لاءِ شفاعت ڪرڻ
 وارا، جتي نفسيءَ نفسيءَ کان سواءِ ٻي ڪا صدا ٻڌڻ ۾ نه ايندي. اُتي
 اُمتي پڪارڻ وارا اسان جا پيارا نبي ڪريم ﷺ جن هوندا. اسان
 مسلمانن کي گهرجي ته اسين سندن ڏيکاريل واٽ تي عمل ڪري،
 سندن روح مبارڪ کي ۽ الله جل جلاله جي ذات پاڪ کي راضي
 ڪريون. خداوند ڪريم اسان کي سندن موڪليل نبي ڪريم ﷺ جن
 جي دين مابين تي هلڻ جي توفيق عطا فرمائي ۽ روز محشر شفاعت
 محمد ڪريم ﷺ جن جي نصيب فرمائي. آمين

اللهم صلي علي سيدنا محمد و آله و اصحابه و بارک وسلم .

اسين ڏوهي آيڙا، تون مالڪ رب مختار،
 جي ڪرم ڪرڻ ڪرتار، ته مدايون ميتي ڇڏين.
 ”خاطي نٿوي“

فقير محمد اسماعيل نٿوي

[هن ڪتاب جمال حبيب ﷺ ۾ حضور ﷺ جن جي اسم
 مبارڪ جي پويان جتي ”صه“ جو اشارو ڏنل آهي، اُتي
 ﷺ پڙهڻ گهرجي. - مصنف]

مقصد

مون فقير محمد اسماعيل ولد ميانجي محمد حسين (مرحوم) نقشبندي نٿويءَ هيءَ ڪتاب، مرشد سائين شاه بلاول نوراني لاهوت واري جي درگاه مبارڪ تي ويهي لکي مڪمل ڪيو. مون پنهنجي هٿن سان، گذريل يارهن سالن ۾ سنڌ جي مسلمانن کي، سچي دين اسلام جي معلومات مهيا ڪرڻ لاءِ جيڪي ڪوششون ڪيون آهن، انهن جي هڪ الله کي خبر آهي. هن ڪتاب جي هڪ خوبي اها به آهي، جو جيڪو به مسلمان باوضو پهريائين هڪ سو ڀيرا صلاوة سڳوري حضور ڪريم ﷺ ۽ سندن آل ۽ اصحاب ڪرام تي پڙهي، پوءِ ڪنهن جائز مقصد جي لاءِ پڙهي، ڪتاب پورو ڪري ۽ آخر ۾ به سو ڀيرا صلاوة سڳوري پڙهي ته ان جو اهو مقصد ۽ مراد، جيڪو به جائز ڪم لاءِ هوندو، الله تعاليٰ، طفيل رسول ڪريم ﷺ جن جي پورو ڪندو. ڪيترن ئي مؤمنن ان ڳالهه کي آزمايو آهي ۽ درست ثابت ٿي آهي. اگر مراد پوري نه ٿئي ته ان ۾ به الله تعاليٰ جي ڪا مصلحت سمجهڻ گهرجي، ڇو جو هو عالم الغيب آهي. ڄمن ڪم کي اسين پاڻ لاءِ چڱو سمجهون ٿا، ليڪن الله پاڪ کي ان جي حقيقت جي خبر آهي ته هيءُ ڪم اسان جي حق ۾ بهتر نه، پر نقصان جو باعث ٿيندو ته الله تعاليٰ کي پنهنجا بنڊا پيارا آهن ۽ اهو انهن کي اُن نقصان کان بچائڻ لاءِ سندن ڪم روڪي ٿو ڇڏي. ان ۾ به راز آهي. ليڪن هن ڪتاب جو مطالعو ئي اوهان جي لاءِ برڪت ۽ سعادت جو باعث آهي. هيءُ وڏي ثواب جو ڪم آهي. توهان جي دلين ۾ عشق رسول ﷺ جو پيدا ٿيڻ ئي هڪ وڏي سعادت ۽ عظمت جي نشاني آهي. هن ڪتاب جي مطالعي سان توهان جي نوجوانن ۾ اسلام جي سچي محبت ۽

سيد الكونين عليه السلام جن جي محبت پيدا ٿيندي. هن کان اڳ ۾ جن دوستن منهنجي ڪتابن لکڻ وقت ۽ ڪتابن ڇپائڻ ۾ مالي امداد ڪئي آهي، تن جو مان بيحد احسانمند آهيان ۽ انهن جي لاءِ دعا گهران ٿو ۽ سندن حق ۾ دعا جي لاءِ ڦارئين ڪرام کي به عرض ڪريان ٿو. انهن دوستن ۽ پيشن جا نالا هي آهن:

۱. حاجي عبدالحسين وينچمر (مرحوم) ۲. سيد حاجي قمرالزمان شاه ٽڪڙائي، حال لطيف آباد - حيدرآباد سنڌ ۳. حاجي الله بخش سومرو ۴. اعجاز احمد مغل ۵. پير سائين سعيد جان سرهندي ۶. پير و مرشد سجاده نشين درگاه شريف ٽنڊو سائينداد سائين حاجي عبدالحميد جان سرهندي ۷. سائين پير خالد جان سرهندي ۸. سائين آغا حنيف جان سرهندي ۹. سائين عبداللطيف جان سرهندي ۱۰. سائين ابراهيم جان سرهندي ۱۱. فاروق جان سرهندي ۱۲. جيڃان امان حافظ نمبر ۴، ۱۳. بيگم صاحب پير محفوظ ملير وارو ۱۵. بيگم صاحب ميان رحيم بخش سومرو ۱۶. جناب چام حاجي مراد علي ملير وارو ۱۷. حاجي هارون ميمڻ حيدرآباد وارو ۱۸. مفتي قاري حاجي مولانا عبداللطيف صاحب، متولي ۽ پيش امام جامع مسجد شاهجهاني ٺٽو ۱۹. مولانا حاجي عبدالرحمان ميمڻ، مدرسو ٺٽو ۲۰. سائين حاجي عبدالهادي شاه مدينه منوره ۲۱. سائين غلام احمد شاه، لطيف آباد - حيدرآباد سنڌ ۲۲. سائين ڊاڪٽر سيد آفتاب شاه ولد سيد عالم شاه (مرحوم) ڪراچي ۲۳. ميان ڌڻي بخش سومرو حيدرآباد ۲۴. ميان منظور احمد ڳوڙڙ ۲۵. حاجي عبدالرزاق بلوچ ڪراچي ۲۶. مولوي ميان عبدالرحمان جتوئي چوهڙ جمالي ۲۷. مولانا محمد عمر کٽي (مرحوم) چوهڙ جمالي ۲۸. حافظ حبيب الله کٽي چوهڙ جمالي ۲۹. ميان منظور احمد ڀٽو حيدرآباد ۳۰. ميان فقير محمد ڏهر حيدرآباد ۳۱. حاجي شبير شاه جدو ۳۲. ڊاڪٽر حاجي شاهنواز شاه حيدرآباد ۳۳. بيبي مريم صاحب حيدرآباد ۳۴. مير پرويز احمد سوريائي ۳۵. ميان احمد علي لغاري

چمبر ۳۶. پروفيسر مولانا قاري عبدالباري صديقي ملير ڪراچي ۳۷.
مولانا حاجي عبدالله بلوچ ملير ۳۸. پير احمد شاه جيلاني چچ جمان
خان ۳۹. برادر محمد عمر، تلھار ضلع بدين ۴۰. پير سائين چشمي
وارا، شڪارپور.

انھن مان جن منهنجي هن ڪم ۾ مالي يا جاني مدد ڪئي يا نه
ڪئي، ليڪن منهنجا پيارا دوست آھن، مان سندن احسانمند آھيان ۽
انھن سڀني جي حق ۾ دعاءِ خير و عافيت جو طلبگار آھيان.

ڪي محمد صه سے وفا تونے، توھم تيرے ھیں،
یہ جہاں چیز ہے کیا، لوح قلم تیرے ھیں.
(علامہ اقبال رح)

دعاگو

فقير محمد اسماعيل نقشبندي نٿوي

حال، مهاجر ڪيمپ ڪراچي.



ايمان افروز ڳالهيون

- ۱- الله تعاليٰ جي وحدانيت تي مڪمل ايمان آڻڻ.
- ۲- حضور ﷺ جن کي خدا جو خاص نبي ۽ پيغمبر سمجهڻ.
- ۳- حضرت آدم عليه السلام کان وٺي آخري نبي ﷺ تائين سڀني نبين تي ايمان آڻڻ.
- ۴- جيڪي ڪتاب يا صحيفا، الله پاڪ جي طرفان اڳين نبين تي نازل ٿيا، تن تي ايمان آڻڻ.
- ۵- الله پاڪ جي پيدا ڪيل غائبانه مخلوق ۽ ملاڪن تي ايمان آڻڻ.
- ۶- روز قيامت تي ايمان آڻڻ.
- ۷- رسول الله ﷺ جن جي روز محشر ۾ شفاعت تي ايمان آڻڻ.
- ۸- حضور ﷺ جن کي پنهنجي ماءُ، پيءُ، عزيز، دوست وغيره کان محبوب سمجهڻ.
- ۹- حضور ﷺ جن کي الله کان بعد هر مخلوق کان افضل سمجهڻ.
- ۱۰- ٻئي مسلمان کي پنهنجي سڳي ڀاءُ جهڙو ڀاءُ ڪري سمجهڻ.
- ۱۱- الله تعاليٰ ۽ سندس آخري نبي ﷺ جن جي حڪمن جي پيرويءَ کي فرض ڪري سمجهڻ.
- ۱۲- جن ڳالهين جي اسان کي منع فرمائي ويئي آهي، تن کان پري رهڻ.
- ۱۳- ماءُ، پيءُ ۽ وڏن بزرگن جو ادب، احترام ۽ چيو مڃڻ.

ع

- ۱۴- پئي مسلمان کي پاڻ کان بهتر ڪري سمجهڻ.
- ۱۵- غريبن، مسڪينن، بيواهن ۽ مسافرن جي مدد ڪرڻ.
- ۱۶- پڙوسيءَ جي خبر گيري ڪرڻ ۽ ڏک سک ۾ سندس مدد ڪرڻ.
- ۱۷- مهمان جي خدمت ۽ مسافر جي رهنمائي ڪرڻ وغيره.



جَمال حبيب صلي الله عليه و آله وسلم





باب پهريون

حضور صـ جن جو شان مبارڪ

۽ سندن نسب نامون

هو الاول والاخر والظاهر والباطن وهو بكل شيء عليم.

ترجمو: اهاڻي ذات پاڪ اول ۽ آخر، ظاهر ۽ باطن آهي. اهوئي هر شيءِ کي ڄاڻڻ وارو آهي.

قرآن پاڪ جا اهي لفظ، رب پاڪ جلّ شانہ جي حمد و ثناء ۽ شان ۾ بيان ٿيل آهن. مگر الله تعاليٰ پنهنجي پياري حبيب محمد ڪريم ﷺ جن کي به انهن وصفن ۽ صفتن سان نوازيو آهي. جهڙيءَ طرح رب پاڪ پنهنجي رسول ﷺ جن کي هنن لقبن سان نوازيو آهي، جيئن ته: نور، عليم، حڪيم، مؤمن، مهيمن، ولي، هادي، رؤف، رحيم وغيره. تهڙيءَ طرح مٿين چئني صفتن سان به حضور ﷺ جن کي نوازيو اٿس. يعني اول، آخر، ظاهر، باطن. اهي وصفون به ساڻن ئي منسوب فرمايون اٿس. هاڻي سوال آهي ته حضور اڪرم ﷺ جن سان صفت اول ڪيئن منسوب آهي؟

حضور اڪرم ﷺ جن پنهنجي مبارڪ زبان سان فرمايو آهي ته ”اول ما خلق الله نوري“ يعني الله پاڪ ساري مخلوق کان پهرين پنهنجي نور سان اسان جو نور خلقيو ۽ وري سيدالعالمين ﷺ جن نبوت ۾ به سڀني کان اول آهن. جيئن ته پاڻ ڪريم ﷺ جن فرمايو آهي ته ”كنت نبياً و ان آدم لمجدل في طينه“ يعني آءُ اُن وقت به نبي هوس، جڏهن حضرت آدم عليه السلام جن جي مٽي مبارڪ به اڃا خمير جي شڪل ۾ هئي. تيون ته جنهن وقت ميثاق واري ڏينهن الله پاڪ سڀني روحن کي گڏ ڪري سوال ڪيو ته ”الست بربكم“ يعني ڇا

مان توهان جو رب نه آهيان؟ ”قالو بلي“ سڀني روحن کان اڳ اسان جي نبي ڪريم ﷺ جن جي روح مبارڪ عرض ڪيو ته ها، بيشڪ تون ئي هڪ رب آهين. تنهن کان پوءِ ٻين روحن اهي لفظ چيا. چوٿون ته سڀني کان اول ايمان آڻڻ وارا به حضور ﷺ جن پاڻ آهن. جيئن ته فرمايو اٿن ته ”و اول من آمن بالله و بذالك امرت و انا اول المؤمنين“ يعني الله تعاليٰ تي جن سڀني کان پهرين پهرين ايمان آندو ۽ سندس حڪمن جي پيروي ڪئي، تن ۾ آءٌ سڀني کان اول آهيان. پنجون هيءُ ته پاڻ ڪريم ﷺ فرمايو آهي ته قيامت جي ڏينهن جڏهن صور ڦوڪي ويندي ۽ قبرن وارا اُٿندا، اُن وقت سڀني کان اول پنهنجي قبر مبارڪ مان آءٌ ٻاهر ايندس. ڇهون ته محشر جي ڏينهن الله تعاليٰ کي سجدي ڪرڻ جي اجازت ۽ اذن اول مون کي ملندو. ستون ته شفاعت جو در سڀني کان اول منهنجي لاءِ ڪلندو. اٺون ته پاڻ ﷺ فرمايائون ته سڀني کان اول اسين جنت ۾ داخل ٿينداسون. اها ته هي صفت اول جي مقال ۽ بيان. هاڻي صفت آخر جو بيان ٻڌو.

يعني باوجود مٿين سڀني ڳالهين ۾ اول هجڻ جي به پاڻ سڳورا ﷺ آخري نبي ۽ پيغمبر ﷺ آهن. جيئن ته الله تعاليٰ فرمائي ٿو ته ”ولكن الرسول الله و خاتم النبيين“ يعني: ليڪن توهان الله جا رسول ۽ آخري نبي ﷺ آهيو. ٻيو هيءُ ته سڀني ڪتابن مان حضور ﷺ جن تي نازل ٿيڻ وارو ڪتاب، قرآن ڪريم آخري ڪتاب آهي ۽ دين ۾ سندن هيءُ دين بلڪل آخري دين آهي. حضور پاڪ ﷺ جن فرمايو ته ”نحن الآخرون والسابقون“ يعني: سڀني کان اول هوندي به اسين آخري آهيون. يعني: نبوت جي بعثت ۾ خاتمت ۽ آخر. مگر فضيلت ۾ اوليت ۽ سبقت جو ئي موجب آهن. انهيءَ لاءِ، جو پاڻ ڪريم ﷺ اڳين سڀني ڪتابن ۽ سڀني مذهبن کي منسوخ ڪرڻ وارا آهن. هاڻي ٻڌو ظاهر ۽ باطن هجڻ جي باري واري صفت. ته سندن ئي مبارڪ نور سان هي سڀ زمينون ۽ آسمان روشن ۽ تابان آهن، ٻئي ڪنهن به نبيءَ جو ظهور سندن ظهور وانگر يا ٻين نبين جي نور سندن مبارڪ نور

سان هيءُ سڀ زمينون ۽ آسمان روشن ۽ تابان آهن، ٻئي ڪنهن به نبيءَ جو ظهور سندن ظهور وانگر يا ٻين نبين جو نور سندن نور جي برابري نٿو ڪري سگهي. باطن هجڻ مان مراد سندن اُهي عجب اسرار آهن، جن جي حقيقت جو ادراڪ بلڪل ناممڪن آهي. جيئن ته سندن هن دنيا واري زندگيءَ ۾ موجود انسان ۽ بعد واري زماني جا ماڻهو اڄ تائين سندن جمال ۽ ڪمال ۾ حيران آهن.

هاڻي اچو ”و هُوَ بِكُلِّ شَيْءٍ عَلِيمٌ“ تي. يعني: اهوئي هر شيءِ کي ڄاڻڻ وارو آهي، بنا ڪنهن شڪ جي. الله تعاليٰ جو اهو ارشاد به حضور ﷺ جن جي شان ۾ ئي آهي. ڇو جو ”فوق كُلِّ ذِي عِلْمٍ“ يعني: هر ڄاڻڻ واري ۽ علم جي صاحب کان رسول الله ﷺ جن وڌيڪ علم وارا ۽ ڄاڻڻ وارا آهن. باطن ۽ ظاهر جو علم ڪانئن وڌيڪ فقط هڪ الله پاڪ کي آهي، ٻي ڪُل مخلوق ڪانئن علم ۾ گهٽ آهي.

”عليه من الصلوة افضلها و من التحيات اتما و اڪملها“

[اللهم صلي علي سيدنا محمد و آله و اصحابه و بارک وسلم]

حضور اڪرم ﷺ جن جا معجزا به ٽن قسمن جا آهن. هڪڙو اهو قسم، جيڪو نبوت کان اڳ ڪَڪَر جي چانو ڪرڻ ۽ وڻن ۽ پٿرن وغيره جي سلام ڪرڻ ۽ ڳالهائڻ وارو آهي. ٻيو قسم نبوت جي بعثت ۽ ظهور بعد اظهار ۾ آيو. ٽيون قسم حضور ﷺ جن جي هن دنيا مان پردي ڪرڻ بعد سندن اُمت جي اوليائن کان ڪرامت جي صورت ۾ ظاهر ٿيو ۽ قيامت تائين ٿيندو رهندو.

مدارج النبوت (حضرت شيخ شاه عبدالحق محدث دهلوي رح)

چَه خوش گُفت بلبل بموسم بهار،

که اُمت نبي را بدوزخ چه کار،

يعني: بلبل بهار جي موسم ۾ چمڪي خوش الحانيءَ سان چئي رهي

آهي ته رحمة اللعالمين محمد نبي ﷺ جن جي اُمت جو دوزخ

سان ڪهڙو واسطو.

حضور اکرم ﷺ جن جو نسب شريف

ڪتاب مواهب لدينه ۾ سندن نسب مبارڪ هن ريت ڄاڻايل آهي:
 محمد ﷺ بن عبدالله بن عبدالمطلب بن هاشم بن عبدمناف بن
 قصي بن ڪلاب بن مره بن ڪعب بن لوئي بن غالب بن مالڪ بن نضر
 بن ڪئنه بن خزيمه بن مدرڪه بن الياس بن مضر بن نزار بن عدنان
 عليٰ هذالقياس.

انهيءَ ڳالهه تي سڀني عالمن جو پورو پورو اتفاق آهي ته حضور
 جن حضرت اسماعيل عليه السلام بن حضرت ابراهيم عليه
 الصلوٰۃ والسلام جن جي اولاد مان آهن ۽ حضرت ابراهيم عليه
 الصلوٰۃ والسلام حضرت نوح عليه السلام ۽ حضرت اديس عليه
 السلام سندن جد امجد آهن.

اللهم صلي علي سيدنا محمد اقد ضاقت حيلتي ادرڪني.
 يا رسول الله صلي الله عليه و آله و اصحابه و بارڪ وسلم.



باب ٻيو

حضور اڪرم ﷺ جن جي دنيا ۾ اچڻ بابت الله تعاليٰ جيڪي خبرون پنهنجن نبين کي موڪليون تن جو بيان

(۱) حضرت آدم عليه الصواة والسلام جن تي جيڪي صحيفا رب العالمين جي طرفان نازل ٿيا، تن ۾ الله جل جلاله هن طرح سندن تشریف آوريءَ جو ذڪر فرمايو آهي ته:

آءٌ مڪي معظم جو رب آهيان ۽ اتي جا رهڻ وارا منمنجا پاڙيسري آهن. كعبة الله جي زيارت ۽ ان جو حج ڪرڻ وارا منمنجا مھمان آهن، آهي منمنجي حمايت، منمنجي پاڇي ۽ پناهه ۾ آهن ۽ منمنجي حفاظت ۽ رعايت ۾ آهن. آءٌ زمين ۽ آسمان وارن مان انهيءَ جاءِ کي پري ڇڏيندس. ساري دنيا مان جماعتن جون جماعتون ۽ ٽولن جا ٽولا جن جا وار ڊگهي سفر ڪرڻ سبب گردآلود يعني مٽيءَ مان ڀريل هوندا ۽ اهي منتشر ۽ کليل وارن وارا انسان لبيڪ اللھم لبيڪ لڪ لبيڪ پڪاريندا تڪبيرون هڻندا، اکين مان زار زار لڙڪ وهائيندا، هتي ايندا ۽ جيڪو به شخص هتي كعبة الله جي زيارت لاءِ ايندو، تنهن جو دلي مقصد صرف بيت الله جي زيارت ۽ منمنجي خوشنودي حاصل ڪرڻ هوندو، ان کان سواءِ ٻيو ڪوبه مقصد نه هوندو. ڇو جو آءٌ ئي كعبة الله جو مالڪ آهيان. پوءِ جنهن منمنجي ڪعبي جي زيارت اچي ڪئي ته ڄڻ منمنجي زيارت ڪيائين. پوءِ اهو منمنجو مھمان هوندو ۽ منمنجي ڪرم ۽ رحمت جو لائق. مقصد هيءُ ته آءٌ پاڻ هن جي عزت ۾ تقويم ڪندس ۽ آءٌ انهيءَ پنمنجي گھر يعني كعبة الله جو انتظام (اي آدم عليه) تنمنجي ئي اولاد مان انهيءَ نبيءَ جي حوالي ڪندس، جنهن کي ماڻهو ابراهيم عليه السلام چوندا هوندا. پوءِ آءٌ انهيءَ جي هٿان كعبة الله جا بنياد مٿي ڪٽائيندس ۽ ان جي هٿن سان

ڪعبه الله جي تعمير ۽ اڏاوت ڪرائيندس ۽ اتي زم زم جو چشمو پيدا ڪندس. پوءِ ان جي حرمت ۽ قبضو سندس ميراث ۾ ڏيندس ۽ ان جي ڪارنامن کي سندس ئي هٿان مشور ڪرائيندس، حضرت ابراهيم عليه السلام کان بعد هر زماني ۾ ماڻهو ڪعبه الله کي آباد رکندا ايندا. هر سال سندس زيارت لاءِ پري پري کان ايندا رهندا، تان جو درجي بدرجي اها نويت (اي آدم عليه) تنهنجي اولاد ۾ هلندي هلندي آخر انهيءَ نبي ﷺ تائين پهچندي، جنهن کي سڀيئي محمد ﷺ چوندا هوندا- اهو منهنجو موڪليل نبي ﷺ سڳورو نبوت جي سلسلي جو آخري پيغمبر هوندو. پوءِ آءٌ پنهنجي انهيءَ نبي ڪريم ﷺ کي منهنجي ڪعبي وٽ رهندڙن مان ۽ منهنجي ڪعبي جي متولين ۽ انتظام ڪرڻ وارن ۽ ٻاهران آيل حاجين کان به وڏي بزرگي ۽ برتري عطا فرمائيندس، جيڪو به شخص منهنجي طلب ۽ تلاش ۾ هتي يعني ڪعبه الله وٽ اچي ته ان تي لازم آهي ته انهيءَ نبي ﷺ ۽ ان جي جماعت وارن جي حمايت ڪري ۽ انهن جو ساٿ ڏئي. جيڪي انسان زمين جي ڏوراهين حصي کان سخت تڪليفون سهي سفر ڪري پنهنجي رب جي گهر يعني ڪعبه الله وٽ پهچي پنهنجون مڃتون لاهين ٿا ۽ نذرانہ پيش ڪن ٿا، انهن کي به اها هدايت ڪئي وڃي ٿي ته اُن منهنجي نبيءَ ﷺ ۽ سندس جماعت جي حمايت ۽ پيروي ڪن. (مدارج النبوة) حصو اول.

(۲) حضرت حقوق نبي عليه السلام، جيڪو حضرت دانيال عليه السلام جي زماني ۾ نبي ٿي گذريو آهي. تنهن جي ڪتاب ۾ الله تعاليٰ هن طرح ارشاد فرمائي ٿو ته: الله تعاليٰ پنهنجي برڪت ۽ پاڪيءَ سان فاران (مڪي معظم) جي جبلن تي پنهنجو جلوه فرمايو ۽ ساري زمين کي احمد ﷺ جي صفت ۽ تعريف سان پري ڇڏيائين. اهو الله پاڪ جيڪو زمينن ۽ آسمانن ۽ سڀني انسانن جي گردن جو مالڪ آهي. بيشڪ محمد ﷺ جي رحمت ۽ خوبين سان سارو آسمان منور ۽ روشن ٿي ويو ۽ زمين سندس ساراه سان لبريز ٿي ويئي ۽ سندس نور شان ساري زمين منور ٿي ويئي ان جا گهوڙا سمنڊن ۾

ڊوڙندا جلدئي سندس ڪمانن مان تير چڪيا ويندا ۽ سندس حڪم سان اهي تير بيحد ڪامياب ٿيندا. پوءِ سندن دين ۽ سندن ملت ڪمال کي رسندي، جنهن جي باري ۾ قرآن پاڪ ۾ الله تعاليٰ ارشاد فرمايو آهي ته اڪملت لڪم دينڪم اتممت عليڪم نعمتي (الاية) يعني: اي محمد ﷺ مون اوهان جي لاءِ اوهان جو دين مڪمل ڪري ڇڏيو ۽ اوهان تي مون پنهنجون نعمتون پوريون ڪيون.

(۳) حضرت شعيبا عيله السلام تي جيڪي صحيفا الله جل جلاله نازل فرمايا، تن ۾ حضور اڪرم ﷺ جن جو ذڪر پاڪ هن طرح آيو آهي.

الله تعاليٰ فرمائي ٿو ته اهو منهنجو ٻانهو ﷺ منهنجو محبوب ﷺ آهي. آءٌ ان کان خوش ٿيان ٿو. هو منهنجو مختار آهي ۽ اهو مون کان بلڪل خوش آهي ۽ آءٌ اُن تي پنهنجي روح (نور) جو اضافو ڪريان ٿو ۽ آءٌ پنهنجي وحي ان تي نازل فرمايان ٿو. امتن مٿي ان جو عدل ۽ انصاف ظاهر ٿئي ٿو، اهو منهنجو اهڙو نيك بندو آهي جو ڪڏهن به ٽهڪ ڏيئي نٿو کلي ۽ نه وري بازارين ۾ ڪٿي سندس آواز ٻڌڻ ۾ اچي ٿو. اهو منهنجو نبي ﷺ انڌن کي نظر بخشي ٿو ۽ ٻوڙن جي ڪنن کي کولي ٿو ۽ مثل دليين کي زنده ڪري ٿو. آءٌ ان کي اهو ڪجهه ڏيندس، جيڪو مون اڄ ڏينهن تائين ڪنهن کي به نه ڏنو آهي. اهو منهنجو بندو احمد ﷺ آهي. اهو هميشه پنهنجي رب جي حمد ۽ ساراهه ڪندڙ آهي، ڪوبه شخص ان کي ڪمزور ڪري نٿو سگهي ۽ نه وري ڪو هن تي غالب ٿيندو. هو پنهنجي نفس جي خواهشن جي پيروي نٿو ڪري اهو نيك ۽ صالح شخصن کي ڪڏهن به ذليل نٿو ڪري؛ اهو ڪمزورن ۽ اُپرن کي ذليل، خوار ۽ حقير نٿو سمجهي. اهو سچن جو حامي ۽ مددگار ٿي انهن کي طاقت بخشي ٿو ۽ اهو تواضع، عاجزي ۽ انڪساريءَ ڪرڻ وارن جو حامي ۽ همراه آهي، اهو خدا جو نور آهي. اهو اهڙو روشن چراغ آهي، جنهن کي ڪو اُجهائي نٿو سگهي. انهيءَ جي ذريعي منهنجي حجت ثابت ۽ برقرار رهي ٿي ۽ اُن جي ذريعي هر

ڪوڙو عذر ٿئي وڃي ٿو. ان جي پاڪ ڪتاب جي تلاوت مان جن ۽ انسان فيضياب ٿين ٿا ۽ سندس اطاعت قبول ڪن ٿا. وري ٻئي هنڌ حضرت شعيٰ عليه السلام جي صحيفن ۾ هن طرح بيان آهي:

ته اي محمد ﷺ آءُ اهو خدا آهيان جنهن توکي حق سان گڏ عظيم قوي ۽ طاقتور بنايو ۽ اسان توکي نور بنايو آهي، جنهن سان اوهين امتن جي انڌين اکين کي نظر روشني ۽ بصارت عطا فرمائيندا. اوهين هڪ اهڙو دليل آهيو جو توهين حرص، هوس ۽ نفس جي گمراه قيدين کي طمع ۽ لالچ جي اونڊاهين ڪوٺڙين مان ڪڍي نور ۽ روشنيءَ ڏي آڻيندا. شعيٰ عليه السلام جن فرمائين ٿا ته مون کي الله تعاليٰ جل جلاله وحيءَ جي وسيلي حڪم فرمايو ته اي شعيٰ عليه السلام، اُت ٻاهر وڃي ڏس پوءِ جيڪي توکي نظر اچي، تنهن جي خبر مائهن کي پهچائي. آءُ اُتي ٻاهر آيس، ڇا ڏسان ته ٻه سوار منهنجي سامهون اچي رهيا آهن، جن مان هڪ گڏهه تي سوار آهي ۽ ٻيو اُت تي. هڪ سوار ٻئي کي چوي ٿو ته بابل جي شهر کي ڪيرائي ڇڏيو ۽ جيڪي بُت بابل وارن ٺاهي رکيا آهن، انهن کي به ڪيرائي ڇڏيو.

ابن قتيب رضه

هي اُمت محمد ﷺ ۾ هڪ وڏو محقق ۽ عالم ٿي گذريو آهي. هو سڀني آسماني ڪتابن جو متبحر عالم هو، سو فرمائي ٿو ته جيڪو شخص گڏهه تي نظر آيو هو، سو حضرت عيسيٰ عليه السلام هو ۽ جيڪو شخص اُت تي حضرت شعيٰ عليه کي نظر آيو، سي محمد مصطفيٰ ﷺ جن هئا، ڇو جو بابل جي تباهي ۽ اُتي جي بتن جي بربادي سندن ئي هٿان عمل ۾ آئي. حضرت ابراهيم عليه الصلوة السلام جي زماني کان وٺي اتي جي رعيت ۽ بادشاهه بتن جا پوڄاري هوندا هئا. اهو حضرت عيسيٰ عليه السلام جن جو گڏهه تي ۽ حضور ڪريم ﷺ جن جي اُت تي سواريءَ وارو بيان گهڻن ڪتابن ۾ آيل آهي ۽ گهڻو مشهور آهي.

حضرت شعیبا علیه جي ڪتاب ۾ هيءُ مذڪور بہ آيل آهي تہ اُهي، يعني حضور ﷺ جن جڏهن تشریف فرما ٿيندا تہ انهيءَ وقت اللہ تعاليٰ جي حمد ۽ تسبیح ڪري رهيا هوندا. پوءِ جبلن تي چڙهي اڏانون ڏيندا. ساڻن گڏ اُهي ماڻهو هوندا، جن جي عظمت ۽ بزرگي اللہ تعاليٰ پاڻ بيان فرمائيندو ۽ اُهي زمين تي خشڪيءَ بحر ۽ بر ۾ اللہ تعاليٰ جي حمد ۽ تسبیح کي پکيڙي ڇڏيندا: اُهي زمين جي آخري ڪناري کان اُتندا ۽ تکبير جي آواز جو غلغلو مچائيندا ايندا، اهي هلڻ مهل زمين تي اهڙيءَ طرح پير هڻندا ايندا، جيئن گارو گڏڻ وارو مٽيءَ کي پيرن سان کڻيندو آهي. انهيءَ مان مراد قوت ۽ تيزيءَ سان اچڻ آهي يا جهڙيءَ طرح حج کي پهچڻ لاءِ مسافر حاجي پيادل سفر ۾ وقت تي پهچڻ لاءِ زور زور سان قدم هڻي تڪڙو هلندا آهن يا جهڙيءَ طرح ڪعبه الله شريف جي طواف وقت سينو تائي زور سان قدم هڻي هلندا آهن. ۽ لبیک اللہم لبیک جون تکبيرون وڏي آواز سان هڻندا آهن ۽ اهي ماڻهو حجر اسود کي چميون ڏيندا. حضرت شعیبا علیه السلام جن فرمايو تہ اللہ تعاليٰ مون کي وحيءَ جي ذريعي سان خبردار ڪيو ۽ فرمايو تہ اي شعیبا عليه، مان مڪي معظم ۾ پنهنجو گهر بنائڻ وارو آهيان، جنهن جي هڪ ڪنڊ ۾ حجر اسود هوندو. مون ان کي عظمت ۽ ڪرامت بخشي آهي، اُن کي چيو ويندو. پوءِ اللہ تعاليٰ جل جلاله مڪي معظم کي مخاطب ٿي فرمايو تہ اي خشڪ ۽ غير آباد مڪه! تون خوش ٿي پنهنجي رب جي حمد ۽ تسبیح ڪر، تنهنجا اهل تمام گهڻا هوندا. بيت المقدس جي زيارت ڪرڻ وارن کان بہ تنهنجي ڪعبي شريف جو حج ۽ طواف ڪرڻ وارا گهڻا هوندا. مڪي معظم کي اللہ تعاليٰ خشڪ ۽ غير آباد انهيءَ لاءِ فرمايو جو حضرت اسماعيل عليه السلام جن کان اڳ هتي صرف خشڪ ۽ غير آباد جبلن کان سواءِ ڪابه آبادي يا پاڻي يا ساوڪ وغيره ڪونه هئي. وري بہ اللہ تعاليٰ انهيءَ مڪي معظم جي زمين مبارڪ کي فرمايو تہ: قسم آهي مون کي منهنجي ذات پاڪ جو، جيئن مون قسم ڪيو هو، حضرت نوح

عليه السلام جي زماني ۾ ته آءُ زمين وارن کي غرق ڪندس، سو مون پنهنجي قسم مطابق انهن کي بارش ۽ سخت طوفان جي عذاب سان غرق ڪيو ۽ پنهنجو قسم پورو ڪيو. اهڙيءَ طرح اي مکه معظمه! تنهنجي لاءِ اهو قسم ڪٿان ٿو ته مون کي پنهنجي ذات پاڪ جو قسم آهي ته آءُ توسان ڪڏهن به ناراض نه ٿيندس ۽ نه توکي ڇڏيندس ۽ قيامت تائين پنهنجون نعمتون ۽ برڪتون توکان پري نه ڪندس- آءُ توکي ان ڳالهه کان آگاهه ٿو ڪريان ته تنهنجي بنيادن کي آءُ پٿر ۽ گاري سان تعمير ڪرائيندس، پوءِ توکي سينگاريندس. تنهنجي ڇت ۽ دروازن کي سڃاڻيندس ۽ هر ظلم کان توکي پري رکندس. تون ڪوبه غم ۽ فڪر نه ڪر- ڪوبه توکي ڪنهن قسم جو نقصان پهچائي نه سگهندو. اُت روشن ٿي وڃ تنهنجي نور جي پکڙجڻ جو وقت اوڏو اچي ويو آهي. خدا جل جلاله جي عظمت ۽ وڏائي توتي آهي. اي مکه معظمه توکي خاتمالانبياء عليه الصلوة السلام جي نور جي ظاهر ٿيڻ جي بشارت ڏجي ٿي، جنهن جي وقت ۾ سندس عدل اهڙو ته هوندو، جو بگهڙن سان پڪريون گڏ پيون چرنديون- ڪو ڪنهن جو نالو نه وٺندو، جن وائن تان هو سفر ڪندو، انهن وائن جي به عظمت ۽ تعريف بي حساب آهي.

حضرت موسيٰ عليه السلام جي ڪتاب توريت ۾

الله تعاليٰ جو فرمان

(۴) حضرت موسيٰ عليه السلام الله تعاليٰ جي بارگاه ۾ عرض ڪيو ته اي اسان جا رب پاڪ! پاڪائي ۽ حمد صرف توکي جڳائي ٿي. تنهنجا سڀئي نالا مبارڪ ۽ پاڪ آهن ۽ بيشڪ تو پنهنجي پياري پيغمبر نبي آخرالزمان عليه الصلوة السلام جن کي وڏي عزت ۽ وڏي شرف سان نوازيو آهي. جواب ۾ الله جل جلاله فرمايو ته اي موسيٰ عليه السلام، آءُ دنيا ۽ آخرت ۾ انهيءَ منهنجي نبي ﷺ جي دشمنن کان بدلو وٺندس سڀني نبين جي دعوتن کان اُن جي دعوت کي وڌيڪ ظاهر ۽ غالب ڪندس، جيڪو به ان جي شريعت جي مخالفت ڪندو،

اُن کي آءِ ذليل ۽ خوار ڪندس. ان جي شريعت اهڙي آهي جنهن کي مون عدل ۽ انصاف سان آراسته ڪيو آهي. دنيا تي عدل ۽ انصاف لاءِ آءٌ سندس شريعت کي آڻيندس. مون کي پنهنجي عزت ۽ وڏائيءَ جو قسم آهي، جيڪي امتون سندس پيروي ڪنديون، تن سڀني کي سندس وسيلي سان آءٌ دوزخ جي باهه کان نجات ڏيندس ۽ نبوت جي سلسلي کي آءٌ محمد ﷺ جن تي ختم ڪندس. جيڪو به شخص سندس زماني ۾ موجود هجي ۽ مٿس ايمان نه آندائين ۽ سندس شريعت جي پيروي نه ڪيائين ته آءٌ ان شخص کان بيزار آهيان. حضرت موسيٰ عليه السلام جن تي موڪليل ڪتاب توريت ۾ الله جل جلاله فرمايو:

وَيُؤْمِرُ يَهُودَ سَيْنَائِي بِأَنْ يَزَارِعَ مَشْعِيرَ لَأْمُوهُو فَيُعْ مَمَرِ
پاران و اٿامر بَبُوث قُورَش مِيْمِنِيوَايش راث الاموه.

(تورات استثنا ۳۳/۲).

يعني: اهو رهبر سينا کان آيو ۽ شعير کان اچي انهن تي روشن ٿيو. پوءِ فاران (مڪه معظمه جا جبل) جي جبلن مان اچي جلوه گر ٿيو. اهو ڏهه هزار قدوسين سان گڏ آيو. قرآن مجيد حضرت موسيٰ عليه السلام جي طلب ۽ تمنا جي باري ۾ فرمائي ٿو ته: پوءِ جڏهن موسيٰ عليه السلام پنهنجي رب جي بارگاه مان دعا گهري ته اي الله! اسان جي لاءِ هن دنيا جون نيڪيون به لک ۽ آخرت لاءِ به لک. ڇو جو اسين دعا جي لاءِ فقط هڪ تودائين رجوع ڪريون ٿا. پوءِ الله تعاليٰ جواب ۾ فرمايو ته: آءٌ جنهن کي گھيران پنهنجو عذاب نازل فرمايان. مگر منهنجي رحمت هر هڪ شيءِ کي گهري ورتو آهي، پوءِ اها رحمت آءٌ انهن ماڻهن لاءِ لکندس جيڪي مون کان ڊڄن ٿا ۽ زڪوة ادا ڪن ٿا ۽ اسان جي آيتن تي صحيح ايمان آڻين ٿا ۽ اسان جي موڪليل انبياءِ اُميءَ نبيءَ يعني محمد ﷺ جن جي پوري پيروي ڪن ٿا، جنهن جي باري ۾ انهن آيل بشارتون توريت ۽ انجيل ۾ پڙهيون ۽ ڏٺيون آهن. انهيءَ اُميءَ نبي ﷺ جي اها صفت آهي جو نيڪ ڪمن جو حڪم ڏئي

تو ۽ ٻراين کان روڪي ٿو. پاڪ طبيب ۽ حلال انهن کي ٻڌائي ٿو. گنديون ۽ خراب شيون انهن تي حرام ڪري ٿو. اهو ماڻهن جي مٿن تي رکيل بار ۽ گردنن ۾ پيل طوق هٽائي ٿو. پوءِ جن ماڻهن انهيءَ نبيءَ ﷺ تي ايمان آندو ۽ سندن حمايت، مدد ۽ پيروي ڪئي ۽ انهيءَ نور يعني قرآن پاڪ جي پيروي ڪئي، جيڪو ان سان گڏ موڪليو ويو آهي، سو اهي ماڻهوئي پلائي ۽ فلاح پائڻ وارا آهن. مديني طبيب ۾ رهندڙ يهودي ۽ ٻيا ساري عرب جا يهودي به حضرت موسيٰ عليه السلام جن جي ڏنل بشارتن ۽ توريت ۾ نازل ٿيل روايتن کان خوب واقف هئا. مديني پاڪ ۾ رهندڙ يهودي به پنهنجين اکين سان حضور ﷺ جن کي الله جو ڪلام ٻڌائيندي ۽ شريعت جا قانون تبليغ ۽ اشاعت ڪندي ڏسي رهيا هئا. سندن حُلئي مبارڪ ۽ وصفن کي ڏسي سمجهي ويا هئا ته اهي ئي نبي آخرالزمان ﷺ آهن. مگر هنن کي فقط اهو حسد ۽ ساڙ هو ته اهو نبي آخرالزمان ﷺ ايتو وڏو اوللعهزم نبي اسان بني اسرائيل مان ڇو پيدا نه ٿيو ۽ بني اسماعيل عليه مان ڇو پيدا ٿيو. فقط انهيءَ ساڙ ۽ حسد سبب ڄاڻي ٻجهي به سيدالڪونين ﷺ جن تي ايمان نه آندائون ۽ نه وري پنهنجي نبيءَ حضرت موسيٰ عليه السلام ۽ سندس ڪتاب جو چيو مڃيائون؛ آخرڪار ڪافر ٿي جهنم ۾ هليا ويا.

(۵) حضرت ابراهيم عليه الصلوة والسلام جن جي صحيفن ۾ الله تعاليٰ هن طرح فرمايو ته: اي ابراهيم عليه! مون تنهنجيءَ ۽ تنهنجي فرزند اسماعيل عليه السلام جي دعا کي تنهنجي فرزند اسماعيل عليه السلام جي حق ۾ ٻڌو ۽ قبول فرمايو، مون اسماعيل عليه الصلوة والسلام ۽ سندس اولاد تي برڪتون جاري ڪيون آهن. آءٌ سندس اولاد مان هڪ اهڙو فرزند جليل عالم وجود ۾ آڻيندس، جيڪو نهايت معظم ۽ مڪرم هوندو. سندس اسم مبارڪ محمد ﷺ هوندو. اهو منهنجو برگزیدو ۽ مقرر ڪيل پيغمبر ﷺ هوندو ۽ انهيءَ جي امت سڀني امتن ۾ بهترين امت هوندي.

حضرت ابراهيم عليه الصلوة والسلام ۽ حضرت اسماعيل عليه الصلوة والسلام جي دعا

جناب حضرت ابراهيم خليل الله عليه الصلوة والسلام ۽ سندن
فرزند ارجمند حضرت اسماعيل ذبيح الله عليه الصلوة والسلام جن
جنمن وقت كعبة الله شريف جي تعمير فرمائي رهيا هئا، ان وقت
بنهي جليل القدر نبين سڳورن هيءَ دعا گهري هئي. سندن هٿ مبارڪ
ته كعبة الله شريف جي تعمير ۾ مصروف هئا، مگر زبان مبارڪ تي
دل جي پوري سوز مان هيءَ دعا جاري هئي:

اي كعبة الله جا رب! اي اسان جا پروردگار! اي زمين ۽ آسمان
کي خلقن وارا! اسين تنهنجا ٻه عاجز بندا، تنهنجي رحمت ۽ برڪت ۽
تنهنجي ئي فضل سان تنهنجي هن گهر جي اڏاوت ڪري رهيا آهيون.
اسان جو اهو عمل پنهنجي بارگاهه ۾ قبول فرمائي. بيشڪ تون ئي
دعائن کي ٻڌڻ وارو ۽ دليين جي اندر واري نيتن کي ڄاڻڻ وارو آهين،
توڪان سواءِ ٻيو ڪوبه اسان جي دعائن کي قبول ڪرڻ وارو ڪونهي.
اي الله اسان کي اهڙي توفيق عطا فرمائي جو اسين سچا مسلمان بنجي
وڃون ۽ تنهنجي هر حڪم جي فرمانبرداري ڪريون. اي اسان جا
پالڻهار، اسان جي نسل مان هڪ اهڙي اُمت پيدا ڪج، جيڪا تنهنجي
حڪمن جي فرمانبردار ۽ تابعدار هجي. اي موليٰ! اسين تنهنجي
عبادت جي طور طريقن کان بلڪل ناواقف آهيون سو اسان کي پنهنجي
عبادت ۽ بندگيءَ جا طريقا سيکار ۽ اسان جي سڀني گناهن کي معاف
فرمائي ۽ اسان جي خطائن تي درگذر ڪر، بيشڪ اها تنهنجي ئي ذات
آهي جا پنهنجي رحمت سان بندين جا ڏوهه گناهه معاف فرمائي ٿي.
تنهنجي رحمت، ڪرم ۽ فضل توڻي بخشش جي ڪا انتها نه آهي. اي
الله پاڪ اسان جي هن بستيءَ (مڪه معظمه) ۾ تنهنجو هڪ اهڙو
برگزيدو نبي ۽ رسول پيدا ڪج. جيڪو هن بستيءَ وارن منجهان ئي
هجي. اهو تنهنجون آيتون پڙهي هن بستيءَ وارن کي ٻڌائي ۽ انهن کي

علم ۽ حڪمت ۽ تنهنجي وحدانيت جي پاڪ تعليم انهن کي ڏئي انهن جي دلين کي ڏوئي صاف ڪري. اي پروردگار! بيشڪ تنهنجي ئي ذات پاڪ ۽ حڪمت واري آهي، بيشڪ تون هر شيءِ تي غالب آهين. دل جي سوز ۽ درد مان گهربل هيءَ دعا آخرڪار قبول پيئي. ڪئين هزار سالن بعد انهيءَ دعا جو هڪ هڪ لفظ قبول ٿيو ۽ مڪي شريف جي رهندڙن منجهان ئي سيد الانبياء حضرت محمد مصطفيٰ ﷺ جن پيدا ٿيا ۽ سندن نبوت ساري جهان کي روشن ۽ منور ڪري ڇڏيو.

حضرت عيسيٰ عليه السلام تي نازل ٿيل ڪتاب انجيل ذريعي بشارتون

حضرت عيسيٰ عليه السلام پنهنجي قوم کي خطاب ڪندي فرمايو ته: مون کي توهان سان ڪي گهڻيون ئي ڳالهيون ڪرڻيون آهن، مگر اوهان انهن کي برداشت نه ڪري سگهندا. پوءِ اهو سچائيءَ وارو روح اوهان وٽ ايندو ۽ توهان کي سچ پچ ٻڌائيندو ۽ سچائي واري وات ڏيکاريندو. هو پنهنجي طرفان ڪا ڳالهه اوهان کي نه چوندو، مگر جيڪي الله تعاليٰ جي موڪليل وحيءَ کان ٻڌندو، اهوئي اوهان کي چوندو ۽ اوهان کي ايندڙ وقت جون خبرون ٻڌائيندو.
(انجيل يوحنا ۷-۱۶/۱۶)

قرآن پاڪ ۾ الله تعاليٰ فرمائي ٿو ته جڏهن عيسيٰ عليه السلام پٽ مريم جي بني اسرائيلن کي فرمايو ته: آءُ الله تعاليٰ جي طرفان پيغمبر ٿي اوهان ڏانهن آيو آهيان ان جي تعليم جي سچائي ثابت ڪرڻ لاءِ جا هن کان اڳ توريت ۾ توهان وٽ پهچي چڪي آهي ۽ آءُ اوهان کي بشارت ٿو ڏيان ته مون کان بعد جيڪو نبي ﷺ اچڻ وارو آهي، تنهن جو اسم مبارڪ احمد ﷺ هوندو.

حضور ﷺ جن جي تشریف فرما ٿيڻ کان اڳ يهودين ۽ عيسائين کي ۽ انهن جي عالمن کي پنهنجن پنهنجن نبين جي ڪتابن ۾ آيل انهيءَ بشارت تي ايتري قدر يقين ۽ ايمان هوندو هو، جو سندن وڏا وڏا

عالم ۽ راهب حضور ﷺ جن جي تشريف آوريءَ جو تمام بيچينيءَ ۽ بيتابيءَ سان انتظار ڪندا هئا ۽ دعائون گهرندا هئا ته اهو نبي آخرالزمان ﷺ جلد خدا موڪلي ڏئي، ڇو جو هنن کي اهو يقين هو ته جهڙيءَ طرح اسان جي ڏاڏي حضرت اسحاق جي نسل مان اڪثر نبي الله تعاليٰ پيدا فرمايا آهن، تيئن هيءُ آخري پيغمبر ﷺ به اسان جي ئي نسل مان پيدا ٿيندو.

ڪتاب لکن ٿا ته جيئن جيئن حضور اڪرم ﷺ جن جي ولادت مبارڪ جو وقت اوڏو ايندو ويو ته انهن مذهبن جي عالمن ۽ پيشوائن مختلف نشانين ۽ قرائن مان معلوم ڪري ورتو ته اجهو ڄاڻ هاڻي اهو نبي ڪريم ﷺ آيو ڪي آيو. مگر جڏهن حبيب ڪبرياءَ ﷺ جن حضرت اسماعيل عليه السلام جن جي نسل مان پيدا ٿيا ته اها ڳالهه انهن نابڪارن کي ڏاڍي ناگوار لڳي. جنهن جي سبب حضور ﷺ جن ۽ سندن دين سان سخت عداوت ۽ دشمني شروع ڪري ڏنائون، اڻسائين جو انهن بيحيائن پنهنجن نبي ۽ الله جي طرفان نازل ٿيل مقدس ڪتابن جي به پرواهه نه ڪئي اُتو الله جي موڪليل آيتن ۾ تحريف ڪري انهن آيتن ۾ جن ۾ حضور ﷺ جن جي نبي ٿي اچڻ جون بشارتون هيون، انهن کي مسخ ڪري يا مٽي ڇڏيائون يا وري انهن کي بدلائي ٻيا لفظ شامل ڪري پڙهڻ لڳا. لاهول ولا قوة الا بالله العلي العظيم. ليڪن اچڻ وارو پيارو نبي ﷺ جيڪو الله جي حڪم سان اچڻو هو سو ته حضرت عيسيٰ عليه السلام کان پنج سؤ ورهيه پوءِ اچي مبعوث ۽ ظاهر ٿيو.

نگاهه لطف سان جنمن کي ڪري خدا روشن،
وسائي ڪير سگهي، تنهن چراغ نوريءَ کي.
فقير محمد اسماعيل ”خاطي“

(يُرِيدُونَ لِيُطْفِئُوا نُورَ اللَّهِ بِأَفْوَهِمْ وَاللَّهُ يُتِمُّ نُورَهُ وَلَوْ كَرِهَ الْكَافِرُونَ).
يعني: اُهي چاهين ٿا ته الله جي نور کي ڦوڪن سان اجهائي

چڏين، مگر الله تعاليٰ پنهنجي نور کي پوريءَ طرح روشن ۽ ظاهر ڪري
ٿو پوءِ ڪٿي انهن ڪافرن کي ڪيترو به ٻرو لڳي.

اللهم صل علي سيد المرسلين سيد الاولين والآخرين و
خاتم النبيين والمرسلين و علي آله و اصحابه و اتباعه
اجمعين و بارک وسلم.

حضرت وهب بن منيبر رضي الله تعالى عنه فرمائي ٿو ته: مون
قديم ڪتابن جو مطالعو ڪيو، جن ۾ الله تعاليٰ قسم ڪئي ارشاد ٿو
فرمائي ته: مون کي پنهنجي عزت ۽ جلال جو قسم آهي ته اءُ عرب جي
جبلن تي پنهنجو نور نازل ڪندس، جنهن نور جي سبب مشرق ۽ مغرب
جي وچ ۾ نور ۽ روشني پکڙجي ويندي ۽ حضرت اسماعيل عليه
السلام جي اولاد مان هڪ نبي عربي ﷺ پيدا ڪندس، جيڪو اُمي
هوندو (اُمي جي معنيٰ آهي جنهن ڪنهن به استاد کان علم نه سڳيو
هجي). حضور ﷺ جن کي خاص الله تعاليٰ کان علم حاصل ٿيو ڪنهن
به دنيا جي عالم وٽ تعليم نه ورتي هئائون) ۽ اُن نبي ﷺ تي ايترا
انسان ۽ ٻي مخلوق يعني جن ۽ انسان وغيره يا ملائڪ سڳورا ايمان
آڻيندا، جيسترا آسمان ۾ تارا آهن ۽ زمين ۾ پيدائش آهي. منهنجي
وحدانيت ۽ اُن نبي ﷺ جن جي رسالت تي سڀئي ايمان آڻيندا ۽
پنهنجي پيءُ ڏاڏي واري بت پرستيءَ کان نڪري ٻاهر ايندا.



باب ٽيون

يهودين ۽ نصارن جي بغض ۽ عداوت جي باري ۾ روايتون

حضرت ابو سعيد خُصري رضي الله تعالى عنه پنهنجي والد مالڪ بن سنان رضه کان روايت ٿو ڪري (حضرت مالڪ بن سنان رضه جنگ اُحد ۾ شهيد ٿيا) ته: منهنجي والد فرمايو ته هڪ ڏينهن مان يهودين جي قبيلي بني عبدالآشمل وارن وٽ ڳالھين ٻولھين لاءِ آيس، انهن ڏينهن ۾ اسان مديني پاڪ وارن انصارن ۽ يهودين جو پاڻ ۾ صلح ٿيل هو، اُتي مون يوشع نالي يهوديءَ کي چونڊو ٻڌو ته هاڻي انهيءَ نبيءَ ﷺ جي ظاهر ٿيڻ جو وقت بلڪل قريب اچي ويو آهي، جنهن جو نالو احمد ﷺ هوندو ۽ اهو مڪي معظم ۾ ظاهر ٿيندو. پوءِ هن شهر مديني پاڪ ۾ هجرت ڪري ايندو. پوءِ جڏهن آءٌ موٽي پنهنجي قوم ۾ آيس ته اتي هڪ شخص سان منهنجي ملاقات ٿي. مون تعجب جو اظهار ڪندي ان کي چيو ته حيرت آهي جو اڄ يوشع يهوديءَ مون کي هيءَ ڳالھ ٻڌائي. تنهن تي ان شخص جواب ڏنو ته ان ۾ حيرت جي ڪهڙي ڳالھ آهي. نه صرف يوشع بلڪ ساري مديني شهر جا يهودي ۽ ٻاهر جا سڀ يهودي به اهائي ڳالھ ڪري رهيا آهن. پوءِ آءٌ اتان کان بني قريظہ جي قبيلي ۾ آيس ته اُهي به حضور ﷺ جن جي باري ۾ اهوئي ذڪر ڪري رهيا هئا. جيئن ته زبير بن باطا يهودي، جو يهودين جو وڏو رئيس هو، تنهن چيو ته بنا شک شبھي جي اهو مشهور ڳاڙهو تارو اُڀري چڪو آهي، جيڪو ڪنهن نبيءَ جي ظهور کان اڳ هرگز نٿو اُڀري ۽ چيائين ته انهيءَ نبيءَ احمد ﷺ کان پوءِ قيامت تائين ڪوبه نبي نه ايندو ۽ هي شهر يثرب (مدينه منور) سندن هجرت جي جاءِ آهي.

حضرت ابوسعید خضري رضي الله عنه فرمائي ٿو ته حضور
اکرم ﷺ جن جڏهن هجرت ڪري مديني پاڪ ۾ تشریف فرما ٿيا ته
هڪ ڏينهن مون اهو مٿيون سارو قصو ڪري کين ٻڌايو. حضور ﷺ جن
فرمايو ته اگر زبير ۽ سندس ساٿي اسلام قبول ڪن ها ته جيڪر
سڀيئي يهودي اسلام قبول ڪري مسلمان ٿي وڃن ها، ڇو جو سڀيئي
يهودي انهيءَ جي تابع آهن.

حضرت قتاده رضي الله تعالى عنه کان روايت آهي ته جڏهن عرب
جي ڪافرن ۽ يهودين ۾ جنگ لڳندي هئي پوءِ يهودي دعائون گهرندا
هئا انهن دعائن ۾ چوندا هئا ته اي خدا، هاڻ جلد ان اُمي ﷺ نبيءَ کي
موڪل، جنهن جو تو پاڻ توريت ۾ ذڪر فرمايو آهي جنهن کي اسين
پڙهون ٿا. ته اسين تنهنجي انهيءَ آخري نبيءَ ﷺ سان گڏجي هنن عرب
جي ڪافرن کي قتل ڪريون ۽ تنهنجي انهيءَ پياري پيغمبر جي امت
بڻجي وڃون، مگر جڏهن حضور اکرم ﷺ جن حضرت اسماعيل عليه
السلام جن جي اولاد مان ظاهر ٿيا ته هيءُ سڀ منڪر بنجي ويا ۽
ڪفر ۾ پئي خراب ٿيا.

حضرت مغيرة بن شعبه رضه کا روايت آهي ته جڏهن مصر جي
بادشاهه مقوس وٽ وياسون ۽ ان کي اسان چيو ته محمد ﷺ جن
بيشڪ الله جا نبي ۽ رسول آهن، اگر اهي مصر يا روم ۾ ظاهر ٿين ها
ته سڀيئي سندن پيروي ڪري اسلام تي اچن ها.

حضرت مغيرة بن شعبه رضه فرمائي ٿو ته ان کان پوءِ مون
اسڪندريه ۾ سڪونت اختيار ڪئي ۽ مصر جو ڪوبه گرجو ۽ ڪليسو
نه ڇڏيم، جتي آءٌ نه ويو هجان، مون مصر ۽ روم جي سڀني وڏن وڏن
راهبن سان ملاقاتون ڪيون. مون کائن پڇيو ته توهان جو ڪجهه
حضور ﷺ جن جي باري ۾ پنهنجن ڪتابن ۾ پڙهيو آهي ۽ سندن
صفتون ڏٺيون آهن، اهي مون کي ٻڌايو؟ اُتي هڪ وڏو اسقف يعني
سندن مذهبي پيشوا راهب رهندو هو، ماڻهو پنهنجن بيمارن کي ڪٿي
دعا لاءِ ان وٽ ايندا هئا ۽ هو انهن لاءِ دعا ڪندو هو. مون ان کان پڇيو

تہ نبين مان باقي ڪو اهڙو نبي آهي. جيڪو اچڻ وارو هجي ۽ اڃا نه آيو هجي. ان جواب ڏنو ته ها اهو آخري نبي آهي ۽ حضرت عيسيٰ عليه السلام ۽ ان جي وچ ۾ ٻيو ڪوبه نبي ڪونهي صرف اهوئي نبي آهي، جيڪو بلڪل آخري نبي آهي، تنهن بعد قيامت تائين ڪوبه نبي نه ايندو. حضرت عيسيٰ عليه السلام جن اسان کي انهيءَ نبيءَ جي پيروي ڪرڻو جو حڪم فرمايو آهي. اهو نبي عربي ۽ اُمي هوندو. ان جو نالو احمد عليه السلام هوندو، نه اجائي ڊگهي قد وارو هوندو ۽ نه وري بندرو هوندو، پوري قد وارو، اُن جي ٻنهي اکين ۾ سرخي يعني ڳاڙهائي نظر ايندي هوندي، اهو نه بلڪل سفيد هوندو نه سياه يعني ڪارو، ان جا وار لهردار گمنگمريالا هوندا ۽ ٿلھي ڪپڙي جي پوشاڪ پائيندو هوندو، کيس جيڪي به کاڌي لاءِ ملندو تنهن تي صبر ۽ قباحت ڪندڙ هوندو. هو الله کان سواءِ ڪنهن کان به نه ڊڄندو هوندو. انهيءَ جي ڪلمي تي تلوار هوندي، جيڪو به ان جي مقابلي ۾ ايندو، ان کان هرگز نه ڊڄندو. جنگ ۾ ڪڏهن به پاڻ اڳرائي نه ڪندو، جيستائين دشمن پاڻ اڳرائي نه ڪري. ان جا اصحاب سڳورا اهڙا ته ايمان وارا هوندا جو هن مٿان پنهنجا سر فدا ۽ قربان ڪندا. اُهي سندس اصحاب پنهنجيءَ نبيءَ عليه السلام کي پنهنجي ماءُ، پيءُ، اولاد ۽ پنهنجي جان کان به وڌيڪ پيارو سمجهندا. ان جي ولادت ان جاءِ تي ٿيندي جتي سکر جا وڻ آهن. اهو نبي عليه السلام پاڪ هڪڙي حرم کان ٻئي حرم ڏانهن هجرت ڪندو ۽ پير جي ٿيڻ کان مٿي ڪپڙو ڍڪيندڙ هوندا ۽ اهي پنهنجا عضوا ڏوندا هوندا يعني وضو ڪندڙ، انهيءَ نبيءَ عليه السلام ۾ اهڙيون ته خاص وصفون ۽ صفتون هونديون، جو جنهن جهڙيون ٻئي ڪنهن به نبيءَ ۾ نه ٿيون آهن. هرڪو نبي پنهنجي پنهنجي قوم جي هدايت لاءِ مقرر ڪيو ويو مگر اهو نبي ڪريم عليه السلام ساري جهان لاءِ پيغمبر ٿي ايندو. ساري خدا جي زمين سندس عبادت ۽ سجده گاهه لاءِ مقرر ڪئي ويندي. اهو زمين کي پاڪ ڪرڻ وارو آهي. جتي به نماز جو وقت آيو، اگر پاڻي نه به مليو ته مٽيءَ سان وضو (تيمم) ڪري نماز ادا ڪندو. حضرت مغيره

رضه جڏهن سفر تان موٽي آيو ته اچڻ شرط ڪلمون پڙهي مسلمان ٿيو ۽ اهو سارو داستان حضور ﷺ ۽ سڀني اصحابن سڳورن کي ٻڌايائين. حضرت سعيد بن زيد رضه روايت ٿوڪري ته منهنجو پيءُ دين جي تلاش لاءِ نڪتو. سفر ڪري موصل ۾ هڪ راهب وٽ وڃي سهڙيو. راهب زيد کان پڇيو ته ڪٿان پيا اچو؟ زيد جواب ڏنو ته ڪعبة الله ۽ مڪي معظمه کان اچان پيو. راهب پڇيو ته ڪهڙي ڪم سان نڪت آهيو؟ زيد جواب ڏنو ته دين جي تلاش لاءِ نڪتو آهيان. راهب جواب ڏنس ته وڃ بلڪل وقت قريب اچي ويو آهي جو اُهي نبي ﷺ تنهنجي ئي شهر ۾ ظاهر ٿيڻ وارو آهي، جنهن جي تلاش ۾ تون ڦرين ٿو. انهيءَ لاءِ زيد بن عمرو بن نفيل کي جاهليت ۽ ڪفر جي زماني جو موحد چوندا آهن. هو مشرڪن ۽ ڪافرن جو ڪنل جانور حرام سمجهندو هو ۽ سندس گوشت ڪڏهن به نه کائيندو هو. توريت کي ڪافرن ۾ نه پڙهندو هو. سندس ذڪر صحيح بخاريءَ ۾ به آيل آهي.

سيدنا ابن مسعود رضي الله تعالى عنه کان روايت آهي ته الله تعالى هڪ شخص کي جنت ۾ داخل ڪرڻ لاءِ پنهنجي نبيءَ کي ان ڏانهن موڪليو، هن قول جو قصو هن طرح آهي جو حضور اڪرم ﷺ جن مديني منوره ۾ هڪ ڏينهن يهودين جي هڪ عبادتگاهه (ڪليسا) ۾ تشریف فرما ٿيا، ان وقت اتي هڪ يهودي توريت جي تلاوت ڪري پنهنجي قوم کي ٻڌائي رهيو هو. جڏهن اهو يهودي توريت ۾ بيان ڪيل حضور ﷺ جن جي صفت وٽ پهتو ته پڙهڻ بند ڪري ڇڏيائين ۽ آهسته آهسته بيمارن وانگر ڪجهه بڙ بڙائڻ لڳو. ٿوري دير بعد وري به توريت ڪڍي پڙهڻ لڳو. حضور ﷺ جن جي صفت به پڙهيائين ۽ وڏي آواز سان چوڻ لڳو ته ان نبيءَ جي صفت هيءَ آهي.

أشهد ان لا اله الا الله وَاَنَّكَ رَسُولُ الله

يعني: شاهدي ٿو ڏيان ته الله تعالى کان سواءِ ٻيو ڪوبه خدا ڪونهي ۽ هي آهي الله جو سچو پيغمبر ۽ رسول ﷺ. حضور ﷺ جن

جي روبرو کين ڏسي اهو ڪلمون پڙهيائين، تنهن بعد هن جو روح پرواز ڪري ويو. حضور ﷺ جن اصحابن سڳورن کي فرمايو ته اوهين هن پنهنجي پاڻ جي ڪفن دفن جو بندوبست ڪريو.

حضرت ابن عباس رضه کان روايت آهي ته جڏهن طائف جي بادشاهه، جنهن جو نالو تبع هو، مديني منوره تي چڙهائي ڪري آيو ۽ اعلان ڪيائين ته مديني جي شهر کي ويران ڪري ڇڏيندس ۽ پنهنجي پٽ جي قتل جي بدلي ۾ مديني جو هڪ هڪ شخص قتل ڪندس جو هنن منهنجي پٽ کي دوکي ۽ فريب سان قتل ڪيو آهي. ان زماني ۾ يهودين جو هڪ وڏو عالم ”سامول“ نالي مديني پاڪ ۾ رهندو هو. تنهن وڃي بادشاهه کي عرض ڪيو ته اي بادشاهه، هيءُ اهو شهر آهي جو بني اسماعيل عليه مان جيڪو آخري پيغمبر پيدا ٿيندو، جنهن جي ولادت جي جاءِ مڪو معظم ۽ هيءُ شهر سندس هجرت ڪري اچڻ جي جاءِ آهي. اهو نبي ﷺ سڳورو مڪ شريف مان هجرت ڪري هن شهر ۾ اچي رهندو، سندس اسم مبارڪ احمد هوندو. نه صرف هي شهر هجرت گاهه آهي، پر سندن روضو مبارڪ به هتي ئي ٿيندو. تيغ اها حقيقت ٻڌي بنان ڪنهن جنگ و جدل جي اتان واپس هليو ويو.

محمد بن اسحاق رحم ڪتاب مغازيءَ ۾ لکي ٿو ته بادشاهه تبع واپس وڃڻ کان اڳ هڪ جاءِ مدينه طيبه ۾ تيار ڪرائي ان جاءِ کي حضور ﷺ جن جي رهائش لاءِ وقف ڪيائين. تبع سان گڏ چار سؤ توريت جا عالم به آيل هئا، تن چيو ته اي بادشاهه! اسين هاڻ مدينه پاڪ ۾ رهنداسون، انهيءَ لاءِ ته من الله پاڪ اسان کي نبي آخرالزمان ﷺ جن جي صحبت جي سعادت نصيب فرمائي. پوءِ تبع انهن چار سؤ راهبن لاءِ مدينه پاڪ ۾ جدا جدا جايون ٺهرائي ڏنيون، سندن خدمت لاءِ هڪ هڪ ٻانهي ۽ تمام گهڻي دولت کين ڏني ۽ هڪ خط نبي ڪريم ﷺ جن جي خدمت ۾ لکي راهبن جي حوالي ڪيائين ته اگر انهن کي زندگيءَ ۾ حضور ﷺ جن سان ملاقات جو شرف حاصل ٿئي ته هيءُ

خط سندن خدمت اقدس ۾ پيش ڪن. انهيءَ خط ۾ پنهنجي اسلام ۾ داخل ٿيڻ بابت به لکيو اٿس. ان خط جا ڪي بيت هن طرح آهن:

شهدت علي احمد انه رسول من الله باري انبيم
فلولا عمري الي عمره لكنت وزير اله ابن عمر.

يعني: مان حضور نبي اڪرم احمد مجتبيٰ ﷺ جن جي شاهدي ٿو ڏيان ته بنا شڪ ۽ شبهي جي اُهي اُن الله واحد جا موڪليل نبي آهن، جنهن مٿيءَ مان انسان کي پيدا ڪيو. جيڪڏهن مان سندس نبوت ظاهر ٿيڻ تائين جيئرو رهيس ته آءٌ سندس وزير ۽ قريبي عزيزن جهڙو ساٿي ٿيندس.

تبع اهو خط سربرمهر ڪري يعني مهر هڻي بند ڪري انهن چار سؤ عالمن جي وڏي سربراهه جي حوالي ڪيو ۽ وصيت ڪيائين ته جيڪڏهن اوهان کي حضور ﷺ جن جو زمانو نصيب ٿئي ته هيءُ منهنجو خط سندن حضور ۾ پيش ڪجو، جي نه ته پنهنجي اولاد در اولاد کي وصيت ڪري هيءُ خط حوالي ڪجو ته اُهي، اهو منهنجو خط حضور نبي آخرا الزمان ﷺ جن جي خدمت پاڪ ۾ پهچائين. اهو مڪان جيڪو حضور ﷺ جن لاءِ ”تبع“ بادشاهه نهرائي ويو هو، سو حضور ﷺ جن جي هجرت ڪري مدينه پاڪ ۾ تشریف فرما ٿيڻ وقت به موجود هو. چون ٿا ته حضرت ايوب انصاري رضه وارو اهو مڪان، جنهن ۾ حضور ﷺ جن هجرت بعد اچي رهيا هئا، سو اهوئي تبع بادشاهه جو نهرائيل مڪان هو. واللہ اعلم بالصواب.

دل آهي پریشان فراق رسول ﷺ ۾،

مون کي خبر نه آهي ڪا گرد و نواح جي.

فقير محمد اسماعيل ٺٽوي ”خاٽي“

ڪتابن ۾ بيان آيو آهي ته زهير بن بطا نالي يهودين جو هڪ وڏو عالم هو، اُن چيو ته منهنجو پيءُ هڪ خط لکي مهر هڻي بند ڪري منهنجي حوالي ڪري ويو هو. ان خط ۾ حضور ﷺ جن جو بيان

مبارڪ هو ۽ منهنجو پيءُ چوندو هو ته اهو آخري پيغمبر آهي، جيڪو مڪه معظمه ۾ ظاهر ٿيندو ۽ ان پاڪ نبيءَ جون هيءَ صفتون آهن. پيءُ جي مرڻ بعد زهير بن بطا يهودي اهو حضور ﷺ جن وارو ذڪر ماڻهن سان هميشه ڪندو هو؛ تڏهن اڃا حضور اڪرم ﷺ جن ظاهر نه ٿيا هئا، پر جڏهن انهيءَ يهوديءَ اها خبر ٻڌي ته حضور ﷺ جن حضرت اسماعيل عليه جي خاندان ۽ نسل مان پيدا ٿيا آهن ته هن اهو پڻس وارو خط ساڙي ڇڏيو ۽ حضور ﷺ جن جي صفتن کي لکائڻ لڳو. اهڙيءَ طرح قبيلي بني قريظ ۽ بنو نفيير جا يهودي حضور ﷺ جن جي تشریف آوريءَ کان اڳ سندن نشانين ۽ وصفون علي الاعلان بيان ڪندا هئا. مگر جڏهن سرڪار سيدالڪونين خاتم الانبياء ﷺ جن ظاهر ٿيا، تڏهن هيءُ سڀئي سندن دشمنيءَ لاءِ تيار ٿي ويا ۽ آخر ڪافر ٿي مئا.

سیدنا حضرت ابو هريره رضه فرمائن ٿا ته مدينه پاڪ ۾ هڪ پيري حضور ﷺ جن يهودين جي محلي بيت المدارس ۾ تشریف فرما ٿيا. اُتي يهودين کي گڏ ڪري فرمايائون ته توهان ۾ جيڪو سڀني کان زياده ڄاڻ رکندڙ ۽ عقلمند شخص هجي، تنهن کي اسان ڏانهن موڪليو. تڏهن هنن سڀني گڏجي صلاح ڪري عبدالله بن سوري يهوديءَ کي آندو. حضور ﷺ جن ان شخص سان اڪيلائيءَ ۾ گفتگو ڪئي. کيس فرمايائون ته آءٌ توکي تنهنجي دين ۽ الله پاڪ جو قسم ٿو ڏيان ۽ قسم ٿو ڏيان من و سلوي واري نعمت جو جيڪا الله تعاليٰ اوهان جي قوم بني اسرائيل کي عطا ڪئي هئي ۽ انهن تي ڪڪرن جي چانو ڪئي هئائين، تون سچ پچ ٻڌائي ته ڇا مان خدا جو رسول ﷺ نه آهيان؟ اُن هيءُ جواب ڏنو (اللهم نعم) يعني الله تعاليٰ شاهد آهي ته بيشڪ توهين نبي ﷺ آهيو، اوهان جي جيڪا تعريف ۽ صفت اسان جي ڪتابن ۾ آيل آهي، سا سموري آءٌ ڄاڻان ٿو. اوهان جون اهي سڀ خوبيون، نشانين ۽ وصفون توريت ۾ ڄاڻايون ويون آهن، ليڪن اسان جي ساري قوم اوهان تي حسد ڪري ٿي، تنهن لاءِ اسلام قبول نٿا

ڪن. حضور ﷺ جن کيس فرمايو ته توکي ڪهڙي شيءِ مجبور ڪيو آهي، جو تون اسلام نٿو آئين ۽ مسلمان نٿو ٿئين؟ ان عرض ڪيو ته آءُ هڪ جئون پنهنجي قوم جي خلاف وڃڻ نٿو چاهيان ۽ ان ڳالهه کي چڱو نٿو سمجهان. ها، مگر جيڪڏهن سڀيئي اوهان تي ايمان آئين ۽ اوهان جي متابعت ڪن ۽ مسلمان ٿين ته آءُ به مسلمان ٿي وڃان ۽ اهائي منهنجي خواهش آهي.

حضرت طلحه بن عبدالله رضه کان روايت آهي ته مان بصري شهر جي بازار ۾ ۾ هوس، اوچتو هڪ عبادتخاني مان هڪ راهب جو آواز ٻڌم، جو چئي رهيو هو ته ٻاهران آيل تاجرن، واپارين ۽ قافلي وارن کان پڇا ڪريو ته اوهان ۾ ڪو شخص اهل حرم يعني (مڪه معظمه) جو رهڻ وارو به آيل آهي؟ طلحه رضه بيان ٿو ڪري ته مون چيو ته هائو، مان اتي جو رهاڪو آهيان. اُن مون کان پڇيو ته ڇا مڪي شريف ۾ احمد بن حنبله جي نالي سان ڪو بي ظاهر ٿيو آهي؟ مون پڇيو ته ڪهڙو احمد؟ ان چيو ته عبدالمطلب جو پوتو آهي، اهو نبي آهي ۽ هيءُ ڏينهن سندس نبوت جي ظاهر ٿيڻ جا آهن، اُهي بلڪل آخري پيغمبر آهن، انهن جي هجرت جي منزل اُها آهي جنهن ۾ ڪجين جا باغ آهن ۽ اتي زمين پٿريلِي ۽ ڪلرائي آهي، صغني يثرب (مدينه منوره) آهي. انهيءَ راهب جي اها ڳالهه منهنجي دل ۾ گهر ڪري ويئي. پوءِ جڏهن آءُ انهيءَ سفر تان موٽي مڪي شريف ۾ آيس ته ايندي شرط مون اچي پڇا ڪئي ته ڇا هتي ڪو نئون واقعو ظاهر ٿيو آهي ته ماڻهن مون کي ٻڌايو ته ها، بني هاشم جي قريش قبيلي مان محمد بن عبدالله بن عبدالمطلب نبوت جي دعويٰ ڪئي آهي ۽ ابن ابي فحافه (حضرت ابوبڪر صديق رضه) سندن دعوت کي قبول ڪري اسلام آندو آهي. پوءِ آءُ سڌو حضرت ابابڪر صديق رضه وٽ پهتس ۽ راهب واري سموري حقيقت ساڻس بيان ڪيم ۽ چيم ته ڇا توهان به اُن شخص جي مطابعت قبول ڪئي آهي؟ پاڻ فرمايائون ته ها، سڀني کان اول مون سندن بيعت قبول ڪئي آهي. انهيءَ گفتگو کان پوءِ حضرت ابابڪر

صديق رضه حضرت طلحه رضه کي حضور ﷺ جن جي خدمت پاڪ ۾ وٺي آيو ۽ حضرت طلحه رضه حضور ﷺ جن جي هٿ مبارڪ تي بيعت ڪري اسلام ۾ آيا.

حضرت حبيب بن معظم رضه کان روايت آهي ته جنهن زماني ۾ الله تعاليٰ پنهنجي حبيب ﷺ جن جي نبوت کي ظاهر فرمايو ۽ سندن نبوت جو چرچو مڪه معظمه ۾ مشهور ٿي ويو هو، ان زماني ۾ آءٌ بصري ڏانهن ويس. جڏهن شهر بصري ۾ پهتس ته نصارن جي قوم مان هڪڙي جماعت مون وٽ آئي ۽ مون کان پڇڻ لڳي ته ڇا توهان حرم پاڪ مڪه معظمه کان آيا آهيو؟ مون جواب ڏنو ته ها. هو چوڻ لڳا ته ڇا توهان ان شخص جي صورت چڱيءَ طرح سڃاڻو ٿا، جنهن توهان جي شهر مڪه معظمه ۾ نبوت جي دعويٰ ڪئي آهي. مون چيو ته ها، مان بلڪل چڱيءَ طرح سڃاڻان ٿو. پوءِ هو مون کي ٻانهن کان جهلي پنهنجي عبادت خاني ۾ وٺي ويا، جنهن ۾ بيشمار تصويرون لڳل هيون. انهن مون کي چيو ته هنن تصويرون کي غور سان ڏس ته هنن ۾ انهيءَ شخص جي تصوير توکي نظر اچي ٿي يا نه، جنهن نبوت جي دعويٰ ڪئي آهي؟

مون انهن تصويرون مان هڪ هڪ کي غور سان ڏٺو، مگر مون کي ڪابه تصوير حضور ﷺ جن جي نظر نه آئي. مون چيو ته هنن تصويرون ۾ ڪابه تصوير اهڙي نه آهي جنهن کي حضور ﷺ جن جي صورت مبارڪ سان تشبيهه ڏيئي سگهجي. پوءِ هو مون کي هڪ وڏي عبادت خاني ۾ وٺي ويا، ان عبادت خاني ۾ اڳئين کان به گهڻيون ۽ عجيب عجيب صورتون هيون. انهن مون کي چيو ته هنن تصويرون ۾ ڏس پلا توکي انهن ۾ حضور ﷺ جن جي صورت مبارڪ جهڙي تصوير نظر اچي ٿي؟ آءٌ ٺهاري لڳس، اوچتو منهنجي نظر هڪ تصوير تي پئي؛ جنهن ۾ حضور ﷺ جن ۽ حضرت ابابڪر صديق رضه جن جي تصوير مون کي نظر آئي، جنهن ۾ حضرت ابابڪر صديق رضه، حضور ﷺ جن جو گوڏو مبارڪ جهلي وينا آهن. انهن مون کان پڇيو ته ڇا سندن

صورت مبارڪ توکي نظر آئي؟ مون جواب ڏنو ته ها. مون پنهنجي دل ۾ چيو ته في الحال هنن کي اها تصوير ڏيکارڻ چڱو نه آهي، متان هيءُ سائن ڪا دشمني وغيره ڪن. پوءِ دل ۾ خيال ڪيم ته ڏسان ته هي ڇا ٿا چون. پوءِ انهن حضور ﷺ جن جون تمام صفتون ۽ تعريفون بيان ڪيون. مون کان پڇڻ لڳا ته ڇا اهي سڀيئي صفتون منجهن موجود آهن؟ مون جواب ڏنو ته باخدا اهي سڀ صفتون ۽ تعريفون منجهن صحيح صحيح موجود آهن. پوءِ هنن مون کان پڇيو ته هي جيڪو شخص سندن گوڏو جهلي وينو آهي اهو ڪير آهي ان کي سڃاڻو ٿا؟ مون چيو ته بيشڪ اهو سندن ساٿي ۽ دوست اصحاب حضرت ابابڪر صديق رضه آهي. مگر آءٌ انهيءَ ڳالهه کان ڊڄان ٿو ته متان مڪي جا قريش ڪافر کين ڪو نقصان نه پهچائين. تنهن تي انهن راهبن چيو ته خدا جو قسم، ڪافر هن کي ڪڏهن به قتل نه ڪري سگهندا. اهو خدا جو پيغمبر نبي آخرالزمان ﷺ آهي الله تعاليٰ انهن سڀني ڪافرن تي کيس غالب ڪندو.

الصَّلَاةُ وَالسَّلَامُ عَلَيْكَ يَا رَسُولَ اللَّهِ ﷺ

الصَّلَاةُ وَالسَّلَامُ عَلَيْكَ يَا حَبِيبَ اللَّهِ ﷺ

حضرت صفيه رضه بنت حيي بن اخطب اُمهات المؤمنين مان آهن. پاڻ سڳوري روايت ٿي فرمائي ته حضور اڪرم ﷺ جن جڏهن مڪه معظمه کان هجرت فرمائي مدينه منور جي ويجهو قبا ۾ اچي جلوه افروز ٿيا ته هڪ ڏينهن حي بن اخطب (منهنجو پيءُ) ۽ ڇاچو ابوياسر (بني يهودي هئا) صبح جي وقت گهر کان نڪري حضور ﷺ جن ڏانهن روانا ٿيا، تان جو رات پئجي ويئي، مگر گهر نه موٽيا. آخر گهڻي رات گذرڻ وقت گهر آيا ته هو بيحد فڪرمند غمگين هئا، ايتري قدر جو آءٌ بيان ڪري نٿي سگهان. هو گهر ۾ اچڻ شرط اچي ليٽي پيا. آءٌ جا سندن اولاد مان سڀني کان لاڏلي ۽ پياري ڏيءَ هيس، سو پنهنجي عادت مطابق انهن وٽ هلي ويس، مگر هو بئي پنهنجي اهڙي

غم، فڪر ۽ پريشانيءَ ۾ غرق هئا جو نه ڪا مون ڏانهن توجهه ڪئي ۽ نه مون سان ڳالهايو نڪو مون ڏانهن نهاريائون انهن کي غم کان فرصت ۽ طاقت ئي ڪانه هئي جو مون ڏانهن ڌيان ڪن. آخر منهنجي چاچي ڳالهايو ۽ منهنجي پيءُ کان پڇيائين ته ڇا هيءُ برابر اهوئي شخص آهي؟ ڇا هيءُ اهوئي نبي آهي، جنهن جون وصفون پاڻ توريت ۾ پڙهندا آهيون؟ منهنجي پيءُ جواب ڏنو ته خدا جو قسم بيشڪ هي اهوئي آهي. وري به منهنجي چاچي پڇيو ته ڇا توکي پورو پورو يقين آهي ته هيءُ اهو ساڳيو نبي آهي؟ منهنجي پيءُ جواب ڏنو ته آءٌ خدا جو قسم ڪئي چوان ٿو ته هي اهوئي شخص آهي. پوءِ هن پڇيو ته تون هنن جي لاءِ ڪهڙي نيت رکين ٿو - دوستي يا عداوت، محبت يا دشمني؟ هن جواب ڏنو ته دشمني ۽ عداوت رکان ٿو. واللہ جيستائين جيئرو هوندس، سندس دشمنيءَ ۽ عداوت ۾ ڪوشش ڪندو رهندس (نعوذ باللہ منها)

ان کان پوءِ ٻئي ڀائر حضور ﷺ جن جي عداوت ۽ دشمني ۾ ڪوششون ڪندا رهيا ۽ ازلي شقي، مرتد ۽ ڪافر بڻجي ويا. انهن يهودين عالمن مان ڪي اهڙا به بدبخت هئا، جن دنيا جي ناچيز ۽ حقير مال جي لالچ ۽ هوس ۾ حضور ﷺ جن جي سخت مخالفت ڪري جهمن جي در جي اسفل السافلين ۾ لهي ويا، مگر انهن ئي يهودين مان اهڙا احبار وڏا نيڪ عالم به هئا، جن جي پيشانين تي اقبال سعادت ۽ الله جي رحمت جا نقش روشن هئا؛ انهن اسلام قبول ڪرڻ ۾ اڳرائي ڪئي ۽ آخرت جي دولت سان مالا مال ٿي ويا. جهڙوڪ: حضرت عبدالله بن سلام رضه ۽ ٻيا اصحاب سڳورا.

مخريق رضه نالي هڪ عالم يهودين ۾ تمام وڏو عالم، دانشمند ۽ دولت وارو شخص هو. اهو نبي ڪريم ﷺ جن جي وصفن، صفتن ۽ نشانين کان خوب واقف هو ۽ انهن روايتن تي يقين ۽ ايمان سان قائم هو. اُحد واري جنگ جي ڏينهن هن يهودين کي گڏ ڪري خطاب ڪيو ته:

”اي قوم يهود، الله جو قسم آهي ته اوهين سڀيئي ڄاڻو ٿا ته حضرت محمد ﷺ جن سڄا، خدا جا موڪليل آخري نبي ۽ پيغمبر آهن. هن وقت ۾ سندن مدد ڪرڻ اسان تي فرض آهي، تنهن لاءِ اُٿو ۽ اها نيڪي ۽ سعادت حاصل ڪريو.“ يهودين جواب ڏنو ته اڄ (يومِ ثبوت) يعني ڇنڇر جو ڏينهن آهي، تنهن لاءِ اسين جهاد ۾ نه هلنداسون. مخريق رضه جواب ڏنو ته سڀيئي ڏينهن الله پاڪ جا آهن. پوءِ هن پنهنجا هٿيار ٻڌي تياري ڪئي مسلمان ٿيڻ ۽ اُحد جي جهاد ۾ شريڪ ٿيڻ لاءِ پنهنجي قوم مان نڪري آيو ۽ حضور ﷺ جن جي خدمت پاڪ ۾ حاضر ٿي ڪلمون پڙهيائين ۽ وصيت ڪيائين ته جي مان شهيد ٿي وڃان ته منهنجو سمورو مال ۽ ملڪيت حضور ﷺ جن جي لاءِ آهي، کين جيئن وڻي تيئن ان کي خرچ ڪن، جنهن کي وڻي تنهن کي ڏين. تنهن بعد مخريق رضه ٻين اصحابن سڳورن سان گڏ اُحد جي جنگ ۾ وڃي شريڪ ٿيو ۽ ڪافرن سان وڙهندي شهيد ٿي ويو. حضور اڪرم ﷺ جن مخريق رضه جي ڏنل انهيءَ مال مان عام صدقو ۽ خيرات ڪندا هئا. اهڙيءَ طرح حضرت سلمان فارسي رضه ڪيترن سالن کان حضور اڪرم ﷺ جن جي ديدار مبارڪ لاءِ سندن محبت ۽ فراق ۾ زار زار روتندو هو، آخرڪار الله پاڪ سندس مٿو محبوب کيس مدينه پاڪ ۾ ملايو.

اللهم صل علي سيدنا محمد وآل سيدنا محمد
 في كل لمحة و نفساً بعدد كل معلوم لك.



باب چوٿون

حضرت عبدالله بن عبدالمطلب

حضور اڪرم ﷺ جن جي والد ماجد حضرت عبدالله جو حسن ۽ جمال ان زماني ۾ ساري عرب ۾ مشهور هوندو هو. سندن حسن ۽ جمال جي ايتري ته شهرت ۽ مشهوري هئي، جو عرب جون حسين کان حسين عورتون به مٿن فدا ٿيڻ لاءِ ۽ کين حاصل ڪرڻ لاءِ بيتاب ۽ مشتاق هونديون هيون ۽ سندن چمري جي هڪ جملڪ ڏسڻ لاءِ رستن ۽ واٽن تي اچي بيهنديون هيون. مڪه معظمه جون حسين عورتون شاديءَ لاءِ پيغام موڪلينديون هيون. مگر اهو شرف ڪنهن کي به حاصل نه ٿيو. ٿيو ته حضرت بيبي آمنه رضي الله تعاليٰ عنها کي ٿيو.

اين سعادت بزور بازو نيسب
تا نه بخشد خدا بخشنده.

زور، طاقت ۽ لالچ وغيره سان ههڙي سعادت ڪٿي ٿي حاصل ٿئي، جيستائين الله پاڪ جي عنايت ۽ فضل نه ٿئي.

حضرت عبدالله جي صورت ڏسي اڳين مذهبن وارا اهل ڪتاب نشانين مان سمجهي ويا هئا ته نبي آخرالزمان ص، جيڪي پيدا ٿيڻ وارا آهن، اُهي هن شخص جي پشت (پُٺ) مان پيدا ٿيندا. انهيءَ ڪري اُهي يهودي ۽ نصاريٰ سندن دشمن بنجي ويا هئا ته هن شخص کي اگر قتل ڪري ڇڏيون ته بني اسماعيل عليه السلام مان انهيءَ بابرڪت اولوالعزم نبيءَ جو پيدا ٿيڻ منقطع ٿي ويندو. ڪيترائي دفعا يهودي ۽ نصاريٰ حضرت عبدالله جي قتل ڪرڻ لاءِ مڪه شريف ۾ آيا ۽

ڪوششون ڪيائون، مگر عجيب و غريب مشاهده ڏسي سندن همت نه ٿي جو حضرت عبدالله کي قتل ڪري سگهن ۽ نامراد ٿي موٽي ويندا هئا.

هڪ ڏينهن حضرت عبدالله جن شڪار جي خيال سان جهنگ ڏانهن نڪري ويا هئا. انهيءَ زماني ۾ شام جي ملڪ کان اهل ڪتاب وارن جي هڪ وڏي جماعت منصوبو بنائي کين قتل ڪرڻ لاءِ آيا هئا، تن کي خبر پيئي ته اڄ حضرت عبدالله اڪيلو شڪار لاءِ جهنگل ڏي ويو آهي، سي سندن پويان روانا ٿيا ۽ کين وڃي پهتا. حضور ص جن جو نانو وهب بن مناف به انهيءَ جهنگل ۾ موجود هو، تنهن سارو معاملو اکين سان پئي ڏٺو. ڇا تا ڏسن ته ڪجهه سوار جن جي صورت دنيا جي ماڻهن جهڙي نه هئي، اوچتو غيب مان اچي ظاهر ٿيا ۽ حضرت عبدالله تي حملة آور ٿيڻ وارن سان وڙهي کين هٽائي ۽ پڇائي ڇڏيائون ۽ اهي حملة آور ناڪام ۽ نامراد ٿي واپس هليا ويا. وهب بن مناف جڏهن پنهنجي گهر موٽي آيو، تنهن اها سموري حقيقت پنهنجي قبيلي وارن سان اچي بيان ڪئي ۽ انهن کي چيائين ته آءُ پنهنجي نياڻي (سيده آمنه رضي الله عنها) جو نڪاح حضرت عبدالله بن عبدالمطلب سان ڪرڻ چاهيان ٿو. سڀني انهيءَ راءِ کي منظور ڪيو. پوءِ پاڻ (وهب بن مناف) پنهنجن دوستن هٿان حضرت عبدالمطلب کي اهو پيغام موڪلي ڏنو. حضرت عبدالمطلب جن اڳيئي چاهيندا هئا ته حضرت عبدالله جي شادي اهڙي عورت سان ٿئي جيڪا باعصمت، باحياءَ شريف خاندان، نيڪ صورت ۽ نيڪ سيرت هجي. سو اهي سڀئي ڳالهيون حضرت بيبي آمنه رضي الله عنها ۾ موجود هيون تنهن لاءِ پاڻ اهو رشتو وڏيءَ خوشيءَ سان قبول ڪيائون ۽ حضرت عبدالله جي شادي حضرت بيبي آمنه رضي الله عنها سان وڏي ڌام ڌوم سان ٿي گذري.

هڪ دفعي جو ذڪر آهي ته حضرت عبدالله سڳورو ڪنهن ڪم جي لاءِ ڪبة الله جي پاسي کان وڃي رهيو هو، اتي هڪ عورت

بني اسد جي قبيلي مان بيبي هئي، جنهن جو نالو رقيه هو. اها عورت حضرت عبدالله کي ڏسڻ شرط مٿس عاشق ٿي پيئي. حضرت عبدالله کي چوڻ لڳي ته جيڪڏهن تون منهنجو ٿي پوين ته مان توکي هڪ سؤ اُٺ ڏيڻ لاءِ تيار آهيان. حضرت عبدالله جي چهري مبارڪ تي شرم ۽ حياءُ ڇانئجي ويو؛ پاڻ انهيءَ مهل واپس پنهنجي گهر هليا آيا. هڪ ٻيءَ عورت، جنهن جو قصو ڪتابن ۾ آيل آهي، سو هيئن آهي ته اها عورت ڪاهن هئي، يعني ماڻهن کي ڳجهه جون خبرون ٻڌائيندي هئي ۽ بيحد مالدار هئي. اها حضرت عبدالله کي رستي ۾ ملي، جنهن سندن سونهن ڏسي چيو ته مان پنهنجو سمورو مال ۽ دولت توکي ڏيڻ لاءِ تيار آهيان، بشرطيڪ تون منهنجو بڻجي وڃين. حضرت عبدالله سندس مڪر ۽ فريب ۾ نه آيو ۽ واپس پنهنجي گهر هليو آيو. اهڙيءَ طرح سوين عورتون مٿن قربان ۽ فدا ٿيڻ لاءِ تيار هونديون هيون ۽ پاڻ سڳورا پنهنجي عزت ۽ عصمت کي بچائيندا رهيا. آخر اها رات مبارڪ، جيڪا مالڪ حقيقيءَ جي طرفان مقرر ٿيل هئي سا اچي ويئي. حضرت عبدالله جن پنهنجي عورت حضرت بيبي آمنه رضي الله عنها سان صحبت فرمائي ۽ نوري نطفو سندن پشت مبارڪ مان نڪري بيبي آمنه رضي الله عنها جي رحم مبارڪ ۾ داخل ٿي ويو. اهي ڏينهن ايام حج ۾ مني وار ڏينهن مبارڪ هئا. ٻئي ڏينهن اها دولت مند ڪاهن عورت رستي ۾ کين ملي ۽ چوڻ لڳي ته اي عبدالله، ٻڌائي ته ڇا تو گذريل رات ۾ ڪنهن عورت سان صحبت ڪئي آهي؟ پاڻ فرمايائون ته ها، مون پنهنجي حقيقي گهر واريءَ سان صحبت ڪئي آهي. عورت جواب ڏنو ته بس هاڻي مون کي تنهنجي ڪا ضرورت ڪانهي، مون ته انهيءَ نور مبارڪ جي لاءِ ٿي ڪيو، جيڪو تنهنجي پيشانيءَ ۾ چمڪي رهيو هو، سو ٻيءَ جي قسمت ۾ هليو ويو. لکن ٿا ته اها عورت ورقه بن نوفل جي پيڻ هئي. ورقه ام المؤمنين حضرت بيبي خديجه الكبرى رضي الله عنها جو چاچي جو پٽ هو. هڪ ٻي عورت عدويه نالي به حضرت عبدالله کي

پنهنجي دام ۾ آڻڻ چاهيو ٿي، مگر جنهن کي الله رکي تنهن کي لهر
نڪو لوڏو آهي.

حمل مبارڪ

جائڻ گهرجي ته حضور ص جن جو نور مبارڪ جنهن رات
پنهنجي والده ماجده جي رحم مبارڪ ۾ داخل ٿيو، سا رات جمعي
جي هئي ۽ حج جا وچيان مَنيٰ وارا ڏينهن هئا. انهيءَ لاءِ
حضرت امام حنبل (امام احمد بن حنبل رح) فرمائن ٿا ته جمعي
جي رات شب قدر کان به افضل آهي. جو انهيءَ رات ۾ ساري جهان
تي عمومي ۽ سڀني مسلمانن تي خصوصي طور خير ۽ برڪتون نازل
ٿيون. انهيءَ رات جهڙي ڀلاي ۽ بهترين رات ڪرامت ۽ سعادت واري
رات وري قيامت تائين نه ايندي. ان لحاظ سان اگر ڏٺو وڃي ته ميلاد
شريف واري رات کي اگر شب قدر کان بهتر سمجهيو وڃي ته بيشڪ
صحيح آهي. عالمن سڳورن هن رات جو جيڪو بيان فرمايو آهي ۽
حديثن مان به ظاهر آهي ته ميلاد شريف واري رات عالم ملكوت ۾
الله تعاليٰ جي طرفان ندا ڪئي ويئي ته هن رات ۾ ساري جهان کي
نور سان روشن ڪري ڇڏيو. اها ندا ٻڌي زمين ۽ آسمانن جا
ملائڪ سڳورا خوشيءَ مان جُھومڻ لڳا. جنت جي درٻارن
(رضوان عليه) کي حڪم ڪيو ويو ته اڄ فردوس اعليٰ جا دروازا
کولي ڇڏ ته سندس خوشبوءِ سان سارو جهان معطر ٿي وڃي ۽ زمين
۽ آسمانن وارن کي اها خوشخبري ٻڌايو ته اڄ رات محمد ص جن جو
نور مبارڪ سندن والده ماجده حضرت بيبي آمنه رضي الله عنها جي
بطن مبارڪ ۾ داخل ٿي ويو آهي. اهو خير ۽ برڪت، ڪرامت ۽
سعادت وارو نور جو اسرار الاهيءَ کان واقف آهي ۽ جنهن جي لاءِ
ساري ڪائنات جي خلقت ڪي خلقيو ويو، جنهن جي ظهور جي لاءِ
حضرت آدم عليه السلام جن کي خليفو بنائي، زمين تي موڪليو
ويو. اُن جي ظهور جو وقت قريب اچي ويو آهي، ساري جهان وارن
کي اڄ خوش ۽ مسرور ٿيڻ گهرجي.

روايت آهي ته انهيءَ مبارڪ رات جي صبح جو تمام روءِ زمين تي جيڪي به بت هئا، سي اونڌا پيل ڏنا ويا. شيطان کي آسمان تي وڃڻ جي بندش ٿي ويئي. دنيا جي بادشاهن جا تخت الٽي پيا. ان رات ۾ هر گهر ۾ روشنيءَ نور پکڙجي ويو، ڪابه اهڙي جاءِ زمين تي نه هئي جا انهيءَ نور جي روشنيءَ سان منور نه ٿي هجي. هر جانور کي ان رات ۾ ڳالهائڻ جي طاقت بخشي ويئي. انهن هڪ ٻين کي حضور ص جن جي تشريف آوريءَ جون بشارتون ۽ مبارڪون ڏنيون. مشرق جي پکين مغرب جي پکين کي مبارڪون ڏنيون. جانورن، جانورن کي مبارڪون ڏنيون. انهيءَ سال عرب جي ساري ملڪ ۾ ڏڪار پيل هو، ماڻهو تمام سخت تنگيءَ ۽ مصيبت ۾ مبتلا هئا، وڻ ٽڻ، گاهه وغيره سڀ سڪي ٺوٺ ٿي ويا هئا، جانورن ۾ صرف هڏا وڃي رهيا هئا ۽ هزارين جانور چارون ملڻ سبب مري رهيا هئا؛ انهيءَ رات کان پوءِ يڪدم بارش ٿي پيئي ۽ ايتري قدر بارش ٿي، جو وڻ ٽڻ ساوا ۽ تازا ٿي پيا. عرب جا سياهه ڪارا جبل ساوڪ ۽ سبزي سان لاهلائڻ لڳا. مال ۽ جانورن ۾ وري وڃي ساهه پيو، بهاريون ٿي وييون، ملڪ آباد ٿي ويو، هرڪو خوشيءَ جا نغما آلاپڻ لڳو، ايڏي ته خوشيءَ مسرت ماڻهن کي ٿي جو عربن انهيءَ سال جو نالو ئي (سنه الفتح والابتهاج) رکي ڇڏيو يعني فتح ۽ خوشين جو سال.

حضور ص جن پورا نو مھينا پنهنجي والده ماجده جي بطن مبارڪ ۾ رهيا. انهن ڏينهن ۾ حضرت بيبي آمنه رضه فرمائي ٿي ته مون کي ڪڏهن به ڪا ڳرائي يا تڪليف محسوس نه ٿي ۽ نه وري ڪڏهن طبيعت بدمزه ٿي ۽ نه ڪڏهن دل ڦري. پاڻ سڳوري فرمائي ٿي ته مون کي اها خبر به نه هوندي هئي ته مان ڪا حمل سان آهيان، مگر ماهواري بند هئي. (كذا في المواهب).

حضرت ابو نعيم رضه، حضرت ابن عباس رضه کان روايت ٿو ڪري ته حضرت بيبي آمنه رضي الله عنها جي حامله ٿيڻ واري رات جي هيءَ وڏي نشاني هئي، جو قرينن جي جانورن پاڻ ۾ ڳالهايو ۽

هڪ ٻين کي مبارڪون ۽ بشارتون ڏنائون. حضرت سيده آمنه رضه فرمائين ٿيون ته انهن ڏينهن ۾ ننڊ يا جاڳڻ واري حالت ۾ مان عجيب عجيب آواز ٻڌندي هيس ۽ اهو به ٻڌندي هيس ته ڪو چئي رهيو آهي ته اي آمنه رضه! تون حمل سان آهين، توکي خبر آهي ته تنهنجي پيٽ مبارڪ ۾ ساري مخلوق کان افضل هستي ۽ هن آخري امت جو پيغمبر نبي آخرازمان صه پلجي رهيو آهي. ان وقت مون کي معلوم ٿيو ته آءُ حمل سان آهيان. پاڻ فرمائين ٿيون ته ايام حمل ۾ مون کي هر مهيني زمين ۽ آسمان جي وچ مان آواز ٻڌڻ ۾ ايندو هو ته توکي مبارڪون هجن، هاڻي وقت اوڏو اچي رهيو آهي، جو ابوالقاسم رضه جن هن دنيا تي جلوه افروز ٿيڻ وارا آهن. اُهي خير، برڪت ۽ رحمت جا صاحب رحمة للعالمين اچڻ وارا آهن.

حضرت بيبي آمنه رضي الله تعالى عنها جن فرمائين ٿيون ته حضور صه جن جڏهن منهنجي شڪم مبارڪ ۾ هئا ته هڪ دفعو منهنجي بدن مان اهڙو نور نڪتو، جنهن سان سارو جهان روشن ٿي ويو ۽ مون کي انهيءَ نور جي روشنيءَ ۾ بصري جي شهر جا محلات نظر اچڻ لڳا. اهڙيءَ طرح هڪ واقعو ولادت جي وقت جو مشهور آهي، سيده آمنه رضه جي بطن مبارڪ مان فقط حضرت محمد صه جن پيدا ٿيا، ٻيو ڪوبه ٻار پيدا نه ٿيو، ڇو جو پاڻ سڳورا صه جن اڃا ستن يا اٺن مهينن جا ماءُ جي هنج مبارڪ ۾ هئا ته حضرت عبدالله جن جي وفات ٿي. اِنَاللهُ وَ اَنَا اليه راجعون.

حضرت عبدالله جن مدينه منوره ۾ وفات فرمائي، جنهن جو بيان اڳتي ايندو.



باب پنجون

ولادت باسعادت

سبحان الله! جڏهن حمل مبارڪ جي زماني جو اهو شان هو ته ولادت مبارڪ جون ڪهڙيون تعريفون ڪريان. اهل تواريخ ۽ عالمن سڳورن ۽ حديث پاڪ مطابق سيدالعالمن صه جن جي ولادت باسعادت اصحاب فيل واري واقعي کان چاليهه، پنجاهه يا پنجونجاهه ڏينهن بعد ٿي آهي. حضور صه جن جي ولادت پاڪ ٻارهين تاريخ ربيع الاول سومر جي صبح جو پرھه ڦٽي مهل وقوع ۾ آئي. مڪه معظمه جا مسلمان اڄ ڏينهن تائين انهي رات ۾ ولادت شريف واري جاءِ تي وڃي زيارت ڪندا آهن ۽ مجلس ميلاد شريف ۽ مولود، درود وسلام پڙهندا آهن. ولادت مبارڪ به سومر جي ڏينهن ٿي ته وري وحيءَ جو نزول به سومر جي ڏينهن کان شروع ٿيو ۽ حضور صه جن مڪه معظمه کان هجرت به انهيءَ ڏينهن ڪئي ته مديني منوره ۾ سندن ورود مبارڪ به انهيءَ ڏينهن تي ٿيو. مڪه معظمه جي فتح جو به اهوئي ڏينهن سومر جو آهي ۽ دنيا مان رحلت به انهيءَ ڏينهن فرمايائون.

ولادت شريف سومر جي ڏينهن پرھه ڦٽيءَ بعد جڏهن روشني ٿيڻ لڳي هئي، ان مهل ٿي. ان وقت کي عربيءَ ۾ (غفر) چوندا آهن. مواهب لدنيه ۾ آهي ته سڀني نبين سڳورن جي ولادت جو وقت اهوئي (غفر) جو وقت آهي. (مواهب لدنيه) جو مصنف شيخ بدرالدين زرڪشي لکي ٿو ته:

”ولادت مبارڪ پرھه ڦٽيءَ بعد صاف روشني ٿيڻ وقت ٿي، جيڪا ڏينهن اچڻ جي شروعات آهي. ڪيترن نجومين، علم جعفر وارن ۽ ستارن جو علم ڄاڻڻ وارن ماهرن جو چوڻ آهي ته دنيا ۾ اها ساعت سڀني ساعتن کان وڌيڪ نيڪ ۽ سعادت واري هئي.“

(روضة الاحباب). " مگر در حقيقت انهن ستارن کي به سندن ولادت با سعادت جي سبب ئي شرف ۽ کمال حاصل ٿيو. حضور ص جن جهڙي هستيءَ جي ولادت کي سعد ۽ نحس ستارن جي اثر جي ڪهڙي پرواه. چو جو اهي سج، چنڊ، تارا، زمينون ۽ آسمان کُل ڪائنات کي خدا پاڪ سندن ئي واسطي خلقيو آهي. حضور ص جن جي فرمان مبارڪ مطابق سومر جي ڏينهن روزو رکڻ سنت آهي. حديث شريف ۾ آيو آهي ته حضور ص جن سومر جي ڏينهن روزو رکندا هئا. اصحابن سڳورن جڏهن انهيءَ روزي بابت حضور ص جن کي عرض ڪيو ته پاڻ ڪريمن ص فرمايو ته اهو سومر جو ڏينهن اسان جي ڄاڻڻ جو ڏينهن به آهي ۽ اسان تي وحيءَ جو نزول به ان ڏينهن کان شروع ٿيو. (رواه مسلم).

أمر المؤمنين حضرت بيبي عائشه صديقه رضي الله عنها فرمائين ٿيون ته مڪه شريف ۾ هڪڙو يهودي تجارت ۽ واپار ڪندو هو. حضور ص جن جي ولادت واري صبح جو اهو يهودي قريشين کان پڇڻ لڳو ته اي قريشيو! ٻڌايو ته اڄوڪي رات ۾ توهان جي قوم ۾ ڪو فرزند پيدا ٿيو آهي؟ اگر ڪو فرزند ڄائو آهي ته يقيناً اهو نبي آخر الزمان ص ٿيندو. توهان ڏسو ته سندس پٽن تي ٻنهي ڪلھن جي وچ تي هڪ نشاني هوندي جنهن تي گهاٽا وار هوندا. پوءِ ان يهوديءَ کي حضرت بيبي آمنه رضه وٽ پيش ڪيو ويو. يهوديءَ بيبي صاحبه رضه جن کي عرض ڪيو ته توهان کي جيڪو فرزند مليو آهي، مهرباني ڪري مون کي ان جي زيارت ڪرايو. جڏهن يهودي حضور ص جن کي ڏٺو ۽ پهرائ مبارڪ هٿائي پٽن مبارڪن تي مهر ثبت ڏسي بيموش ٿي ويو ۽ زمين تي ڪري پيو. هوش ۾ اچڻ بعد پڇندو پڇندو پنهنجي قوم ۾ ويو ۽ چرين وانگر رڙيون ڪري يهودين کي گڏ ڪرڻ لڳو ۽ کين چوڻ لڳو ته افسوس جنهن نبي ص جو ذڪر ۽ سندس نشانيون ۽ صفتون توريت ۾ آيل آهن، اهو نبي اڄ پيدا ٿي چڪو آهي. ليڪن بني اسماعيل عليه مان پيدا ٿيو آهي. پنهنجي ڏاڏي اسحاق عليه جي

اولاد بني اسرائيل مان پيدا نه ٿيو. اها خبر ٻڌي يهوئين مٿان چڻ ڇٽ ڪري پيئي ۽ سڀيئي افسوس ۽ واويلا ڪرڻ لڳا ته هاڻ اڄ ڏينهن کان بني اسرائيلين مان نبوت هلي ويئي. (روح الحاکم).

حضرت ابو نعيم رضه حضرت حسان بن ثابت کان روايت ٿو ڪري ته انهن مون سان هيءَ قصو بيان ڪيو ته حضور ﷺ جن جي ولادت باسعادت جي وقت آءُ اتي موجود هوس. مون ڏٺو ته هڪڙو يهودي پنهنجي قوم کي زور زور سان پڪاري رهيو آهي ۽ فرياد ڪري رهيو آهي. جڏهن يهودين ان کان پڇيو ته توکي ڇا ٿي ويو آهي ته ان جواب ڏنو ته اڄوڪي رات ۾ مون ڏٺو ته جنهن نبي احمد ﷺ جو ذڪر توريت ۾ آيل آهي، تنهن جو ستارو آسمان تي اُڀري آيو آهي.

حضرت عثمان بن ابي العاص رضه سندن والده ماجده کان روايت ٿو ڪري ته منهنجي والده فرمايو ته حضور ﷺ جن جي ولادت شريف واري رات جو آءُ اُتي موجود هيس، مون ڏٺو ته هڪ نور ظاهر ٿيو، جنهن جي سبب سارو گهر ۽ در ديواريون سڀئي روشن ۽ منور ٿي ويون آهن. آسمان ڏانهن نظر ڪيم ته ڇا ڏسان، جو آسمان جا تارا بلڪل هيٺ لهي آيا آهن ۽ مون کي ائين محسوس ٿيو لڳو ته مٿان اُهي تارا مون تي اچي نه ڪن، سارو گهر نور ٿي پيو.

صحيح صحيح حديثن ۾ آيو آهي ته حضرت بيبي آمنه رضه جن فرمايو ته حضور ﷺ جن جي ولادت واري رات مون ڏٺو ته هڪ نور ظاهر ٿيو، جنهن جي سبب شام جي ملڪ جا محلات نظر اچڻ لڳا، ۽ اُنهيءَ ڀلائي رات ۾ منهنجي بدن مان هڪ ستارو نڪتو. اُنهيءَ جي نور سان ساري دنيا روشن ۽ منور ٿي ويئي ۽ مون ظاهر ظهور شام جي ملڪ جا محلات ۽ جايون اکين سان ڏٺيون. منهنجو فرزند محمد ﷺ بلڪل پاڪ صاف پيدا ٿيو. سندن جسم مبارڪ تي ڪنهن به قسم جي غلاظت يا ناپاڪائي نه هئي ۽ ولادت جي وقت مون کي عورتن جي عادت ۽ فطرت مطابق ڪجهه تڪليف ضرور ٿي هئي.

حضرت عبدالرحمان بن عوف رضه جي والده ماجده جنهن جونالو "شفا" هو، تن بيان ڪيو ته ولادت شريف جي وقت آءٌ به اُتي موجود هيس، ولادت بعد سڀ کان اول حضور ﷺ جن کي پنهنجن هٿن ۾ کنيو هو. سندن ختنو ماءُ جي پيٽ کان ئي ٿيل هو. منهنجي هٿن ۾ اچڻ بعد حضور ﷺ جن کي چڪ آئي. مون پنهنجي ڪنن سان ٻڌو ته اُن چڪ جي جواب ۾ ڪو شخص چئي رهيو آهي: يَرَحْمَكُ اللهُ. بيبي شفا رضي الله عنها بيان ٿي فرمائي ته مون ڏٺو ته مشرق ۽ مغرب جي وچ ۾ هر هڪ شيءِ روشن ٿي ويئي آهي ۽ مون پنهنجي اکين سان پري پري جا مشاهدا ڪيا. اها حالت ڏسي مون کي اچي خوف ٿيو ۽ منهنجو سارو بدن ڏڪڻ لڳو. اُن کان پوءِ ساڄي پاسي کان هڪ نور پيدا ٿيو ۽ آواز آيو ته حضور ﷺ جن کي ڪيڏانهن ڪڍي ويا. ٻئي طرفان جواب آيو ته مغرب جي طرف جيڪي پاڪ جايون آهن، انهن جي زيارت لاءِ. وري ڏائي طرف کان نور ظاهر ٿيو ۽ آواز آيو ته حضور ﷺ جن کي ڪيڏانهن وٺي ويا؟ ڪنهن جواب ڏيڻ واري جواب ڏنو ته مشرق جي طرف جيڪي پاڪ ۽ بابرڪت جايون آهن، تن جي زيارت لاءِ. پوءِ حضور ﷺ جن کي حضرت ابراهيم خليل الله عليه الصلوة والسلام جن وٽ پيش ڪيائون. انهن کين پنهنجي سيني مبارڪ سان لڳايو ۽ کين پاڪائي ۽ برڪت جي لاءِ دعا فرمايائون. بيبي شفا رضه بيان ٿي فرمائي ته اهي سڀ ڳالهيون مون کي ساري عمر ياد رهيون آهن. پوءِ جڏهن حضور ﷺ جن تي نبوت ۽ وحيءَ جو نزول ٿيو ته مون يڪدم مٿن ايمان آندو ۽ مسلمان ٿي اولين ۽ سابقين ۾ شريڪ ٿي ويس. بيبي شفا رضه فرمائي ٿي ته مون حضور ﷺ جن جي والده ماجده رضي الله عنها جن کان ٻڌو ته مون کي جڏهن ڇهن مهينن جو حمل مبارڪ هو، اُن وقت مون هڪ خواب لڌو ته ڪو شخص مون کي چئي رهيو آهي ته اي آمنه رضي الله عنها، ساري جهان کان افضل ۽ اعليٰ شخص جي حامله آهين، جڏهن اهو صه پيدا ٿيندو ته سندن اسم مبارڪ محمد صه نالو رکجائين ۽

پنهنجي حال کي ڳجهو رکج. انهيءَ روايت مان معلوم ٿو ٿئي ته محمد ص نالو رکڻ حضرت بيبي آمنه رضي الله عنها جي طرفان هو. مگر ٻي حديث ۾ آيو آهي ته اهو پاڪ نالو حضرت عبدال مطلب جن رکيو هو، پر هنن ٻنهي روايتن ۾ خاص اختلاف نه آهي.

سيده آمنه رضه الله عنها فرمائن ٿيون ته ولادت جي وقت گهر ۾ اڪيلي هيس. حضرت عبدال مطلب جن اسر جو اُٿي كعبة الله شريف جي طواف لاءِ هليا ويا هئا. اُن وقت مون هڪ زبردست آواز ٻڌو، جنهن کان مون کي اچي خوف ٿيو. ايتري ۾ ڇا ڏسان ته اچو ڪڪڙ جو هڪ پڪ منهنجي سيني تي مالش ڪري رهيو آهي، جنهن جي سبب منهنجو اهو ڊپ ۽ خوف دور ٿي ويو ۽ ويم وارو سور به ڇڏي ويو. پوءِ مون کي هڪ پيالو اچي شربت جو پيئڻ لاءِ ڏنو ويو، سو مون پيئو اُن مان مون کي ڏاڍو سُڪون ۽ فرحت حاصل ٿي. پوءِ مون ٿور مان ٺهيل هڪ وڏو شاهي منارو ڏٺو. اُن کان پوءِ مون ڊگهي قد واريون عورتون ڏٺيون، جن جو قد عبد مناف قبيلي جي چوڪرين وانگر ڊگهو هو. مون کي عجب لڳو ته هيءُ ڪٿان آيون آهن. مون هنن کان پڇيو ته اوهين ڪير آهيو؟ انهن مان هڪ عورت جواب ڏنو ته مان آسيهه رضه فرعون جي زال آهيان. ٻيءَ جواب ڏنو ته مان مريم رضه عمران جي ڌيءَ ۽ حضرت عيسيٰ عليه السلام جي ماءُ آهيان. هيءُ عورتون ڏسن ۾ بلڪل حورون ٿي لڳيون. اُن کان پوءِ وڏا وڏا آواز اچڻ لڳا، جنهن تي مون کي خوف ٿيڻ لڳو. انهيءَ حالت ۾ مون ڏٺو ته زمين ۽ آسمان جي وچ ۾ هڪ عجيب قسم جو نقش نگار وارو فرش بنايو ويو آهي. پوءِ انهيءَ فرش تي ڪيترائي ماڻهو بيٺل ڏٺم، جن جي هٿن ۾ چانديءَ جا ڪؤٽرا (ڪُرا) هئا. تنهن کان پوءِ ڇا ڏسان ٿي جو پکين جو وڏو وکر منهنجي گهر ۾ اچي داخل ٿيو، جنهن مان منهنجو گهر پرڄي ويو. انهن پکين جون چُهنبون زمرد جون ۽ پڪ ياقوت جا هئا (اهي شايد ملائڪ هئا) ۽ اُن رات ۾ الله تعاليٰ منهنجي اکين تان پردا هٽائي ڇڏيا هئا. مون کي اُهي سڀ غيبي اسرار صاف نظر اچي رهيا

هئا، اُن کان پوءِ مون کي ٽي جهنڊا نظر آيا، جن مان هڪ مشرق ۾ ۽ ٻيو مغرب ۾ ۽ ٽيون ڪعبت الله شريف مٿان لڳل ڏنڊ. تنهن بعد ٻيون مڪي معظمه جون عورتون به اچي ويون. مون کي ڪجهه تڪليف محسوس ٿي، ۽ حضور صلي الله عليه وسلم جن جي ولادت مبارڪ عمل ۾ آئي.

اللهم صلي علي سيدنا محمد وآله واصحابه و بارک وسلم.

جڏهن حضور اڪرم ﷺ جن کي فرش تي لڻايو ويو ته انهيءَ وقت پاڻ ڪريم ص جن سجدي ۾ هليا ويا ۽ ٻئي آڱريون ٻنهي هٿن جون آسمان ڏانهن کڻي روئڻ ۽ زاري ڪرڻ ۾ مشغول ٿي ويا. انهيءَ وقت هڪ اچو ڪڪر نازل ٿيو، جنهن حضور ص جن کي منهنجي نظرن کان غائب ڪري ڇڏيو. ان وقت مون هڪ آواز ٻڌو ته هنن ص کي ڪڍي مشرق ۽ مغرب جو سير ڪرايو ۽ سڀني شهرن جو گشت ڪرايو، جيئن اتي جا رهڻ وارا ڏسن ته هي آهي اهو پيغمبر نبي آخرالزمان محمد ص جيڪو هن دنيا مان ڪفر ۽ شرڪ کي نابود ڪندو.

هڪ ٻيءَ حديث ۾ حضرت بيبي آمنه رضه جو اهو بيان هن طرح آيو آهي: جيئن ته بيبي صاحبه رضه جن فرمايو ته جڏهن حضور ص جن کي فرش تي لڻايو ويو، ان وقت وڏو اچو ڪڪر نظر آيو، جنهن مان گهوڙن جون هٿڪارون ۽ پکين جي ڦڙ ڦڙائڻ جهڙا آواز اچي رهيا هئا ۽ ماڻهن جي ڳالهائڻ جا آواز به صاف ٻڌڻ ۾ آيا ٿي. اهو ڪڪر ايترو ته اوڏو آيو، جو حضور ص جن کي اسان جي نظرن کان لڪائي ڇڏيائين ان وقت هڪ منادي ٻڌڻ ۾ آئي. ڪو شخص چئي رهيو هو ته حضور ص جن کي دنيا جي ڪنڊ ڪڙڇ جو سير ڪرايو ۽ جنن، انسانن، تمام روحن، ملائڪن ۽ جانورن سڀني کي حضور ص جن جي زيارت ڪرايو ۽ کين حضرت آدم عليه جو اخلاق، حضرت شيث عليه جي معرفت، حضرت نوح عليه جي بهادري

۽ شجاعت، حضرت ابراهيم عليه جي ڦٽ، حضرت اسماعيل عليه جي زبان، حضرت اسحاق عليه جي رضا، حضرت صالح عليه جي فصاحت، حضرت لوط عليه جي حڪمت، حضرت يعقوب عليه جي بشارت ۽ حضرت موسيٰ عليه جي شدت، حضرت ايوب عليه جو صبر، حضرت بونس عليه جي اطاعت ۽ عبادت، حضرت يوشع عليه جو جهاد، حضرت دائود عليه جو آواز ۽ الحان، حضرت دانيال عليه واري محبت، حضرت لباس عليه جو وقار، حضرت يحيٰ عليه جي عصمت ۽ حضرت عيسيٰ عليه السلام جي زهد ۽ تقويٰ جو عظيم پيڪر بنائي ڇڏيو. سڀني نبين جي اخلاق جي درياءُ مان کين ٿي ڏياريو. سيده آمنه رضه فرمائين ٿيون ته ان کان پوءِ اهو اچو ڪڪر غائب ٿي ويو. مون ڏٺو ته حضور ص جن هڪ سبز رنگ جي ريشمي ڪپڙي ۾ چڱيءَ طرح ويڙهيا. سيڙهيا سُٽا پيا آهن ۽ ان ڪپڙي مان پاڻيءَ جا قطرا وهي رها هئا. ڪو چوڻ وارو چئي رهيو هو ته ماشاء الله حضور ص جن کي الله تعاليٰ ڪهڙي نه بلند مرتبي ۽ وڏي شان سان دنيا تي موڪليو آهي. دنيا ۾ ڪابه اهڙي مخلوق نه آهي، جيڪا سندن طابع ۾ نه هجي. الله تعاليٰ سڀ ڪجهه سندن قبضي مبارڪ ۾ ڏيئي ڇڏيو آهي. (مدارج النبوة، جلد ٻيو)

ان کان پوءِ جڏهن مون حضور ص جن ڏانهن نگاهه ڪئي ته سندن منهن مبارڪ چوڏهينءَ جي چنڊ وانگر چمڪي تجلّا ڏيئي رهيو هو ۽ سندن بدن پاڪ مان مشڪ ۽ عنبر کان به وڌيڪ خوشبوءِ اچي رهي هئي.

توهان جي نور مان ٿيا شمس ۽ قمر روشن،

توهان جي حُسن تان قربان هزارين يوسف.

فقير محمد اسماعيل نٿوي ”خاطي“

مون ڏٺو ته ٽي شخص آيا آهن، جن مان هڪ شخص جي هٿ ۾ چانديءَ جو ڪرو (ڪُونرو) آهي، ٻئي جي هٿ ۾ سائي رنگ جي

زمره مان ٺهيل ٿاله آهي ۽ ٽئين جي هٿن ۾ سفيد اڇو حرير آهي. انهن هڪ منڊي ڪڍي، جا اهڙي ته چمڪدار هئي، جو ان جي چمڪ کان اکيون پورجي ٿي ويون. پوءِ انهن شخصن انهيءَ منڊيءَ کي ڏوٽي صاف ڪيو، پورا ست دفعا ڏوٽائون. پوءِ انهيءَ منڊيءَ سان حضور ص جن جي پٺ مبارڪ تي پنهي ڪلمن جي وچ ۾ مھر هنيائون. پوءِ انهيءَ اڇي حرير جي ڪپڙي ۾ ويڙهي حضور ص جن کي کڻي پنهنجي پنهنجي سيني سان لڳايائون. پوءِ واپس مون کي ڏيئي هليا ويا.

حضرت عبدال مطلب رضه جن فرمائين ٿا ته حضور ص جن جي توکڻ ٿيڻ واري رات آءُ ڪعبة الله ۾ هوس. آڏيءَ رات کان بعد ڇا ٿو ڏسان ته ڪعبة الله شريف مقام ابراهيم عليه جي طرف جهڪي رهيو آهي، تان جو مقام ابراهيم عليه کي سجدو ڪيائين مون ڪعبة الله مان ايندڙ تڪبير جو آواز ٻڌو، اهو آواز هيءُ هو:

الله اڪبر الله اڪبر رب محمد المصطفى الآن قد
طهرني ربي من النجاس الاضمار والارجاس المشركين.

معني: الله وڏو آهي، الله وڏو آهي ۽ اهو رب آهي محمد مصطفيٰ ﷺ جو، ۽ هاڻي جلد مون کي منهنجو رب بتن جي نجاست، پليٽيءَ ۽ ڪافرن کان مون کي چوٽڪارو ڏياريندو ۽ مون کي پاڪ ڪندو.

ٿوريءَ دير بعد وري غيب مان هڪ ندا آئي ته ڪعبة الله جي رب جو قسم، ڪعبة الله کي وڏي بزرگي ملي ويئي ۽ خبردار ٿي وڃو جو ڪعبة الله کي اچڻ واري نبي ص جو مسڪن ۽ قبلو ٺاهيو ويو آهي. اها ندا ٻڌڻ شرط جيڪي بت ڪعبة الله شريف جي چئني طرفن رکيل هئا، سي ڪري ٽڪرا ٽڪرا ٿي پيا ۽ سڀني کان وڏو بت، جنهن جو نالو (هبل) هو، سو منهن ڀر اڇي اونڌو ڪريو. وري آواز آيو ته سيده آمنه رضه جي گھر محمد مصطفيٰ ص جن پيدا ٿيا آهن ۽ مٿن الله جي رحمت جا ڪڪر لهي آيا آهن.

حضرت انس رضه فرمائي ٿو ته حضور ص جن فرمايو ته الله تعاليٰ اسان کي جيڪي عزتون ۽ ڪرامتون بخشيون، تن مان اهي به آهن جيئن ته منهنجيءَ ولادت وقت ناڙ ڪپيل ۽ ختنه ٿيل هو، اسان جو شرمگاهه ڪنهن نه ڏٺو.

بعض عالم سڳورا فرمائين ٿا ته اهو انهيءَ لاءِ رب پاڪ ڪيو ته جيئن سندس حبيب ڪريم ص جن جي عضون جي تڪميل ۾ ٻئي ڪنهن جو به دخل نه هجي، ۽ سندن جسم اطهر مان ڪوبه شخص عيب نه ڪڍي سگهي. ختنه ڪرائڻ امام ابو حنيفه رضه، امام مالڪ رضه ۽ امام شافعي رضه جي نزديڪ سنت آهي، مگر حنبلي انهيءَ کي واجب سمجهن ٿا.

حضور ص جن جي ولادت جي وقت جيڪي نشانيون ظاهر ٿيون سي ڳاڻيٽي ۽ حساب کان ٻاهر آهن. هتي ته بلڪل ٿورڙو بيان ڪيو ويو آهي. جيئن ته: ڪسريءَ جي محلات کي زلزلو اچڻ ۽ ان جا چوڏهن ڪنگرا ڪرڻ، درياءُ جو خشڪ ٿي سندس پاڻي زمين ۾ جذب ٿي وڃڻ، واديءَ سماوه واريءَ نهر جو وري جاري ٿيڻ، جيڪا هزار سالن کان سُڪي پيئي هئي، فارسين جو آتش ڪده جنهن ۾ هزار سالن کان باه پرندي آئي هئي، تنهن جو يڪدم وسامي وڃڻ.

اهي نشانيون جڏهن ظاهر ٿيون ته انهن کي ڏسي ڪسري بادشاهه کي اچي ڊپ لڳو ته خبر نه آهي ڇا ٿيڻ وارو آهي. ظاهري طور هو ماڻهن کي ڏاڍي بهادري ڏيکاريندو هو، پر سندس دل ۾ خوف ۽ هراس ويهي رهيو؛ وري خدا جي قدرت جو انهيءَ ئي دور ۾ فارسين جي هڪ وڏي ۾ وڏي عالم ۽ قاضيءَ هڪ خواب لڌو. ڇا ٿو ڏسي ته تلهما متارا اُن ۽ تيز پڇندڙ عربي گهوڙا ڊوڙندا ٿا اچن ۽ دجله نديءَ کي به پار ڪري سڀني شمرن ۾ پڪڙجي ويا آهن. انهيءَ خواب جو ان وقت جي وڏن معبدن ۽ عالمن تعبير ڪيو ته عرب ۾ ضرور ڪو زبردست واقعو رونما ٿيڻ وارو آهي، جنهن جي سبب عجم جا سڀيئي بادشاهه شڪست کائيندا ۽ مغلوب ٿي ويندا. ڪسري جڏهن

اها ساري حقيقت ٻڌي ته هن کي هيڪاري اچي خدشو پيدا ٿيو، تنهن پنهنجا ماڻهو مشهور نجومين ۽ جوتشين ڏانهن روانا ڪيا ته جيئن اُهي ايندڙ وقت جو ڪو صحيح حال ٻڌائين.

اُن زماني ۾ هڪ وڏو نجومِي جنهن جو نالو ”سَطِيح“ هو، ڪسري بادشاهه انهيءَ نجومِيءَ ڏانهن پنهنجا خاص ماڻهو روانا ڪيا. ”سَطِيح“ جي عمر ان وقت ڇهه سؤ سال هئي. هن جي اها صورت هئي جو هن جي بدن ۾ ڪو جوڙ نه هو. هو اُٿي بيٺو يا ويٺو ڪان بلڪل معذور هو، هڪ جاءِ تي پيو هوندو هو، پر جنهن وقت هن کي ڪاوڙ ايندي هئي ته وڏي مٿ وانگر ڀرجي پوندو هو ۽ انهيءَ ڪاوڙ جي جوش ۾ اٿي ويهندو هو. سندس هٿن، پيرن ۽ آنگرين ۾ هڏو اصل نه هو. هو هڪ گوشت جو ڍڳ هو، جنهن کي اگر ڪي ماڻهو ڪيڏانهن وٺي وڃڻ چاهيندا هئا ته چادر ۾ پري ٻڌي کيس ڪٽندا هئا. سندس گردن ڪونه هوندي هئي، منهن ڇاتيءَ ۾ هوندو هوس، جنهن مان هو ڳالهائيندو هو. سندس ڪنڌ ۽ مٿو ته ڏسڻ ۾ ئي ڪونه ايندو هو. عجيب الخلقت انسان هو. جنهن وقت ماڻهو ڪانئس ڳجهيون ۽ غيب جون خبرون پڇڻ چاهيندا هئا ته کيس لسيءَ جي مائيءَ وانگر خوب ولوڙيندا ۽ لوڏيندا هئا، تان جو هن کي اُپ ساهه ٿيندو هو. پوءِ هو ماڻهن کي غيب جون خبرون ٻڌائيندو هو. ڪسري جا ايلچي جنهن وقت وٽس پهتا، تنهن وقت هو بلڪل موت ۽ سڪرات ۾ مبتلا هو، انهن ايلچين جنهن وقت ڪسري جو نياپو کيس ٻڌايو ته هن ڪوبه جواب ڪونه ڏنو، صرف ڪجهه بيت پڙهيائين، جن ۾ ڪسري جي پيغام جو جواب هو. هن چيو ته هاڻ اهو وقت اچي ويو آهي، جنهن ۾ قرآن پاڪ جي تلاوت ٿيندي. عَصَا (لٽ) وارو صاحب پيدا ٿيندو يعني (حضور اڪرم ص). سماوه جي نهر، جيڪا هزارن سالن کان سڪي پيئي هئي، سا وري جاري ٿيندي ۽ ساوي درياهه سڪي خشڪ ٿي ويندو. فارس جو آتشڪده اُجهامي ويندو. مگر افسوس ”سَطِيح“ جي زندگيءَ جو درخت هن دنيا ۾ نه رهندو. ايترو بيان ڪري

پٽ ۾ ڪري پيو ۽ فوت ٿي ويو. آخرڪار الله تعاليٰ حضرت سعد بن ابي وقاص رضه جي هٿان فارس فتح ڪرايو. ان وقت فارس جو بادشاهه يزد گرد هو، جيڪو آخري بادشاهه هو.

فارس جو لشڪر مسلمانن جي مقابلي ۾ بيهي نه سگهيو ۽ ڀڄي جند ڇڏايائون، مگر يزد گرد وري به پنهنجو ڀڳل لشڪر گڏ ڪري مقابلي ۾ آيو، وري به شڪست کاڌائين. ان به ٽي دفعا اهڙيءَ طرح مسلمانن جي هٿان بار بار شڪستون کاڌيون. آخرڪار حضرت عثمان ذوالنورين رضه جي زماني ۾ خراسان ڏانهن ڀڄي ويو ۽ اُتي ڪنهن جمگڙي ۾ ڪنهن اصفهانيءَ جي هٿان قتل ٿي ويو. انهن نشانين مان بتن جو ذليل ۽ خوار ٿي اونڌي منهن ڪرڻ به آهي.

جيئن ته قريش قوم جو هڪ وڏو بت هو. قريش ان تي هر سال ميلو ڪندا هئا ۽ عيد وانگر خوشي ڪندا ۽ جشن ملهائيندا هئا. ڪيترا ته اُن بت جي سامهون اعتڪاف ۾ ويهندا هئا. ولادت واري رات جو قريش ڪافرن ڏٺو ته اهو سندن بت منهن ڀر اچي ڪريو ته انهن ڪافرن وري کڻي کيس ساڳيءَ جاءِ تي بيهاريو ته ٿوري دير بعد وري منهن ڀر اچي ڪريو، وري کڻي کيس سڌو ڪيائون ته تئين دفعي به اچي منهن ڀر ڪريو. هنن جڏهن اهو حال ڏٺو، سي ڏاڍا فڪرمند ۽ غمگين ٿي پيا. پوءِ ڇا ڪيائون جو بت کي سندس جاءِ تي بيماري رسن سان مضبوط ڪري کڻي ٻڌائون ان وقت ان بت مان هيءَ آواز اچڻ لڳو:

تَرْدِي بِمَوْلُدِ أَصَاعَتِ بِنُورِهِ. جميع فجاج الارض بالشرق والغرب
وخرت له الاوثان طراً و رعدت. قلوب ملوك الارض جمعاً من الرعب.

يعني: ڄاول کي چادر ڍڪائي ويئي، جنهن جي نور جا شعاع زمين کي مشرق کان مغرب تائين روشن ڪري رهيا آهن ۽ اُن نور جي حرارت کان ساري دنيا جا بت اونڌي منهن ڪري پيا. انهيءَ نور جي رعب ۽ دٻڊي کان بادشاهن ۽ بهادرن جون دليون ڏڪي وييون آهن. (اهو به حضور ص جن جي ولادت مبارڪ واري رات جو واقعو آهي.)

هڪ خاص حقيقت جو مسئلو

جنهن وقت حضور ص جن جي ولادت باسعادت ٿي چڪي هئي، ان وقت ابولمب جي پانهي، جنهن جو نالو ثوبيه هو؛ سا اُتي حاضر هئي، تنهن پيار مان حضور ص جن کي ڪڍي پنهنجي هنج ۾ ڪيو ۽ کين ڪير پياريو؛ پوءِ وڃي ابولمب کي بشارت ۽ مبارڪون ڏنائين ته تنهنجي پاءُ عبدالله جي گهر اڃ هڪ ڇنڊ ڇمڙو فرزند مليو آهي. ابولمب اها خوشخبري ٻڌي ته پنهنجي ان پانهي ثوبيه کي ان خوشيءَ ۾ آزاد ڪري ڇڏيائين. ابولمب هڪ ڪتر ڪافر ۽ بعد ۾ حضور ص جن جو بدترين دشمن ثابت ٿيو، جنهن جي باري ۾ الله تعاليٰ جل جلاله سورة تبت يدي نازل فرمائي. هو ڪافر ٿي، ڪفر تي مٿو.

مٿي بيان ڪيل حقيقت يعني ولادت واري خوشيءَ سبب الله تعاليٰ ان مٿان هر سومر جي رات ۽ سومر جو سڄو ڏينهن جهمم جي عذاب کي موقوف ڪري ڇڏيو آهي، باقي ڏينهن ۾ کيس سخت عذاب ٿيندو رهندو آهي. پر جيڪي حضور ص جا اُمتي ميلاد مبارڪ جي رات ۾ مولود شريف، صلواتون ۽ سلام پڙهن ٿا ۽ غريبن، مسڪينن کي کاڌا ڪارائين ٿا ۽ حضور ص جن جي ولادت واري رات جاڳي صلوٰه ۽ درود ۽ نفلن پڙهن ۾ گذارين ٿا ۽ پنهنجو مال خدا جي راهه ۾ ان رات خرچ ڪن ٿا، خدا جي ڏنل مال کي سرڪار مدينه ص جن جي پيدائش جي خوشيءَ ۾ خرچ ڪن ٿا، الله پاڪ انهن نيڪ بدنن کي انهيءَ نيڪيءَ جو ڪوبه ثواب نه ڏيندو ڇا؟

افسوس آهي انهن سياه دل مسلمانن جي حال تي، جيڪي ميلاد شريف ۽ درود و سلام کان ماڻهن کي روڪين ٿا.

ثوبيه جي ايمان آڻڻ ۾ اختلاف آهي. ڪن چيو ته ايمان آندو هئائين ۽ ڪن چيو آهي ته ايمان آندو اٿس. واللہ اعلم بالصواب. مگر ولادت شريف جي وقت ۽ تنهن بعد انهيءَ ثوبيه حضور ص جن کي ڪير

پياريو آهي، تنهن لاءِ حضور صہ جن سندس تمام گهڻي عزت ۽ ادب ڪندا هئا.

هجرت کان پوءِ مدينه پاڪ مان سندس واسطي ڪپڙا وغيره ۽ ٻيو انعام اڪرام به موڪليندا رهندا هئا. ثوبيه جي وفات خيبر واري جنگ کان پوءِ سنه ۸ هجريءَ ۾ ٿي. مڪه معظمه جي فتح جي وقت جڏهن حضور صہ جن مڪه شريف ۾ تشریف فرما ٿيا ته اُن وقت به ثوبيه جي عزيزن قريبن جي باري ۾ پڇا ڪئي هئائون ته سندس ڪو عزيز قريب آهي؟ معلوم ٿيو ته ڪوبه ڪونهي.

(ڪذا في روضة الاحباب و ڪذا في المذاهب)

عجيب اتفاق آهي جو انهيءَ بيبي ثوبيه، حضرت حمزه رضه حضور صہ جن جي چاچي کي به ننڍپڻ ۾ کير پياريو هو. انهيءَ ڪري حضور صہ جن جي حضرت حمزه رضه سان رضائي پاءُ واري نسبت به ليکبي آهي.

صحيح روايت مان معلوم ٿئي ٿو ته رسول الله صہ جن پنهنجي والده ماجده حضرت بيبي آمنه رضه جن جو کير مبارڪ صرف ست ڏينهن پيئو، تنهن بعد ڪيترو وقت بيبي ثوبيه کين کير پياريندي رهي. تنهن کان پوءِ حضرت بيبي حليمه سعديه رضه سندس ڳوٺ ڪڍي ويئي ۽ سندن پرورش ڪئي، جنهن جو ذڪر ڇهين باب ۾ ايندو.



باب ڇهون

حضرت عبدالله رضه جي وفات

حضرت عبدالله رضه جي وفات مدينه منوره ۾ ٿي. پاڻ ان زماني ۾ واپار جي سلسلي ۾ بين قريش تاجرن سان گڏجي شام جي ملڪ ويا هئا. اُتان جڏهن واپس موٽيا ته وات مدينه پاڪ جي پاسي کان هئي، سو جڏهن مدينه پاڪ کي ويجهما پهتا ته سندن طبيعت ناساز ٿي پيئي، تنهن لاءِ قافلي کان نڪري سندن عزيزن بني نجار قبيلي ۾ مدينه پاڪ هليا ويا. پاڻ سڳورا ڪجهه ڏينهن مدينه پاڪ ۾ بيماريءَ سبب رهي پيا. قافلو جڏهن مڪه معظمه پهتو ته حضرت عبدال مطلب رضه جن قافلي وارن کان حضرت عبدالله رضه جي لاءِ پڇيو. انهن جواب ڏنو ته اسين کيس بيماريءَ جي حالت سبب مدينه پاڪ ۾ بني نجار قبيلي ۾ ڇڏي آيا آهيون. اها خبر ٻڌڻ شرط حضرت عبدال مطلب رضه جن پنهنجي وڏي فرزند حارث رضه کي روانو ڪيو ته وڃي حضرت عبدالله رضه کي مڪه معظمه ۾ وٺي اچي. مگر جڏهن حارث رضه مدينه طيبه ۾ پهتو ته حضرت عبدالله سڳورو انتقال ڪري چڪو هو. انا لله وانا اليه راجعون. کين (دار نابغه) ۾ دفنايو ويو. مگر ڪن روايتن ۾ آيو آهي ته مقام ابواء ۾ دفن ڪيا ويا. ابواء مدينه پاڪ جي ويجهو هڪ مقام آهي. اها روايت گهڻي مشهور آهي.

حضرت ابن عباس رضه کان روايت آهي ته جنهن وقت عبدالله رضه جن وفات ڪئي ته ان وقت سڀني ملائڪن خدا پاڪ جي درگاه ۾ مناجات عرض ڪئي ته اي اسان جا خالق ۽ پروردگار! اسان جي سردار ۽ تنهنجي حبيب محمد ڪريم صه جا والد ماجد رضه اڄ دنيا مان رحلت ڪري ويا. اڄ حضور ڪريم صه جن يتيم ٿي ويا آهن. هاڻي سندن ڪفالت ڪير ڪندو؟ الله جلشانه فرمايو ته اي

ملائڪو! انهن جو ڪفيل ۽ نگهبان، حافظ ۽ ناصر مان آهيان، اوهين انهن تي درود، صلوة ۽ سلام پڙهندا رھو.

حضرت بيبي حليمه سعديه (دائي سڳوري)

جيئن ته مٿي بيان اچي ويو آهي ته نبي ڪريم ص جن پنهنجي والده ماجده حضرت بيبي آمنه رضه جن جو ڪير مبارڪ صرف سنت ڏينهن پيتو، پوءِ ڪجهه وقت ثوبه رضه جو ڪير پيتائون ۽ ان بعد حضرت بيبي حليمه سعديه رضه جن کي اهو شرف حاصل ٿيو. بيبي حليمه سعديه رضه جو جهڙو نالو مبارڪ حليمه رضه آهي، پاڻ سڳوري سندس نالي مطابق نهايت حليمه طبع، باوقار ۽ نيڪ سيرت بيبي هئي. پاڻ سڳوري عرب جي مشهور قبيلي بني سعد بن بڪر مان آهن، جنهن قبيلي جي مٺي زبان ۽ فصاحت، بلاغت، اخلاق ۽ سندن آبادي واري علائقي جي معتدل ۽ سٺي آب هوا ساري عرب ۾ مشهور آهي. رسول الله ص جن اصحابن سڳورن کي فرمائيندا هئا ته مان عربن ۾ سڀني کان فصيح آهيان، انهيءَ لاءِ جو مون سعد بن بڪر قبيلي جو ڪير پيتو آهي.

حضور اڪرم ص جن جنهن زماني ۾ حضرت بيبي حليمه رضه جن وٽ پرورش پائي رهيا هئا، انهيءَ زماني جا جيڪي معجزا ظهور پذير ٿيا آهن، تن جو بيان لکڻ کان ٻاهر آهي. هتي ڪجهه مختصر بيان ڪيو ويندو.

انهيءَ زماني ۾ عرب ۾ اهو رواج هوندو هو جو شهرن وارا امير ۽ سڪيا ماڻهو پنهنجن ننڍڙن ٻارن کي ڪير پيارڻ ۽ جهنگل جي آب هوا ۾ پرورش پائڻ لاءِ بهراڙيءَ جي زالن کي اجرت تي ٻار ڏيئي ڇڏيندا هئا ته جيئن هو ان سٺي آب هوا ۾ پلجي تندرست ۽ بهادر بنجن ۽ ٻئي طرف ماءُ به آزاد رهي.

ابن اسحاق رضه ابن راهويا، ابو يعليٰ رضه ۽ طبراني رضه بيهقي، اهي سڀئي حضرات بيبي حليمه رضه کان نقل ٿا ڪن ته

بيبي صاحب فرمايو ته مان قبيلي بني سعد بن بکر وارين عورتن سان گڏجي مک معظم ان لاءِ آيس ته من ڪو ٻار ملي ته ان کي اجرت تي پالڻ لاءِ وٺي وڃان، ڇو جو ان وقت اسان جي علائقي ۾ سخت ڏڪار هو، ڏڪار به اهڙو سخت هو جو آسمان مان هڪ ڦڙو پاڻيءَ جو نٿي وٺو، مال مرڻ جي حال ۾ پهچي ويو هو، ماڻهن جي کاڌ لاءِ ڪجهه به نه هو. مون وٽ هڪ مادي گڏهه ۽ هڪ مادي اُٺ هئي، جيڪي ويڇاريون اچڻ وقت رستي ۾ ٽڪي بيبي ٿي رهيون، منجهن هلڻ جي طاقت نه هئي. منهنجو مرد ۽ منهنجو ننڍڙو ٻارڙو به مون سان گڏ هئا. مک معظم پهچڻ بعد سڀئي عورتون شهر ۾ هليون ويون، جن وڃي امير ماڻهن ۽ سُڪي گهرن جا ٻار پالڻ لاءِ هٿ ڪري ورتا ۽ مون کي ڪوبه ٻار هٿ نه آيو. مون ٻڌو ته ٻيا سڀئي ٻارڙا مائين هٿ ڪري ورتا آهن، فقط هڪ يتيم ٻار حضرت عبدالله رضه مرحوم جو ٻچڙو، حضرت عبدال مطلب رضه جي گهر، حضرت بيبي آمنه رضه جي هنج ۾ آهي، جنهن کي يتيميءَ سبب ڪا عورت ڪٿڻ پسند نٿي ڪري ته متان اجرت يا انعام گهٽ ملي يا يتيم هجڻ سبب نه به ملي.

واه ڙي قسمت حضرت بيبي حليمه سعديه رضه جي! کيس ڪوبه ٻار نه مليو ۽ مليو ته ڪير مليو، ٻنهي جهانن جو سردار خدا جو حبيب ص مليو. (سبحان الله).

بيبي حليمه سڳوري فرمائي ٿي ته مون اها ڳالهه دل ۾ پڪي ڪري ورتي ته خالي هرگز نه وينديس. اگر هيءُ ٻچڙو ص يتيم آهي ته ڀلي مون کي ڪجهه ملي يا نه ملي، مگر هن معظم شهر مان خالي هٿن پنهنجي ڳوٺ هرگز نه وينديس، اهو يتيم ص ساندينديس. مون پنهنجي انهيءَ عزم ۽ پڪي ارادي جي حقيقت پنهنجي مرد سان ڪئي، جنهن وڏي خوشيءَ سان مون کي اجازت ڏني. اسا جي قبيلي جي عورتن مون کي گهڻوئي سمجهايو ته يتيم ٻار جي توکي ڪهڙي اجرت ملندي ۽ ڪهڙو انعام ملندو، وڌيڪ تون پنهنجي مرضيءَ

واري آهين. انهن ويچارين ڪي ڇا خبر ته اهو معصوم، جنهن جو پيءُ وفات ڪري ويو آهي اهو ڪير آهي؟

هيءُ یتیم سڳورا ص اُهي عظیم ۽ افضل شخصیت جا مالڪ آهن، جن جي امامت ۽ سرداريءَ تي سڀئي پیغمبر علیه ۽ ساري دنیا جا جن ۽ انسان ۽ آسمانن جا ملائڪ فخر ڪندا. هيءُ یتیم ص اهو یتیم ص آهي، جيڪو ساري دنیا کي هدايت جي نور سان روشن ڪندو. هيءُ اهو یتیم ص آهي جو حيوان نما انسانن کي پنهنجي علم ۽ هدايت ۽ حکمت سان صحيح صحيح اشرف المخلوقات بنائي ڇڏيندو. هيءُ در یتیم محمد ﷺ آهي.

حقیقت هن حال جي، ظاهر ڪريان ڌري،

ته لڳي ماڻ مروئن کي، ڏونگر پون ڌري،

وجن وڻ ٻري، هوند اوڀر اُڀري ڪوٽ ڪو.

”پتائي رح“

بيبي حليمه رضه سڳوري فرمائي ٿي ته اها ساري حقيقت مون پنهنجي مرد سان بيان ڪئي ۽ چيومانس ته مون کي جيڪڏهن ڪو ٻيو ٻار نه مليو آهي ته پرواه ڪانهي، آءُ اهو یتیم ص فرزند ڪٿي هلي پالينديس، سندس خدمتمر ڪنديس، پوءِ ڪجهه مون کي ملي يا نه ملي، مگر خالي هلڻ منهنجي لاءِ هڪ عار آهي. منهنجي مرد وڏي خوشيءَ سان مون کي اجازت ڏني. پوءِ آءُ اتان سڌو حضرت بيبي آمنه رضه جي گهر پهتيس ۽ ساڻس ساري حقيقت بيان ڪيم. پاڻ فرمايائين ته مون کي ڪوبه اعتراض ڪونهي - بيشڪ تون محمد ص جن کي ڪٿي وڃي کير پيار ۽ خدمت ڪر؛ پوءِ جيڪي تنهنجي مقدر ۾ هوندو، سو توکي ملندو. اُن وقت سرڪارِ دو عالم، سيدالڪونين ص جن پنهنجي بستري مبارڪ تي آرام فرمائي رهيا هئا، سندن بدن مبارڪ هيٺيان سبز رنگ جو حرير وڇايل هو ۽ مٿان اڇي چادر پيل هئي. جنهن وقت آءُ ويجهي ويس ته سندن بستري مبارڪ مان مشڪ ۽ عنبر کان

به وڌيڪ خوشبوءِ جون لهرون اچي رهيون هيون ۽ پاڻ مٺيءَ ننڍي ۾ گھونگھرا هڻي رهيا هئا. حضور ص جن جي ننڍپڻ ۾ گھونگھرن هڻڻ جي عادت هوندي هئي، مگر آواز ٺٺو، نرم ۽ هلڪو هوندو هو، جو هرڪنهن ٻڌڻ واري کي وڻندو هو.

حضرت بيبي حليمه سعيديه سڳوري فرمائي ٿي ته مون آهسته آهسته سندن مٿان چادر هڻائي؛ سندن منهن مبارڪ چوڏهينءَ جي چنڊ کان به وڌيڪ روشن ۽ منور ڏٺم، سندن سونهن ۽ حُسن، جلوو ۽ جمال ڏسي دل و جان سان قربان ٿيڻ لڳيس. بيتاب ٿي کين پنهنجن ٻنهي هٿن ۾ کڻي ورتم ۽ سيني سان لڳايم. جنهن وقت مون پنهنجو هٿ سندن سيني مبارڪ تي رکيو ته پاڻ سڳورن مرڪي پنهنجا ٻئي نيڻ کولي مون ڏانهن نهاريو اها سندن نگاهه ڪرم جي نگاهه منهنجي ساري بدن ۾ اثر ڪري ويئي.

نبيءَ ص جي لطف و ڪرم جي نگاهه ٿي جنهن تي،
قسم خدا جو انهيءَ کي ٻئي جمان مليا.
”خاطي“ نٿوي

بيبي حليمه فرمائي ٿي ته جنهن وقت حضور ص جن اڪيون کولي مرڪي مون ڏانهن نهاريو، ان وقت سندن اکين مبارڪن مان هڪ نور نڪتو، جيڪو آسمان تائين پرواز ڪري ويو. اهو حال ڏسي مون فرط محبت مان کين ٻنهي اکين مبارڪن جي وچ تي سندن پيشانيءَ کي چميو ۽ هنج ۾ کڻي کين ساڄي طرف واري تنج پيارڻ لڳيس، پاڻ ڪريمن ص وڏيءَ خوشيءَ سان قبول فرمائي ۽ کير پيتائون. وري مون ڏائي طرف جي تنج سندن حوالي ڪئي ته منهن مبارڪ ڦيري ڇڏيائون ۽ نه پيتائون.

حضرت ابن عباس رضه فرمائين ٿا ته الله تعاليٰ پنهنجي ڪرم ۽ فضل سان انهيءَ ننڍڙيءَ عمر ۾ به حضور ص جن کي الهام فرمائي ڇڏيو هو ته عدل ۽ انصاف کان ڪم وٺن، ڇو جو حضرت بيبي حليمه

سڳوريءَ کي به ته هڪ کير پياڪ ٻار تڻن تي هو، سو انهيءَ جو حق ڇڏي ڏنائون ۽ ڪڏهن به اهو پاسو نه ورتائون، يعني ٻئي طرف جو کير هميشه پنهنجي رضائي پاءُ لاءِ ڇڏي ڏيندا هئا.

حضرت بيبي حليمه سڳوري فرمائي ٿي ته پوءِ آءُ حضرت بيبي آمنه رضه کان موڪلائي، حضور صه جن کي کڻي پنهنجي مرد وٽ آيس ۽ سموري حقيقت جيڪا مون ڏني هئي، سا ڪري کيس ٻڌايم. منهنجي مرد حضور صه جن کي کڻي پنهنجي گود ۾ ويهاريو. سندن نوراني صورت ۽ جلوو جمال ڏنائين، سو بيساخته سندن حسن ۽ جمال تي دل سان فدا ٿي پيو ۽ انهيءَ وقت ڪعبه الله شريف ۾ وڃي شڪراني جا سجدا ادا ڪرڻ لڳو. انهيءَ وقت، مان پنهنجي مادي اُن وٽ ويس، ڇا ڏسان ته سندس ٿڌ کير سان ڀريا پيا آهن، حالانڪ اُن کان اڳ هن ويچاريءَ جي ٿڌن ۾ هڪ ڦڙو به کير جو نه هو. ٿوري دير بعد منهنجو مرد به آيو، تنهن اها حقيقت اچي ڏني ۽ اُن ڏهي کير کڻي آيو. پوءِ پاڻ به پيئائين ۽ اسان به پي ڍڙ ڪيو. شڪرانا انهيءَ رب جا، اسان جي بک ٿئي. هن کان اڳي اسان ڪڏهن ڪا شيءِ ڍڙ ڪري نه کاڌي هئي ۽ نه پيئي هئي.

اُن رات اسان سمهي آرام ڪيو. منهنجي مرد مون کي چيو ته اي حليمه، توکي لک لک مبارڪون هجن، جو تُو هن مبارڪ هستيءَ کي کڻي ورتو. تون ڏسين ٿي ته پاڻ کي هن فرزند جي ملڻ بعد ڪيڏي نه برڪت ۽ خوشي حاصل ٿي آهي. اهو سارو سبب هن پاڪ شخصيت جي صدقي ۾ آهي. مون کي اُميد آهي ته اڃان به وڌيڪ خير ۽ برڪتون پاڻ کي حاصل ٿينديون.

بيبي صاحبه رضه فرمائي ٿي ته پوءِ اسين به ٽي راتيون مڪه معظمه ۾ ترسي پياسون. مون ڏٺو ٿي ته مون کي هڪ نور جو حلقو (گهيرو) حضور صه جن جي چوڌاري ڏسڻ ۾ ايندو هو. هڪ رات مون ڏٺو ته هڪ شخص ساوَن ڪپڙن سان حضور صه جن جي سيرانديءَ بيٺو آهي، مون يڪدم پنهنجي مرد کي جاڳايو ۽ کيس چيم

ته هينئر هينئر مون ڏٺو ته هڪ شخص هن پڇڙي صه جي سيرانديءَ کان بيٺو هو. اُن جواب ڏنو ته اي حليمه، خاموش ره. اهڙين ڳالهين کي لڪائي رک، ڇو جو مون کي مڪ معظم جي ماڻهن کان معلوم ٿيو آهي ته جنهن رات کان هيءُ پڇڙو صه مليو آهي، انهيءَ رات کان يهودين ۽ نصارن جو کاڌو حرام ٿي پيو آهي، سڪ ۽ آرام ڦٽي پيو اٿن، سو سندن حفاظت ڪرڻ ضروري آهي. پوءِ واپس ٿيڻ وقت اسين حضرت بيبي آمنه رضه کان موڪلائي روانا ٿياسون. شهر کان ٻاهر اچي مان پنهنجي مادي گڏهه تي سوار ٿيس ۽ حضور صه جن کي مون پنهنجي هنج ۾ رکيو ته اها پنهنجي سواريءَ واري گڏهه نهايت چست ۽ چالاک ٿي پيئي ۽ پنهنجو ڪنڌ کڻي تيز تيز هلڻ لڳي. جڏهن سندس نگاهه ڪعبه الله شريف تي پيئي ته ڪعبه الله شريف ڏانهن منهن ڪري ٿي دفعا سجدي وانگر پنهنجو ڪنڌ جهڪايائين، تنهن کان پوءِ وات وٺي هلڻ لڳي. مڪ معظم ڇڏڻ وقت نعري وانگر هڪ زوردار آواز ڪيائين تنهن بعد رواني ٿي ۽ اهڙي ته تيز هلڻ لڳي جو قبيلي وارن جي سڀني وهڻ کان اڳي نڪري ويئي. سڀني عورتن کي انهيءَ ڳالهه تي حيرت لڳي ۽ مون کان پڇڻ لڳيون ته اي بنت ذؤيب! ڇا هيءُ اهائي گڏهه آهي، جنهن تي سوار ٿي تون اسان سان گڏ آئي هئين؟ مون جواب ڏنو ته خدا جو قسم هيءُ اهائي آهي، مگر هن فرزند صه جي ڪا برڪت آهي، جنهن هن کي اينري طاقت بخشي آهي. انهن به اهو جواب ڏنو ته بيشڪ اسان مڪ معظم ۾ ٻڌو آهي ته الله تعاليٰ هن فرزند صه کي وڏو مرتبو بخشيو آهي.

بيبي حليمه رضه فرمائي ٿي ته اسين پنهنجي ڳوٺ ڏانهن وڃي رهيا هئاسين ته رستي ۾ جيڪو به ٻڪرين جو ولر ۽ ڏڻ مليو ٿي ته انهن ٻڪرين مون سان ڳالهائون ٿي ته اي حليمه رضه، توکي اها خبر آهي ته تنهنجو ڪير پيئندڙ ڪهڙي هستيءَ جو مالڪ آهي؟ هيءُ محمد ﷺ الله تعاليٰ جو محبوب ۽ نبي آخر الزمان آهي. تمام ڪائنات ۾ سڀني کان افضل آهي. ان وات ۾ مون بنهي طرفن کان هيءُ آواز

به ٻڌا ٿي ته اي حليمه رضه ، الله تعاليٰ توکي هن فرزند جي سبب بزرگي عطا ڪري ڇڏي آهي. قبيلي بني بکر بن سعد ۾ سڀني عررتن کان تنهنجو درجو وڏو ڪيو اٿس. وات ۾ اسين جتي به منزل ڪندا هئاسون ته الله تعاليٰ ان جاءِ کي سرسبز ۽ شاداب بنائي ڇڏيو. حالانڪ اهو زمانو سخت ڏڪار جو هو. آخر اسين منزل به منزل پنهنجي ڳوٺ پهتاسون، ساري عرب کان انهيءَ ڏڪار جو اثر اسان جي واديءَ ۾ زياده هو. هيءُ زمين جو ٽڪرو اهڙو ته خشڪ ۽ ويران ٿي ويو هو جو ڪٿي به ساوڪ نظر ئي نه ايندي هئي. خدا جي قدرت اسان جي ڳوٺ پهچڻ کان پوءِ منهنجون ٻڪريون جنهن به طرف چرڻ لاءِ وينديون هيون ته شام جو الله جي رحمت ۽ برڪت سان پيٽ پري واپس ٿينديون هيون ۽ منجهن ايترو ته کير پيدا ٿيو جو اسان جو پورو ڪٽنب پيٽ پري کير پيئندا هئاسون، پوءِ جيڪو باقي بچندو هو سو وري ٻين پاڙيسرين کي پياري ڇڏيندا هئاسون. اسان جي قوم وارن جڏهن اهو حال ڏٺو ته چوڻ لڳا ته بيشڪ اها برڪت انهيءَ فرزند صه جي سبب الله تعاليٰ حليمه رضه جي مال ۾ وڌي آهي. پنهنجن پنهنجن ڌارن کي چيائون ته جنهن طرف حليمه رضه جون ٻڪريون چرڻ وڃن اوهين به اوڏامن ڪاهي ويندا وڃو ته من پنهنجن جانورن ۾ به ان جو اثر ٿئي. آخرڪار اسان جي قوم وارن سندن ٻڪريون به اسان جي ٻڪرين سان گڏي چرائڻ شروع ڪيون ته انهن ۾ به کير بيهساب ٿي پيو ۽ ٻڪريون به ٿلهيون مناريون ٿي پيون.

حضور اڪرم صه جن جي صدقي ۾ ساري قبيلي ۾ خير ۽ برڪتون نازل ٿي ويون. بيبي صاحبه رضه فرمائي ٿي ته حضور صه جن جڏهن ڳالهائڻ جيڏا ٿيا ته پاڻ ڪريم صه جن هيءَ دعا فرمائيندا رهندا هئا، جيڪا آءُ ٻڌندي هيس.

اللّٰهُ اَكْبَرُ اللّٰهُ اَكْبَرُ الْحَمْدُ لِلّٰهِ رَبِّ الْعَالَمِينَ وَ سُبْحَانَ اللّٰهِ بَكْرَةً

وَاصلاً

رات جي وقت حضور ص جن هيءَ دعا پڙهندا هئا.

لا اله الا الله قَدْ وَسَّاءَ نَامَتِ الْعُيُونِ وَالرَّحْمَنُ لَا تَا خَذَهُ سِنَةٌ
وَلَا نَوْمٌ.

چاندوڪي رات ۾ مان حضور ص جن کي چنڊ سان ڳالهيون
ڪندي ڏسندي هيس. پاڻ سڳورا ص پينگمي ۾ ليٽي ليٽي چنڊ کي
اشارا ڪندا هئا ۽ جنهن طرف به اشارو ڪندا هئا ته چنڊ انهيءَ طرف
جهڪي ويندو هو. آءٌ اهي حقيقتون پنهنجين اکين سان ڏسندي هيس.
اهي سندن پينگمي واري وقت جا معجزا هئا.

بيبي صاحبہ فرمائي ٿي ته حضور ص جن ڪڏهن به ڪپڙن ۾
پيشاب ۽ ڪاڪوس نه ڪندا هئا، جيئن ٻيا بي سمجهه ٻار ڪندا
آهن. سندن حاجت جو به هڪ وقت مقرر هوندو هو، ان وقت تي مون کي
خبر پوندي هئي؛ پوءِ آءٌ وڃي صفائي وغيره ڪندي هيس. سندن
منهن مبارڪ تي اگر ڪنهن وقت کير جو اثر رهجي ويندو هو، مون کي
ياد نه ايندو هو ته عالم غيب مان ڪو شخص اچي سندن هڪ هڪ
عضو صاف ۽ پاڪ ڪري ويندو هو. اگر ننڊ جي حالت ۾ ڪنهن
عضوي تان ڪپڙو هٽي ويندو هو ته پاڻ ڪريم ص جن يڪدم فرياد
ڪندا هئا ته آءٌ وڃي اهو ڪپڙو درست ڪندي هيس. اگر مون کي دير
لڳندي هئي ته عالم غيب مان سندن اهو عضو ڍڪڻ ۾ ايندو هو.
جڏهن حضور ص جن پنڌ ڪرڻ سکيا ته پاڻ سڳورا پين ٻارن سان گڏ
آهسته آهسته هلندا هئا، مگر راند روند وارن ٻارن کان انهيءَ عمر ۾ به
پري رهندا هئا. پوءِ جڏهن ان عمر کان به ڪجهه مٿي ٿيا ته ٻارن کي
راند روند ڪرڻ کان منع فرمائيندا هئا ۽ چوندا هئا ته اسان کي ڪيل
تماشي ۽ راند روند لاءِ پيدا نه ڪيو ويو آهي، بلڪ الله جي بندگيءَ
۽ اطاعت لاءِ پيدا ڪيو ويو آهي.

بيبي حليمه سعديه رضه فرمائي ٿي ته پين ٻارن کان حضور ص
جن نهايت تيزيءَ سان وڌي رهيا هئا. جيئن ته حضور ص جن هڪ

ڏينهن ۾ جيترو وڌندا هئا ٻيا ٻار هڪ مهيني ۾ اوترو وڌارو ڪندا هئا هڪ مهيني ۾ ايترو وڌارو سندن جسم مبارڪ ۾ ٿيندو هو، جيترو ٻين ٻارن کي سال ۾ ٿيندو آهي. مان ڏسندي هيس جو روزانو آسمان مان هڪ نور لهي ايندو هو، اهو نور سندن ساري جسم مبارڪ تي ويڙهجي ويندو هو، جنهن سان سندن جسم مبارڪ ۾ تجلو پيدا ٿي ويندو هو. هڪ روايت ۾ هن طرح به آهي ته روزانو ٻه اڃا پڪي آسمان تان لهي ايندا هئا ۽ سندن جسم مبارڪ ۾ روپوش ٿي ويندا هئا.

حضور اڪرم ص جن ننڍپڻ جي عمر ۾ به نه ڪڏهن روج راڙو ڪندا هئا نه وري ڪڏهن ڪاوڙ ۽ ريس ڪيائون. ڪڏهن بدخُليءَ جو اظهار نه ڪيائون. ڳالهائڻ جي وقت کان وٺي سندن اهو دستور ٿي ويو هو جو جنهن به شيءِ ۾ هٿ وجهندا هئا ته بسم الله الرحمن الرحيم چئي پوءِ هٿ وجهندا هئا.

بيبي حليمه رضه فرمائي ٿي ته مون سندن هيبت ۽ دٻڊبي جي سبب پنهنجي مرد کي ويجهو اچڻ نه ڏٺو، تان جو ٻه سال پورا ٿي ويا. آءُ ڪڏهن به حضور ص جن کي پنهنجين اکين کان پري نه ڪندي هيس. هڪ دفعو مون نظر لڳڻ جي خوف کان هڪ يميني تختي، جا اڪثر نظر لاءِ ٻارن کي ڪنڌ ۾ ٻڌندا آهن، اها سندن ڳچيءَ مبارڪ ۾ ٻڌي ڇڏي. پاڻ سڳورن يڪدم اها تختي ڳچيءَ مان لاهي پڇي ٽڪرا ٽڪرا ڪري ڇڏي ۽ فرمائڻ لڳا ته منهنجي حفاظت ڪرڻ وارو منهنجو رب جل جلاله آهي.

حضور ص جن جڏهن ڪجهه وڏيرڙا ٿيا ته پوءِ پنهنجن رضائي ڀائرن سان گڏجي ٻڪريون چارڻ لاءِ هليا ويندا هئا. دستور مطابق هڪ ڏينهن انهن ڀائرن سان گڏجي ٻڪريون چرائڻ لاءِ ويل هئا، جڏهن اڌ ڏينهن گذري ويو هو، تنهن مهل حضرت بيبي حليمه رضه جو فرزند [صفهه] ابا ابا ۽ امان امان پڪاريندو پڇندو آيو ۽ اچي چوڻ لڳو ته اي امان، حضور ص جن ۽ اسين گڏ ٻڪريون چاري رهيا

هئاسون اوچتو ڪي اجنبي ماڻهو آيا اهي حضور ص جن کي اسان جي وچ مان جهلي جبل تي وٺي ويا. اتي سندن پيٽ مبارڪ چيري وڌائون. پوءِ اسين اُتان پڇي آياسون ۽ مون اچي اوهان کي خبر ڏني آهي. وڌيڪ اسين نٿا ڄاڻون ته ڇا ٿيو ۽ سندن ڪهڙو حال ٿيو.

اها حقيقت ٻڌي حضرت بيبي حليمه رضه پاڻ ۽ سندس مڙس پڇندا ڊوڙندا وڃي انهيءَ جبل تي پهتا. ڇا ڏسن ته حضور ص جن صحيح سلامت انهيءَ جبل مٿي ويٺا آهن ۽ آسمان ڏانهن نھاري رهيا آهن. جڏهن پاڻ سڳورن اسان کي ايندو ڏٺو ته مرڪڻ لڳا.

ابو يعليٰ رضه، ابن نعيم رضه، ابن عساڪر رضه، شداد بن اوس رضه کان روايت ٿا ڪن ته حضور ص اهو مٿيون بيان هن طرح فرمايو ته هڪ ڏينهن ليث بن بڪر ۾ مان پنهنجي رضائي ڀائرن سان گڏ بڪريون چارڻ لاءِ گڏجي ويس، ٻن ڀرن جو وقت هو، اوچتو ڇا ڏٺس ته ٽي شخص بيٺا آهن، انهن مان هڪ شخص جي هڪڙي هٿ ۾ سون مان ٺهيل ٿالو، برف سان ڀريل آهي، ٻئي هٿ ۾ چانديءَ جو ڪونرو اٿس. ٻئي شخص جي هٿ ۾ زمرد جو هڪ ٿانو سائي رنگ تي هو، سو به برف يا اوليٰ سان ڀريل هو. ٽيون شخص آيو، سو مون کي منهنجي ساٿين جي وچ مان جهلي وٺي ويو. اها حالت ڏسي منهنجا ساٿي ڇوڪرا پنهنجن پنهنجن گهرن ڏانهن پڇي ويا ۽ هيءُ شخص مون کي جبل تي وٺي ويا ۽ تمام نرمي سان زمين تي لٽائي ڇڏيائون. انهن مان هڪ شخص منهنجي سيني مبارڪ کي ڏن تائين چيري ڇڏيو، مگر مون کي ڪنهن به قسم جي تڪليف نه ٿي ۽ اُن کان پوءِ انهن منهنجي سيني ۽ پيٽ جي هر هڪ ٿل ۽ هر هڪ عضو کڏي انهيءَ برف سان ڌٽي صاف ڪيو ۽ پوءِ انهن کي پنهنجي پنهنجي جاءِ تي رکيائون. تنهن بعد اهو شخص اُتي بيٺو ۽ ٻيو شخص اُن کي چوڻ لڳو ته تون هتي وڃ. پوءِ ٻئي شخص پنهنجو هٿ منهنجي پيٽ ۾ وجهي منهنجي دل سيني مبارڪ مان کڏي ورتي ۽ ان کي انهيءَ برف سان خوب ڌوئائين ۽ ان مان ڪا به خون جو ڳٽو ڪڍي ڦٽو ڪيائين

۽ چيائين ته اهو شيطان جو حصو آهي ۽ انهن شخصن وٽ هڪ شيءِ هئي سا منهنجي دل ۾ پريائون. انهيءَ شيءِ کي (شڪبه) چوندا آهن. پوءِ ان شخص، جنهن منهنجي دل ڪڍي ڏوٽي هئي، سو هيڏانهن هوڏانهن اشارا ڪرڻ لڳو، جيئن انهن کان ڪا شيءِ گهري رهيو هجي. انهن مان هڪ شخص هڪ منڊي ڪڍي انهيءَ اشارن ڪرڻ واري شخص کي ڏني. انهيءَ نوراني منڊيءَ جي تجلي جو تاب اڪيون نٿي جهلي سگهيون. پوءِ ان منڊيءَ سان منهنجي دل تي مهر لڳايائون. مهر لڳڻ شرط منهنجي دل نور سان لبريز ٿي ويئي، جنهن جا شعاع هر طرف پکڙجي ويا. اهو نور نبوت، رسالت، علم ۽ حڪمت جو نور هو. انهيءَ ساري عمل کي اسين پنهنجي اکين سان ڏسي رهيا هئاسون، مگر ڪابه تڪليف يا درد بلڪل محسوس نه ٿيو. پوءِ جڏهن منهنجي دل وري منهنجي سيني ۾ رکيائون، ان مهل هن مهر جي ٿڌاڻ ۽ فرحت ۽ خوشي محسوس ٿي ۽ اها ٿڌاڻ ۽ فرحت اسان کي گهڻي وقت تائين محسوس ٿيندي رهي.

”مواهب“ جي مطابق ته پاڻ ڪريم ص جن هيءُ لفظ فرمايا ته (فَوَجَدْتُ بَرْدَ ذَالِك خَاتَمِ فِي صَدْرِي) يعني: ان منڊيءَ جي ٿڌائي فرحت ۽ لذت اسان جي سيني ۾ اڃا تائين محسوس ٿيندي آهي. سبحان الله و بحمده.

”روضة الاحباب“ ۾ آهي ته حضور ص جن فرمايو ته انهيءَ منڊيءَ واري ٿڌائي، فرحت ۽ خوشي، مان پنهنجي جوڙ جوڙ، نس نس ۽ هر هڪ رڳ ۾ محسوس ڪريان ٿو؛ تنهن مان سمجهجي ٿو ته انهيءَ مهر وارو اثر حضور ص جن جي پاڪ جسم ۾ ساري عمر رهيو هو.

هڪ روايت ۾ آيل آهي ته سيدالعالين ص جن فرمايو ته جڏهن اهي شخص منهنجي سيني کي چيري کيس غسل ڏيئي رهيا هئا ته پاڻ ۾ چوڻ لڳا ته ڳڙن جي پاڻيءَ سان غسل ڏيو. پوءِ انهن منهنجي سيني مبارڪ کي انهن ڳڙن جي پاڻي سان غسل ڏيئي صاف ڪيو. دعاءِ ماثوره جيڪا حضور ص جن پاڻ پڙهندا هئا، ان ۾ به ذڪر آيل

آهي. جيئن ته اللهم اغسل خطايي بماء الشَّلج والبرد. مقصد هر قسم جي پاڪائيءَ جو آهي.

جڏهن اهي ٽيئي شخص انهيءَ ڪم کان فارغ ٿيا ته انهن پنهنجي انهيءَ سيني جي چيريل جوڙن ۾ ڏن تائين پنهنجو هٿ ڦيرايو ته اها جاءِ مٽجي، جهڙي اڳي هئي تهڙي ٿي ويئي. انهيءَ ساري عمل ۾ اسان کي ڪا ذري جيتري تڪليف به محسوس نه ٿي. پوءِ هنن شخصن مون کي آهسته آهسته اُٿاريو ۽ انهن مان هر هڪ مون کي پنهنجي سيني سان لڳايو ۽ فرمائڻ لڳا ته اي الله جا حبيب ص! اگر اوهان کي اها خبر هجي ته الله تعاليٰ اوهان کي ڪيڏو وڏو مرتبو، برڪتون، رحمتون ۽ خوبيون عطا فرمايون آهن ته جيڪر اوهان جون اڪيون مبارڪ روشن ٿي وڃن ها ۽ اوهين تمام خوش ٿيو ها. اُن بعد هنن شخصن پاڻ ۾ چيو ته هاڻي پنهنجو ڪم پاڻ پورو ڪري ورتو. پوءِ اُهي مون کي اتي ڇڏي آسمان ڏانهن پرواز ڪري هليا ويا ۽ گهڻيءَ دير تائين مان انهن کي ڏسندو رهيس.

حضرت انس بن مالڪ رضه فرمائي ٿو ته اهو سيني مبارڪ وارو نشان هڪ سڌي ليڪ وانگر سندن سيني مبارڪ کان ڏن تائين نظر ايندو هو.

عالم سڳورا لکن ٿا ته قلب (دل) جو غسل سڀني نبين کي ڏنو ويو آهي، مگر اسان جي نبي ص جن کي اهو غسل قلب ڪيئي دفعا ڏنو ويو آهي. جيئن ته هڪ ڀيري چمن يا ستن سالن جي عمر مبارڪ ۾ سڀنيو چيري صاف ڪيو ويو ۽ وري ڏهن سالن جي عمر مبارڪ ۾ اهو ساڳيو عمل دهرايو ويو. تيون دفعو معراج شريف واري مبارڪ رات ۾ سندن سڀنيو مبارڪ چيري تنهن ۾ نور عرفان، رحمتون ۽ برڪتون ڀريون ويون هيون. (شرح مشکوٰة شريف) ڪن عالمن چار دفعا اهو عمل لکيو آهي.

حضرت بيبي حليمه رضه اڳتي هلي فرمائي ٿي ته انهيءَ (شق صدر) واري واقعي بعد اسان کي ۽ اسان جي قبيلي وارن کي

اهو فڪر اچي لڳو ته متان اڳتي هلي ڪي دشمن حضور ص ڪي ڪاتڪليف نه پهچائين يا ڪو اهڙو ٻيو حادثو نه ٿئي، جنهن ۾ اسان تي ڪا ڳالهه اچي، تنهن لاءِ اسان صلاح ڪئي ته حضور ص جن ڪي مک معظم ۾ سندن ڏاڏي حضرت عبدال مطلب ۽ سندن والده صاحبہ جن وٽ پهچايو وڃي. اهو ارادو ڪري مون سفر جي تياري ڪئي ۽ حضور ص جن کي پاڻ سان وٺي مک معظم ڏانهن رواني ٿيس.

اسين جڏهن مک شريف جي ٻاهران نواح ۾ پهتاسون ته مون خيال ڪيو ته شهر ۾ داخل ٿيڻ کان اڳي حاجت ضروريءَ کان فارغ ٿي وٺان، سو مون ڇا ڪيو جو حضور ص جن کي هڪ جاءِ تي ڇانو ۾ ويهاري آءٌ جهنگل ڏانهن هلي ويس. ٿوري دير بعد جڏهن آءٌ واپس آيس ته ڇا ڏسان ته جنهن جاءِ تي مون حضور ص جن کي ويهاريو هو، اُن جاءِ تي پاڻ ص موجود نه آهن، مون آسپاس آواز ڏنا، مگر ڪو جواب نه مليو. آخر ساري گرد و نواح کي ڌرو ڌرو ڪري تلاش ڪيم ته به ڪو پتو نه مليو. آخر ڪار سخت پريشان ۽ مجبور ٿي آه زاري ۽ فرياد ڪرڻ لڳيس. مان پنهنجو مٿو پٽي "وا محمداه وا محمداه" پڪاريندي رهيس. ايتري ۾ هڪ ٻوڙهو شخص لٺ تي ٽيڪ ڏيندو آيو ۽ مون کان روئڻ ۽ فرياد ڪرڻ جو سبب پڇيائين ته مون کيس ساري حقيقت ڪري ٻڌائي ته ان يڪدم مون کي چيو ته بيبي تون غم نه ڪر، آءٌ تنهنجي هر قسم جي مدد ۽ رهنمائي ڪندس. مان تو کي هڪ هنڌ وٺي ٿو هلاڻ، اگر انهيءَ تنهنجي مدد ڪئي ۽ تومن راضي ٿيو ته توکي ضرور محمد ص سان ملائي ڇڏيندو. مون پنهنجي گهٻراهت ۽ سخت پريشانيءَ سبب هن شخص کي پنهنجو محسن سمجهيو ۽ مون چيو ته اي شخص! منهنجي جان به توتان قربان ڪريان جي تون اهڙي مون سان مدد ڪرين. مگر اهو مون کي ٻڌائي ته اهو شخص ڪير آهي، جنهن وٽ تون مون کي مدد لاءِ وٺي ٿو هلين. هن شخص جواب ڏنو ته ڇا توکي خبر نه آهي ته اهو اسان جو وڏو بت آهي، جنهن جو نالو (هبل) آهي. اهو وڏي مرتبي وارو آهي ۽ ماڻهن

جا ڏک ۽ تڪليفون دور ڪندو آهي. نعوذ با الله منها (نقل ڪفر، ڪفر نه باشد) ۽ اُن کي خبر آهي ته تنهنجو فرزند هينئر ڪٿي آهي. اها ڳالهه ٻڌي مون اُن ٻڌي کي چيو ته تو کي خدا خراب ڪري، ڇا توکي اها خبر نه آهي ته انهيءَ فرزند جي دنيا ۾ اچڻ واري مبارڪ رات ۾ بتن جو ڪهڙو حشر ٿيو هو. اهي سڀ ڀڄي ٽڪرا ٽڪرا ٿي پيا هئا. وڏا بت منمن ۾ اچي اونڌا ڪريا هئا. مگر پوڙهي جواب ڏنو ته تون انهن ڳالهين کي ڇڏي ڏي. تون وٽس هلي ته ڏس ڪيئن ٿو توکي تنهنجو فرزند ملائي. لالچ ۽ مصيبت اچڻ ڪري لاچار مون کي انهيءَ پوڙهي ڪافر سان گڏ هبل بت اڳيان وڃڻو پيو. پوءِ ان ٻڌي مون کي اُن بت جو طواف ڪرايو ۽ پاڻ نهايت عاجزيءَ سان سارو قصو ان بت اڳيان بيان ڪيائين. بت جي جسم مان آواز آيو ته اي ٻڌا، منمنجي اڳيان هتي وڃ. جنهن فرزند جليل القدره جو ذڪر تون منمنجي اڳيان بيان ڪري رهيو آهين، تنهنجو مون وٽ نالو ئي نه وٺ ڇو جو انهيءَ ذات بابرڪات ص جي هٿان اسان سڀني ننڍن ۽ وڏن بتن ۽ سندن پوڄارين جي تباهي ۽ بربادي ٿيڻ واري آهي. اُن جو رب نه ڪڏهن ڪنهن جي هٿان ان کي شڪست ڏيندو ۽ نه کيس ضايع ڪندو. ان جو رب هر جاءِ تي اُن جو حافظ ۽ نگهبان آهي.

بيبي حليمه سڳوري فرمائي ٿي ته اها حقيقت ٻڌي آءُ اتان سڌي حضرت عبدال مطلب جن جي گهر آيس ۽ سموري حقيقت بيان ڪري ٻڌايم ۽ روئڻ لڳيس. مون کين ٻڌايو ته آءُ تمام گهڻي حفاظت سان حضور ص جن کي وٺي اچي رهي هيس، مگر عجيب اتفاق جي ڳالهه آهي جو هن سبب جي ڪري حضور ص جن مون کان گم ٿي ويا آهن. مون تمام گهڻي ڪوشش ڪئي، گهڻوئي ڳوليم، دانمون ڪوڪون صيم مگر پاڻ سڳورا ص مون کي هٿ نه آيا.

اها ڳالهه ٻڌندي شرط حضرت عبدال مطلب جن جبل صفا ڏانهن روانا ٿي ويا ۽ صفا تي چڙهي وڏي بلند آواز سان قريش قوم کي آواز ڏيڻ لڳا ته اي آل غالب، يڪدم سڀيئي اچي مون وٽ گڏ ٿيو.

ٿوري دير ۾ سڀيئي قريش اچي حاضر ٿيا ۽ چوڻ لڳا ته اي اسان جا سردار! اڄ اوهاڻ کي ڪهڙو معاملو پيش آيو آهي؟ پاڻ فرمايائون ته اي قوم جا فرزندو! اڄ منهنجو فرزند محمد ص اتفاق سان گم ٿي ويو آهي، توهان سندن ڳولها ڪريو ۽ آءُ به سندن تلاش ۾ وڃان ٿو. پوءِ ته يڪدم سڀيئي قريش حضور ص جن جي ڳولا ۾ ڪي پنڌ ۽ ڪي پنهنجين سوارين تي سوار ٿي روانا ٿيا. حضرت عبدال مطلب رضه به پنهنجي سواڙيءَ تي چڙهي روانو ٿيو.

مڪ معظم جي آسپاس هر هڪ واديءَ ۽ جبلن ۾ گهڻي ڳولا ڪيائون. مگر حضور ص جن نه مليا. آخر حضرت عبدال مطلب رضه جن ڪعبه الله شريف ۾ آيا ۽ ڪعبه الله جو طواف ڪيائون. پوءِ الله تعاليٰ جي بارگاه ۾ نهايت عاجزيءَ سان دعا گهريائون. انهيءَ دعا جي حالت ۾ هاتف غيبيءَ جو آواز ٻڌڻ ۾ آيو، جو چئي رهيو هو ته اي قريشيون! غم ۽ فڪر نه ڪريو، محمد ص جو نگهبان خدا پاڪ آهي، جو هن جي نگهباني ڪري رهيو آهي. الله تعاليٰ کين ڪڏهن به اڪيلو نه ڇڏيندو. حضرت عبدال مطلب رضه جن عرض ڪيو ته اي هاتف غيبي! اسان کي اهو ٻڌائي ته منهنجو فرزند محمد ص هينئر ڪٿي آهي؟ جواب مليو ته: حضور ص جن تمامه جي واديءَ ۾ هن وقت هڪ وڻ جي چانو ۾ ويٺا آهن. حضرت عبدال مطلب اها حقيقت ٻڌي يڪدم پنهنجيءَ سواڙيءَ تي چڙهي اُن واديءَ ڏانهن روانو ٿي ويو. رستي ۾ کين ورقه بن نوفل رضه مليو. اهو به حقيقت ٻڌي ساڻن همراہ روانو ٿيو ۽ ٻئي وادي تمامه وڃي پهتا. ڏسن ته حضور ص جن ڪڇيءَ جي هڪ وڻ جي چانو ۾ ويٺا آهن ۽ اُن ڪڇيءَ جا ڦڙها پيا ميڙين. حضرت عبدال مطلب کين سوال ڪيو ته (مَنْ اَنْتَ يَا غلام) پاڻ ڪريم ص جن جواب ۾ فرمايو ته آءُ محمد بن عبدالله بن عبدال مطلب رضه آهيان. حضرت عبدال مطلب رضه جن فرمايو ته اي منهنجا فرزند! منهنجي جان به توهان تان قربان، آءُ اوهاڻ جو ڏاڏو عبدال مطلب آهيان. پوءِ حضور ص جن کي پنهنجي اڳيان سواڙيءَ تي ويهاري مڪ معظم

۾ وٺي آيا ۽ تمام گهڻو سون مال ۽ اُن وغيره حضرت عبدال مطلب رضه جن خيرات ڪيا ۽ سندن ملي وڃڻ جي خوشيءَ ۾ تمام گهڻو صدقو ڪيائون.

بيبي حليمه رضه فرمائي ٿي ته پوءِ مون کي تمام گهڻو مال ۽ قسمن قسمن جا انعام اڪرام ڏيئي خوش ڪري روانو ڪيائون. پاڻ فرمائين ٿيون ته مون کي ايترو انعام مليو جو آءٌ مال مال ٿي مک معظم کان پنهنجي قبيلي ڏي موٽيس. باقي انهيءَ گم ٿيڻ واريءَ حقيقت ۾ ڪهڙي مصلحت هئي. اها الله پاڪ پاڻ ڄاڻي ٿو. بعض عالمن سورة والضحيٰ جي آيت و وجدڪ ضالاً فهددي جو اهو تفسير ڪيو آهي، مگر اهو راز خدا کي ۽ سندن حبيب ڪريم ص جن کي معلوم آهي، ٻئي ڪنهن کي خبر نه آهي.

بيبي حليمه سعديه رضه جن کان پوءِ حضور ص جن جي پرورش ۽ نگهداشت جو ڪم حضرت عبدالله رضه جي ٻانهيءَ اُم ايمن رضه جي حوالي ڪيو ويو. اها ٻانهي حضور اڪرم ص جن کي ميراث ۾ ملي هئي.

مواهب لدنيہ مان معلوم ٿئي ٿو ته حضرت بيبي آمنه رضه جن جي وفات کان بعد حضور ص جن جي پرورش جو ڪم سندن ٻانهيءَ اُم ايمن رضه جي حوالي ڪيو ويو. بيبي اُم ايمن رضه فرمائي ٿي ته مون ڪڏهن به حضور ص جن کي بک ۽ اُڃ جي شڪايت ڪندي نه ٻڌو. ننڍپڻ ۾ ئي پاڻ ڪريم ص جن بجو اهو حال هوندو هو جو هڪ پيالو آب زم زم جو صبح جو پيئندا، شام تائين کاڌي جي ڪابه شيءِ طلب نه ڪندا هئا. ڪڏهن ٻن پهرن جي مانيءَ کائڻ لاءِ آءٌ کين عرض ڪندي هيس ته پاڻ سڳورا ص فرمائيندا هئا ته مون کي اڃان ڪا به ضرورت يا بک ڪانهي.

حضور ص جن جي عمر مبارڪ جڏهن ستن سالن جي هئي ته ان وقت سندن والده محترمه بيبي آمنه رضه سڳوري بيبي اُم ايمن رضه

سان گڏجي پنهنجي والد صاحب يعني حضور ص جن جي نانا رضه سان ملڻ لاءِ مدينه منوره ۾ قبيلي بني نجار ڏانهن رواني ٿي. اُتي هڪ مهينو رهڻ کان پوءِ جڏهن واپس مڪه معظم ڏانهن اچي رهيون هيون ته انهيءَ سفر ۾ ئي ابواءَ جي مقام تي سندن انتقال ٿيو. (انا لله وانا اليه راجعون) ابواءَ مديني پاڪ کي ويجهو هڪ ڳوٺ آهي. ڪتاب لکن ٿا ته بيبي صاحبہ کي اُتي دفن ڪيو ويو، مگر هڪ روايت ۾ آيل آهي ته سيده آمنه رضه جي قبر مبارڪ مڪه مڪرم جي مقام حجون ۾ ڪنهن مٿاهينءَ جاءِ تي آهي. ممڪن آهي ته ابواءَ ۾ دفن ٿيڻ کان پوءِ سندس جنازو مبارڪ اُتان ڪڍائي مڪه معظم جي انهيءَ مقام حجون ۾ دفن ڪيو ويو هجي. واللہ اعلم بالصواب. (مدارج النبوة، حصو ٻيو).

حضرت بيبي آمنه رضه جن جي وفات بعد حضور ص جن جي نگراني، ڪفالت ۽ پرورش حضرت عبدالمطلب رضه جن فرمائي.

ابن عساکر رضه کان روايت بيان ٿيل آهي ته هڪ دفعي مڪه معظم ۾ سخت ڏڪار پيو. انهيءَ ڏڪار جي وقت ۾ مان پاڻ مڪه معظم ۾ موجود هوس، مڪه معظم جا ماڻهو گڏجي نماز استسقا لاءِ حضرت ابو طالب رضه جن وٽ آيا. آيل ماڻهن ۾ ننڍا ٻار ۽ ٻڍا به شامل هئا. انهن آيل ٻارن سان گڏ هڪ ٻچو، جيڪو تمام حسين، جميل ۽ خوبصورت سج وانگر روشن چمري مبارڪ وارو به هو. حضرت ابو طالب انهيءَ فرزند کي پانهن کان جملي وڃي ڪعبه الله شريف جي ڀت سان لڳائي بيماريو ۽ کين عرض ڪيائون ته بارش لاءِ خدا کان دعا گهرن. پوءِ انهيءَ جليل فرزند پنهنجي آشهد آگر مبارڪ سان آسمان ڏي اشارو ڪيو ۽ دعا گهريائين. انهيءَ کان اڳ مڪه شريف جي آسمان تي هڪ ڪڪر به ڪونه هو، مگر دعا اڃان جاري هئي ته يڪدم ڪڪر اچي گڏ ٿيا ايڏي ته زوردار برسات ٿي جو مڪه معظم جي هر وادي، هر ندي ۽ نالو پاڻيءَ سان ڀرجي ويا.

اهو سج کان وڌيڪ روشن ۽ نوراني چمري وارو فرزند جليل پلا ڪير
هو؟ اهو سيدالڪونين، حبيب خدا، محمد مصطفيٰ ص جن هئا.

جهان تنهنجو اسين توهان جا خدائي تنهنجي خدا به تنهنجو،
وڃن لهي سڀ هي غم اسان جا نصيب ٿئي جي ديدار تنهنجو!
فقير محمد اسماعيل نٿوي ”خاطي“

•



باب ستون

حضور اڪرم صلي الله عليه وسلم جن جو حُسن ۽ جمال

يوسف جو ڏسي حُسن، زليخان ٿي ديواني،
يوسف جي اوهان کي ڏسي، صد بار ٿئي عاشق.

”خاطي“ نٿوي

قارئین کرام جي اڳيان عرض آهي ته منمنجوايمان آهي ته
الله تعاليٰ حضور ص جن کي ڪمال، خُلق ۽ نهايت اعليٰ ۽ عظيم
صفتن ۽ وصفن سان گڏ ڪمال درجي جو ظاهري حسن ۽ جمال به عطا
فرمايو آهي، جنهن جو مثال دنيا ۾ نٿو ملي سگهي.

لَمْ يَخْلُقِ الرَّحْمَنُ مِثْلَ مُحَمَّدٍ عَدًّا عِلْمِي أَنَّهُ لَا يَخْلُقُ

يعني: نه پيدا ڪيو الله تعاليٰ مثال محمد ص جن جو ڪڏهن به،
يقين آهي ته نه وري قيامت تائين ڪو سندن مثال پيدا ٿيندو.

جن بزرگن، عالمن ۽ اصحابن سڳورن حضور ص جن جي
صورت مبارڪ جو بيان فرمايو آهي، تن پنهنجي بشریت مطابق تعريف
ڪئي آهي. اها تعريف ۽ صفت درحقيقت صرف حضور ص جن جي
هڪ جملڪ ۽ سندن نور ۽ تجليءَ جي سج مان هڪ شعاع آهي.
درحقيقت حضور اڪرم ص جن جي صورت مبارڪ ۽ سيرت مبارڪ
جو بيان صحيح طور ڪوبه عالم يا دانشمند بلڪ اولياءِ الله به ادا نٿو
ڪري سگهي، سو مون کي ڪهڙي طاقت آهي جو سندن صفت جي
باري ۾ ڪجهه بيان لکي سگهان. مون ”خاطي“ گناهگار کي ڪهڙي
قوت آهي جو سندن پاڪ هستيءَ جو بيان قلمبند ڪريان. مگر

الله تعاليٰ جو ڪو ڪرم ۽ بزرگن، استادن ۽ مرشد پاڪ جون دعائون ۽ خدا جي رحمت ۽ مرضيءَ سان لکي رهيو آهيان. باقي سيدالڪونين ص جن جي وصفن، سندن نور، حُسن ۽ جمال جي حقيقت خدا پاڪ کان سواءِ ڪو نٿو ڄاڻي سگهي.

هزار بار بشويم دهن ز مشڪ و گلاب،

هنوز نام تو گفتم کمال به ادبيست.

”محمد جان قدسي“

اگر هزار دفعا پنهنجو منهن، وات ۽ زبان مشڪ ۽ گلاب سان ڌوئان، تڏهن به اوهان جو پاڪ نالو وٺڻ سخت بي ادبي آهي.

حضرت امام بوصيري رحمة الله عليه فرمائي ٿو ته:

(انما مثلوا صفا تك للناس كما مثل النجو الماء)

يعني: سرڪارِ دو عالم ص جن جي صفت ۽ تعريف لکڻ وارن کي صرف اها صورت نظر ۾ آئي، جيڪا رات جي وقت آسمان جي تارن جي صورت پائيءَ ۾ نظر اچي بس. مگر تارن جي اصليت ماهيت، وڏائيءَ ۽ سندن خاصيتن جو علم خدا کان سواءِ ڪوبه نٿو ڄاڻي، اسين صرف اهو چئي سگهون ٿا ته تارا آهن، چمڪن ٿا، بي خبر خدا کي آهي.

حضرت امام قرطبي رح پنهنجي ڪتاب (ڪتاب الصلوة) ۾ ڪنهن بزرگ جي حوالي سان نقل آندو آهي ته جيڪڏهن الله پاڪ حضور ص جن کي سندن اصل حسن ۽ صورت مبارڪ سان هن دنيا ۾ موڪلي ها ته دنيا ۾ ڪنهن به شخص جي اکين کي حضور ص جن جي صورت مبارڪ ڏانهن نظر ڪرڻ جو تاب ۽ طاقت نه ٿئي ها. سندن نور ۽ جلوي جو تاب اٿڻ جي ڪنهن اک کي اصل طاقت نه آهي. تنهن لاءِ منهنجو عرض آهي ته حضور ص جن جي صورت مبارڪ جو جيڪو بيان آءٌ هن ڪتاب ۾ لکي رهيو آهيان، سو حضور ص جن جي

صورت مبارڪ ۽ سندن حسن و جمال جو بدل هر گز هرگز نٿو ٿي سگهي. هيءَ ته فقط هڪڙو پاڇو يا عڪس آهي. تنهن کان وڌيڪ حقيقت خداوند ڪريم ئي ڄاڻي ٿو.

رحمتون ۽ برڪتون رب پاڪ جون دائر مدام ،
يا رسول الله ص اوهان تي لڪ صلواتون ۽ سلام .
”خاطي“ نٿوي

حضور ص جن جي جسم پاڪ جو رنگ مبارڪ

حضور ص جن جي رنگ مبارڪ جي باري ۾ جيڪي ڪتابن لکيو آهي، تنهن مطابق سندن جسم اطهر جو رنگ، روشن، ڳورو، جنهن ۾ سرخيءَ جي ڪجھ جھلڪ نظر ايندي هئي. ڪن عالمن جي ڪتابن ۾ هن طرح بيان ڪيو ويو آهي يعني (اسمر اللون) جنهن جي معنيٰ آهي سفيد روشن ڳاڙهائيءَ ماڻل ڪڻڪ رنگ تي نظر ايندا هئا ۽ سندن منهن مبارڪ پُڙگوشٽ ۽ گولائي تي نظر ايندو هو. اهو چهرو مبارڪ الله تعاليٰ جي نور جو آئينه هو، جنهن کي ڏسڻ وارو هر شخص جنهن کي خدا پاڪ دل جون اکيون ڏٺيون هيون، سوسمجهي ويندو هو ته بيشڪ هيءُ انهيءَ ئي پيغمبر آخر الزمان ص جن جو چهرو مبارڪ آهي.

حضرت عبدالله بن سلام رضه يهودين جو وڏو عالم هو، مگر جنهن وقت سندن نظر حضور ص جن جي مبارڪ نوراني چهر تي پئي ته سندن منهن مان بي اختيار هي لفظ نڪتا: (وجهه ليس بوجه كذاب) يعني: بيشڪ هي منهن مبارڪ سچي ۽ صادق هستي جو آهي. ڪوڙ ڳالهائڻ وارن ۽ ڪوڙن جو چهرو همڙو اصل ٿي نٿو سگهي. ائين چئي ڪلمون پڙهي مسلمان ٿي ويو.

(خَصَائِصُ كَبْرِي) (مَشْكُوٰةُ شَرِيف) (فَضْلُ الصَّدَقَةِ)

حضور اڪرم ص جن جي رخ انور، منهن مبارڪ جي تعريف ڪرڻ جي ڪنهن کي طاقت آهي. سندن چمري مبارڪ ۾ الله پاڪ جو نور ۽ اهڙي ڪشش هوندي هئي، جو ڪيترائي ڪافر حضور ص جن جي منهن مبارڪ ڏسڻ کان انهيءَ لاءِ گهمرائيندا هئا ته متان سندن انهيءَ نوراني صورت جو اثر اسان جي دل تائين پهچي وڃي ۽ اسان کي مسلمان ٿيڻو پوي. اهي پليت اگر سيدالعالمن ص جن کي ڪنهن گهٽيءَ مان ايندي ڏسندا هئا ته ڪيترائي بيءَ گهٽيءَ مان نڪري ويندا هئا، جيئن سندن صورت مبارڪ تي نظر نه پئجي وڃي ۽ دل نرم ٿي سندن دين قبول نه ڪري وٺي. هوڏانهن وري حضور ص جن جي پروانن جو اهو حال هو جو سندن چمري مبارڪ جي شمع تي هر وقت جان ۽ مال سان قربان ٿيڻ لاءِ تيار هوندا هئا.

حضرت ابابڪر صديق رضه فرمائين ٿا ته مون دنيا ۾ منهنجي محبوب محمد مصطفيٰ ص جن کان وڌيڪ مبارڪ ۽ حسين و جميل ڪنهن کي به نه ڏٺو آهي. منهنجا حبيب ص دنيا جي هر هڪ صورت کان وڌيڪ حسين ۽ جميل آهن.

حضرت براء بن عازب رضه فرمائي ٿو ته رسول الله ص جن سڀني انسانن کان وڌيڪ سٺا ۽ خوش اخلاق هئا. (صحيح بخاري)

حضرت ابن ابي هاله رضه جن فرمائين ٿا ته حضور ص جن جو چمرو مبارڪ مون ڏٺو ته چوڏهينءَ جي چنڊ کان به وڌيڪ روشن نظر آيو.

حضرت جابر بن سمره رضه فرمايو ته مون چوڏهين تاريخ جي رات ۾ حضور ص جن کي هڪ کليل جاءِ (ميدان) تي ڏٺو. چوڏهينءَ جو چنڊ به پنهنجي آب و تاب سان نصف النهار (اڌ آسمان) تي چمڪي رهيو هو. وري جو حضور ص جن جي منهن مبارڪ ڏانهن نظر ڪيم ته قسم خدا جو مون کي رسول اڪرم ص جن جو منهن مبارڪ چنڊ کان هزارها درجا وڌيڪ روشن ۽ چمڪندڙ حسين ۽ جميل نظر آيو. مون بار بار چنڊ کي ڏٺو، وري سرڪارِ دو عالم ص

جن جي چمري مبارڪ کي ڏنم، هر حالت ۾ مون کي سندن نوراني چهرو مبارڪ چنڊ کان بيحد گهڻو خوبصورت نظر آيو؛ چنڊ ويچاري جي ڇا طاقت آهي جو سندن حسن مبارڪ سان مقابلو ڪري سگهي.

حضرت ابن عساڪر رضه، حضرت اُم المؤمنين بيبي عائشه رضه کان روايت ٿو ڪري ته مان هڪ رات جو ڪو ڪپڙو سبي رهي هيس. اتفاق سان منهنجي هٿ مان سُئي ڪري پيئي. اونڌاهيءَ جي سبب مون گهڻوئي ڳوليو، مگر مون کي سُئي هٿ نه آئي. ايتري ۾ حضور ص جن گهر ۾ تشریف فرما ٿيا ته سندن منهن مبارڪ جي نور ۽ روشنيءَ سان سارو گهر ايتري قدر ته روشن ٿي ويو جو اُها پٺ ۾ گم ٿيل سُئي مون کي پري کان صاف ظاهر نظر اچي ويئي. اهو سارو قصو مون حضور ص جن سان عرض ڪيو. پاڻ فرمايائون ته اي حميره (حميره حضرت بيبي عائشه صديقه رضه جو لقب مشهور آهي) سيختي ۽ عذاب انهن ڪافرن جي لاءِ آهي، جيڪي ڪفر ۽ منهنجي دين سان دشمنيءَ ۽ نفرت سبب منهنجو نوراني چهرو ڏسڻ پسند نٿا ڪن ۽ محروم آهن.

اصحاب ڪرام رضه فرمائين ٿا ته اسان پنهنجي حبيب نبي ڪريم ص جن جهڙو خوبصورت، نيڪ ۽ خوش خلق، حلیم طبيعت، عابد، زاهد ۽ فصیح لسان، رحم دل، سخي، صابر، بابرڪت ۽ غريبن، يتيمن، مسڪينن ۽ بيواهن جو اهڙو همدرد انسان نه ڏٺوسون ۽ نه ٻڌوسون.

هر چه اسباب جمال هست رخ خوب تُرا،
همه بروحه کمال هست کمالِ يخفي.

(کذا في المنتخب)

حضور ص جن جو سر (مٿو مبارڪ)

حضور ص جن جو سر مبارڪ پري کان عام ماڻهن جي مٿن کان ڪجهه قدر وڏو نظر ايندو هو. مٿو گول ويٺل، بيحد سهڻو، هر هڪ وار مان عطر، مشڪ ۽ عنبر جي خوشبوءِ مهڪندي رهندي هئي. انهيءَ مٿي مبارڪ تي وري ڪارا ڳاڙهائي مائل سونمري، لمردار ۽ گهنگریدار وار مبارڪ ائين لڳندا هئا، جن تہ خزان ۾ بهار اچي ويئي آهي. سندن پيشاني مبارڪ محراب دار، ڪشاده، نور ۽ روشنيءَ جو آئينو هو. انهيءَ سر مبارڪ جي بنهي پاسن هڪجهڙا سڌا ڪن سهڻا ۽ نرم نازڪ پاڙيون هيون.

پيشاني مبارڪ

اسان جي پياري نبي ڪريم ص جن جي پيشاني فراخ ۽ ڪشادي، هر وقت نور سان روشن رهندي هئي. سجدي واري جاءِ تي سياه نشان جي بجاءِ بتيءَ وانگر روشن نور نظر ايندو هو. هر شخص انهيءَ نوري نشان کي پري کان ڏسي سگهندو هو. سندن پيشانيءَ مبارڪ ۾ سجدي واريءَ جاءِ کان هڪ نس سڌي بنهي ابروئن (پروئن) جي وچ تائين هوندي هئي، جيڪا رات جو ڏٺي جي لات وانگر چمڪندي رهندي هئي. سندن ابرو مبارڪ (بني پرون) سنها ڪمانيدار تمام سهڻا، اکيون وڏيون، مگر اجايون وڏيون به نه، پلڪن جا وار سهڻا ۽ ڊگها هوندا هئا. اکين مبارڪن جا تارا ڪارا، جن جي بنهي طرفن اکين مبارڪن ۾ لالائي صاف نظر ايندي هئي. مجموعي طور تي اکيون مبارڪ شربتِي رنگ تي نظر اينديون هيون. اکين مبارڪن جو وڌيڪ بيان اڳتي ايندو. حضور ص جن جو پورو چهرو مبارڪ گول نظر ايندو هو. ڳلن تي سرخي ۽ چمڪ، جن مان جن تہ نور ڦٽي نڪري رهيو آهي.

حضور ص جن جا وار مبارڪ

حضور اڪرم ص جن جي بدن مبارڪ جا وار نرم، نازڪ، گاڙهائيءَ مائل ڪارا هوندا هئا، جن ۾ سنمري چمڪ نظر ايندي هئي. مٿي مبارڪ جا وار نه سڌا ۽ نه شيدين جي وارن وانگر گهنڊيدار هوندا هئا، بلڪ ڪجهه لمريدار گمنگريالا ۽ تمام سنها نرم هوندا هئا. انهن وارن مان همه وقت مشڪ ۽ عنبر کان وڌيڪ خوشبوءِ ايندي رهندي هئي. جنهن جو بيان پهرين به ڪري چڪو آهيان. مٿي مبارڪ جي وارن جي ڊگهائيءَ جي باري ۾ مختلف روايتون بيان ٿيل آهن.

ڪن راوين فرمايو آهي ته حضور ص جن مٿي مبارڪ جا وار ڪنن تائين رکائيندا هئا. ڪن لکيو آهي ته ڪنن مبارڪن جي اڌ تائين هوندا هئا. ڪي لکن ٿا ته ڪنن جي پاڙين تائين نظر ايندا هئا. ۽ ڪن وري ڪلمن مبارڪن تائين بيان فرمايا آهن. بهرحال ائين سمجهڻ ۾ اچي ٿو ته حجامت جي وقت پاڻ ڪريم ص قلمي وار ڪنن تائين رکائيندا هئا؛ پوءِ جيئن جيئن درمياني ۽ وچ واري وقت ۾ وڌڻ جي حالت ۾ مختلف جاين تي نظر ايندا هئا، يعني جڏهن وار وڌڻ لڳندا هئا ته ڪنن جي پاڙين مبارڪن يا ڪلمن تائين نظر ايندا هئا.. (علي هذالقياس) مگر انهن مختلف حالتن ۾ به سمڻي نبي ص جن جا وار مبارڪ هر هڪ جاءِ تي موزون ۽ بيحد سمڻا ۽ پيارا لڳندا هئا. (صلي الله عليه وسلم يا رسول الله).

ڪڏهن ڪڏهن ڊگهي سفر جي حالت ۾ هوا جي سبب سندن وار مبارڪ اگر منتشر ٿي پوندا هئا ته پاڻ ڪريم ص جن انهن کي ڦٽي ڏيئي وچ تان سينڌ ڪڍي کين سڌو ڪندا هئا. پاڻ ڪريم ص جن ڪڏهن به شوقيه سينڌ ڀڙتي نه ڪندا هئا، بلڪ اڪثر وارن مبارڪن کي سندن حال تي رهڻ ڏيندا هئا.

سونھاريءَ مبارڪ (ڏاڙهي) جا وار گول چھري تي اڪثر هڪ مٺ برابر يا ڪڏھن ڪڏھن ان کان زياده بہ نظر ايندا هئا. اھي مبارڪ وار نرم نازڪ ڪارا ڳاڙھائيءَ ماڻل ھوندا هئا. رسول اڪرم صہ جن سونھاري مبارڪ جا وار شرعي حد تائين رکائيندا هئا. مڃڻ جا وار بلڪل ڪٽائي ڇڏيندا هئا. حضور صہ جن جو فرمان مبارڪ آھي تہ منھنجا اُمتي مسلمانو! توهان ڪافرن جي رسم جي ابتڙ ڪريو، جو ڪافر ڏاڙھيون ڪوڙائين ٿا ۽ مڃون رکائين ٿا توهين مڃون ڪٿايو ۽ ڏاڙھي مبارڪ رکندا ڪريو تہ توهان جي چھري مبارڪن مان بہ ڪافرن جي مخالفت نظر اچي. رحمتِ عالم صہ جن جڏھن حجامت ڪرائيندا هئا تہ سندن اصحاب سڳورا يڪدم انھن وارن مبارڪن کي ھٿ ڪري وٺندا هئا ۽ برڪت ۽ تبرڪ جي لاءِ پاڻ وٽ محفوظ ڪري رکندا هئا، هڪ وار بہ زمين تي نہ ڇڏيندا هئا. اُھي حضور صہ جن جا پروانا سندن منھن مبارڪ بہ پاڻ وٽ محفوظ ڪري رکندا هئا، ڪيترن ئي اصحابن سڳورن پنھنجي پوين کي نصيحت ڪئي ھئي تہ اھي نبي ڪريم صہ جن جا منھن ۽ وار مبارڪ اسان جي ڪفن جي اندر اسان سان گڏ رکي پوءِ اسان کي دفن ڪجو. اُنھن مان ڪن جو بيان اڳتي ايندو. پوءِ سندن پويان سندن وصيت مطابق ائين ڪندا هئا.

حضور صہ جن جي آخري عمر ۾ سندن چھري مبارڪ تي ڪجھ وار سفيد نظر ايندا هئا. ڪتاب لکن ٿا تہ انھن جو ڪل تعداد ويھ ھو، يعني ويھ وار اڃا نظر ايندا هئا.

أُمُ الْمُؤْمِنِينَ حَضْرَتُ بَيْبِي أُمِّ سَلَمَةَ رَضَ عَنْهَا وَتِ
 سرڪارِ دوعالم صہ جن جا ڪجھ وار مبارڪ هڪ ڊبليءَ ۾ محفوظ ھوندا هئا، جي ڪارا ڳاڙھائيءَ ماڻل ھوندا هئا. ڪيترائي ماڻھو انھن مبارڪ وارن جي برڪت سان بيمارين جو ۽ بدنظر جو علاج ڪندا هئا. ڇا ڪندا هئا جو وارن مبارڪن کي هڪ پاڪ صاف پيالي ۾ رکي مٿان پاڻي وڃي رکندا هئا، پوءِ اھو پاڻي پيئندا هئا تہ اھو مرض ڇڏي ويندو ھو. ڪڏھن ڪڏھن اھا ڊبلي ڪٿي پريل مٺ پاڻيءَ

جي ۾ وجهندا هئا ۽ اُن پاڻيءَ کي جدا جدا طريقن سان استعمال ڪري شفا حاصل ڪندا هئا.

(حديث صحيح بخاري باب الباس ما يذکر في الشيب)

طبقات ابن سعد رضه ۾ بيان آيو آهي ته حضرت ابن سعد رضه فرمايو ته مون سان محمد بن عبدالله بن زيد رضه جن بيان ڪيو ته هڪ دفعو حضور صه جن مون کي پنهنجو هڪ وار مبارڪ عنايت فرمايو. اهو وار مبارڪ گاڙهي رنگ تي مهندي لڳل مون وٽ محفوظ آهي. ياد رهي ته حضور صه جن سڀني خضابن ۾ مهنديءَ کي تمام گهڻو پسند فرمايو آهي.

حضرت خالد بن وليد رضه مخزومي، جيڪو اسلامي جنگين جو مشهور سپه سالار ٿي گذريو آهي، اُن وٽ هڪ ٽوپي هوندي هئي. جنگ ڀرموڪ جي معرڪي وقت اها ٽوپي وڃائي ويئي. حضرت خالد بن وليد پنهنجي لشڪر کي حڪم ڏنو ته هر حالت ۾ ٽوپيءَ کي تلاش ڪيو وڃي. آخر گهڻي محنت ۽ تلاش بعد ٽوپي ملي ويئي. لشڪر وارن کانئن اينري قدر ٽوپيءَ جي تلاش ۽ ڳولا ڪرائڻ جو سبب پڇيو. پاڻ فرمايائين ته هڪ دفعو حضور صه جن ممرو ادا ڪيو، تنهن کان پوءِ جڏهن پنهنجا وار مبارڪ لهرايائون ته ان وقت ڪيترائي ماڻهو سندن وار مبارڪ هٿ ڪرڻ لاءِ ڊوڙيا. انهيءَ حالت ۾ مون کي به چند وار مبارڪ هٿ اچي ويا. مون انهن پاڪ ۽ مبارڪ وارن کي پنهنجي ٽوپيءَ ۾ سبي محفوظ ڪري ڇڏيو آهي. اها ٽوپي جنهن به جهاد ۽ جنگ ۾ منهنجي مٿي تي هجي ٿي ته اُن جنگ ۾ مون کي الله تعاليٰ فتح نصرت عطا فرمائي آهي.

ياد رهي ته حضرت خالد بن وليد رضه اسلام جي لاءِ ۴۱ لڙايون لڙيون، انهن سڀني ۾ فتح پاتائون؛ هڪ جنگ ۾ به ڪڏهن شڪست نه ٿي.

اهڙيءَ طرح ٻئي پيري به هڪ سخت خطرناڪ جنگ ۾ اها ٽوپي گم ٿي ويئي. شفا شريف ۾ انهيءَ ٽوپيءَ جو بيان آيل آهي ته انهيءَ ٽوپيءَ ۾ حضور صه جن جا وار مبارڪ سبيل هئا. جنگ ته مسلمان

فتح ڪري چڪا هئا؛ مگر خاص انهيءَ توپيءَ جي خاطر حضرت خالد رضه جن وري جنگ جو حڪم ڪيو، ايتري ۾ ڪافر به مضبوط ٿي چڪا هئا. مسلمانن پنهنجي سپه سالار جي حڪم مطابق دوباره حملو ڪيو، جنهن ۾ ڪيترائي اسلام جا سپاهي شهيد ٿي ويا؛ مگر توپي هٿ ڪري ورتائون. اصحابن سڳورن ٻئي دفعي حملي ڪرڻ جو سبب دريافت ڪيو. ڪي اصحاب سڳورا سخت ناراض به ٿيا ۽ اعتراض ڪرڻ لڳا. حضرت خالد رضه فرمايو ته هيءَ جو ٻئي دفعي مون حملي جو حڪم ڏنو، سو خالي توپيءَ خاطر ڪونه ڏنو هوم، ليڪن ان ۾ سيدالڪونين صه جن جا وار مبارڪ سبيل آهن، جي ائين نه ڪريان ها ته هڪ تمام وڏي عظيم نعمت کان محروم ٿي وڃان ها. پيو ته وارن مبارڪن واري توپي جيڪڏهن ڪافرن کي هٿ اچي وڃي ها ته اها سخت بي ادبي ٿئي ها.

حضرت انس بن مالڪ رضه جن وڏا ڀاڳ وارا اصحابي سڳورا هئا، جو مدينه پاڪ ۾ گرميءَ جي وقت ٻن پهرن جو حضور صه جن سندن گهر ۾ وڃي آرام فرمائيندا هئا. پوءِ اگر ڪو وار مبارڪ سندن بستري مبارڪ تان ملي ويندو هو ته حضرت انس رضه جي والده ماجده بيبي اُم سليم رضه ان کي تبرڪ وانگر محفوظ ڪري پاڻ وٽ رکندي هئي. بيبي صاحبه جن هڪ ڊبلي خاص ڪري انهن وارن ۽ نهن وغيره جي لاءِ مخصوص ڪري رکي هئي.

حضرت تمامه رضه فرمائي ٿو ته جڏهن حضرت انس بن مالڪ رضه جن جي وفات جو وقت قريب آيو، تڏهن فرمايائون ته اي تمامه رضه! آءٌ توکي وصيت ٿو ڪريان ته حضور صه جن جا وار ۽ نهن مبارڪ منهنجي گهر ۾ هڪ ڊبليءَ ۾ محفوظ آهن، اُهي منهنجي ڪفن ۾ رکي ڇڏجو ۽ منهنجي غسل جي پاڻيءَ ۾ ڪافور ۽ خوشبوءِ سان گڏ حضور صه جن جو ڪجهه پگهر مبارڪ هڪ شيشيءَ ۾ منهنجي گهر ۾ رکيل آهي، اُن غسل واري پاڻيءَ ۾ اُهو پگهر ملائي پوءِ مون کي غسل ڏجو. پوءِ سندن وصيت مطابق اسان عمل ڪيو.

(ڪتاب الاستيذان).

حضرت ثابت بن ابي رح بيان ٿو فرمائي ته حضرت انس بن مالڪ رضه جيڪو حضور ص جن جو خاص خادم هوندو هو، تنهن هڪ ڏينهن مون کي پاڻ وٽ گهرايو ۽ فرمايائين ته اي ثابت رضه، مان توکي هڪ وار مبارڪ حضور ص جن جو ڏيان ٿو ۽ وصيت ٿو ڪريان ته منهنجي وفات بعد مون کي مٿين حديث مطابق غسل ڏيڻ بعد اهو وار مبارڪ منهنجي زبان هيٺ رکجو ۽ پيا وار ۽ نهن منهنجي ڪفن سان گڏ رکي جنازي نماز پڙهي پوءِ انهن وارن ۽ نهن مبارڪن سان گڏ قبر ۾ مون کي دفن ڪجو. پوءِ اسان سندن وصيت مطابق عمل ڪري سندن جسد مبارڪ کي دفن ڪيو. (أصابه)

حضرت عمر بن عبدالعزيز رضه جن جي وفات جو وقت جڏهن قريب آيو، تڏهن حضور ص جن جا ڪجهه وار ۽ نهن جيڪي وٽ محفوظ هئا، اهي گهرايائون ۽ وصيت فرمايائون ته اهي وار ۽ نهن مبارڪ منهنجي ڪفن جي اندر رکي پوءِ مون کي دفن ڪجو. پوءِ اسان انهن جي وصيت مطابق ائين ڪيو ۽ پاڻ انهن وارن ۽ نهن مبارڪن سان گڏ دفن ڪيا ويا. سبحان الله وبحمده.

حضور اڪرم ص جن وارن ۾ اڪثر تيل جو استعمال ڪندا هئا. هونئن به سندن جسم پاڪ معطر بلڪه عطر ۽ عنبر کان به وڌيڪ خوشبودار هوندو هو. تاهم پاڻ سڳورا عمدي عطر کي پسند فرمائيندا هئا ۽ ڪو شخص اگر بطور هدئي يا تحفي جي عطر پيش ڪندو هو ته پاڻ ڪريم ص قبول فرمائيندا هئا ۽ سڀني اصحابن سڳورن ۽ مؤمنن کي به حڪم فرمايو اٿن ته جمعي جي ڏينهن غسل ۽ وضو ڪريو، تنهن بعد پاڪ صاف ڪپڙا پائي ڪا خوشبوءِ يا عطر لڳائي تنهن بعد جمعي جي نماز لاءِ مسجد ڏي اچو.

(صحيح بخاري)

صفت تنهن سيد جي ڪري سگهندو ڪير،
پوڄيان تن جا پير، پسيو جن پرينءَ کي.
"خاطي" ٺٽوي

حضور ص جن جي هڪ وار مبارڪ جو عجيب قصو

اسان جي هن وطن سنڌ جي شهر روهڙيءَ ۾ به هڪ وار مبارڪ حضور ص جن جو موجود آهي، جنهن جي زيارت هر سال هزارين ماڻهو ساري ملڪ جي دور دراز حصن مان اچي ڪندا آهن. اهڙيءَ طرح هڪ وار مبارڪ ضلع ٺٽي جي شهر شاهپنڌر ۾ هڪ مسجد شريف ۾ به موجود آهي؛ مگر مون کي انهن مبارڪ وارن جي هتي پهچڻ جي باري ۾ ڪوبه احوال معلوم نه ٿي سگهيو آهي. ها، هڪ وار مبارڪ جو مڪمل احوال مون کي هت آيو آهي، جيڪو ڪشمير ۾ مسجد بل شريف ۾ رکيل آهي. اهو قصو هن طرح آهي ۽ مدينه منوره مان محمد حسام الدين صاحب هن وار مبارڪ جي باري ۾ هن طرح فرمائي ٿو ته:

حضور ص جن جو اهو وار مبارڪ سندن آل مان نسل درنسل هڪ ٻئي وٽ منتقل ٿيندو آيو ٿي، تان جو سترهين صدي عيسويءَ جي اوائل ۾ اهو وار مبارڪ انهيءَ سيد خاندان جي هڪ بزرگ شخص سيد عبدالله جي ورثي ۾ آيو. ان زماني ۾ اهو خاندان مدينه منوره ۾ رهندو هو، مگر ڪنهن ڳالهه تان حاڪم وقت ۽ سيد عبدالله صاحب جي پاڻ ۾ ناتفاقي ٿي پيئي، وقت جي حاڪم ناراض ٿي سيد عبدالله صاحب جي ملڪيت ضبط ڪري ورتي ۽ سيد عبدالله صاحب کي مدينه منوره مان هليو وڃڻ جو حڪم صادر فرمايو. حضرت سيد عبدالله ٻيو سڀ مال ۽ ملڪيت مدينه پاڪ ۾ ڇڏيو، مگر سڀ کان قيمتي ۽ بابرڪت تحفه، جن ۾ حضور ص جن جو اهو وار مبارڪ ۽ حضرت علي ڪرم الله وجهه جن جي دستار مبارڪ ۽ سندن گهوڙي جي زين مبارڪ ۽ ٻيا تبرڪات پاڻ سان کڻي مدينه طيبه مان هجرت ڪري روانا ٿيا. پاڻ پنهنجي خاندان سان گڏ رفته رفته سفر ڪري هندستان ۾ اچي پهتا. اهو واقعو سن ۱۶۳۳ع جو آهي.

اُن وقت اعليٰ حضرت شهنشاه شاهجهان رح جي بادشاهي هندستان ۾ هئي. سندن ٺهرايل جامع مسجد شريف اڄ به نئي شهر ۾ آب و تاب سان موجود آهي.

بادشاه شاهجهان هن سيد خاندان جو نهايت قدر ڪيو ۽ سندن آجيان ڪئي. وڏي عزت ۽ احترام سان کين پاڻ وٽ مهمان رکيائين ۽ سندن ڪفالت جي لاءِ بيجاپور جي علائقي ۾ هڪ وڏي جاگير عطا فرمايائين. پوءِ اهو بزرگ سيد صاحب پنهنجي خاندان سان گڏ بيجاپور جي علائقي ۾ سندن جاگير ۾ وڃي رهڻ لڳو. ڪجهه زندگيءَ جا ڏينهن گذارڻ بعد سيد عبدالله صاحب وفات فرمائي، جنهن بعد اهي مبارڪ شيون ۽ تبرڪات سندن فرزند سيد حامد جي تحويل ۾ آيون. خدا جي قدرت جو حضرت عبدالله جي وفات بعد جاگير هوندي به سندن خاندان رفته رفته بلڪل غريب ۽ مفلس ٿي ويو، ايستائين جو سندن نوبت فاقه ڪشيءَ کي وڃي پهتي. اهو سترهين صدي عيسويءَ جو واقعو آهي.

انهيءَ زماني ۾ هڪ تاجر خواجه نورالدين نالي ڪشمير جو رهاڪو واپار جي سلسلي ۾ بيجاپور ۽ گولڪنڊي جي رياستن ۾ ايندو هو، اُن جي ملاقات سيد حامد سان ٿي ويئي. سيد حامد صاحب پنهنجي مفلسي ۽ تڪليفن جو اُن تاجر سان بيان ڪيو. ان صاحب جڏهن انهيءَ سيد خاندان جي تڪليفن ۽ مصيبتن جو ذڪر ٻڌو، سو تمام غمگين ٿيو ۽ هڪ وڏي رقم بطور قرض سيد حامد کي پيش ڪيائين. انهيءَ سوداگر خواجه نورالدين ڪشميريءَ کي سيد حامد جي دوستيءَ جي طفيل انهن مبارڪ شين جي ديدار جو شرف به حاصل ٿيو. مگر انهن پاڪ ۽ مبارڪ شين جي ديدار کان پوءِ انهيءَ تاجر جي زندگي پلٽجي ويئي. ان دنيا جون سڀئي خواهشون ترڪ ڪري ڇڏيون ۽ حضور ص جن جو عشق ۽ محبت سندس دل ۾ گهر ڪري ويئي، ۽ حضور ص جن جو وار مبارڪ ڪنهن به قيمت تي حاصل ڪرڻ لاءِ تيار ٿي ويو.

آخر پنهنجي دل جي بيقراري ۽ وار مبارڪ جي حصول خاطر سيد حامد اڳيان پنهنجي دلي خواهش جو اظهار ڪيائين ۽ ڪنهن به قيمت تي وار مبارڪ وٺڻ جو خيال سيد حامد سان ظاهر ڪيائين. پر سيد حامد صاحب جن کيس صاف انڪار ڪري ڇڏيو ۽ فرمائڻ لڳا ته اي نورالدين، ڪجهه هوش ڪر، ڇا تون مون کي اسان جي هن آبدي ۽ مقدس خزاني کان محروم ڪرڻ چاهين ٿو؟ خواجه نورالدين، سيدحامد کي ڏاڍيون منتون ۽ آزيون ڪيون، مگر سيدحامد جن کيس بلڪل جواب ڏنو. خواجه نورالدين بلڪل مايوس ٿي ويو ۽ رات ڏينهن حضور ص جن جي محبت ۽ فراق ۾ روئڻ پئڻ ۽ آه بقا ڪرڻ ۾ گذارڻ لڳو. وار مبارڪ جي حاصل ڪرڻ کان نااميد ٿيڻ سبب سندس حالت بگڙندي ويئي.

خدا جي قدرت، جوهڪ رات سيدحامد جن خواب ۾ حضور ص جن کي ڏٺو ته حضور ص جن فرمائي رهيا آهن ته اي سيد حامد! خواجه نورالدين کي مايوس ۽ نااميد نه ڪر. هيءُ اسان جو وار مبارڪ سندن حوالي ڪري ڇڏ. سيد حامد انهيءَ خواب ڏسڻ شرط حضور ص جن جي ارشاد مطابق اها آبدي دولت تاجر جي حوالي ڪري ڇڏي. تاجر جا سڀئي غم ۽ فڪر لهي ويا، هو ايتري قدر ته خوش ٿيو جو زندگيءَ ۾ ڪڏهن به اهڙو خوش نه ٿيو هو. ڀلا ڇو نه خوش ٿئي، ساري دنيا جي بادشاهيءَ کان وڌيڪ قيمتي دولت کيس ملي ويئي، سو اهو آبدي خزانو کڻي پنهنجي وطن ڪشمير ڏانهن روانو ٿيو. وڏين خوشين ۽ ڌام ڌوم سان سفر ڪري رهيو هو. رستي ۾ جتان به سفر ڪيائين ٿي، ماڻهو وار مبارڪ جي ديدار ڪرڻ لاءِ اچي گڏ ٿيا ٿي؛ تاجر انهن کي زيارت ڪرائيندو، سفر ڪندو اچي لاهور پهتو. لاهور ۾ ماڻهن کي وار مبارڪ جي خبر اڳيئي پهچي ويئي هئي، ماڻهو تاجر جي انتظار ۾ هئا. تاجر جڏهن لاهور پهتو ته شهر ۽ ٻهراڙيءَ جا هزارين ماڻهو سندس رهائش گاه تي اچي گڏ ٿيا ۽ وار مبارڪ جو ديدار ڪري فيض حاصل ڪيائون.

انھن ڏينھن ۾ بادشاه اورنگزيب عالمگير لاهور ۾ موجود هو، تنھن کي اها خبر پيئي، تنھن يڪدم تاجر کي پاڻ وٽ گھرايو ۽ حڪم فرمايائينس ته وار مبارڪ حاضر ڪري. تاجر اهو مبارڪ وار آڻي بادشاه اورنگزيب اڳيان پيش ڪيو. بادشاه انهيءَ وار مبارڪ جي تصديق ۽ سچائي معلوم ڪرڻ لاءِ ان کي باھ ۾ وڌو ته باھ ڪوبه اثر نه ڪيو. وري بادشاه اُن کي اُس ۾ دوربينيءَ سان جاچي ڏٺو ته وار مبارڪ جو پاڇو نظر نه آيو. وري به بادشاه ان کي شربت مان ٻوڙي هڪ پليت ۾ رکيو، مگر مک سندس ويجهو اصل نه آئي. بادشاه کي خاطري ٿي ويئي ته اهو مبارڪ وار برابر حضور ص جن جو ئي آهي، تنھن پنھنجن وزيرن کي چيو ته تاجر مون کان جيتري به دولت گھري، مان کيس ڏيڻ لاءِ تيار آهيان جي هو مون کي اهو وار مبارڪ ڏئي. وزيرن اها حقيقت تاجر سان بيان ڪئي ۽ ڪروڙها اشرفيون اُچيائون، مگر ڪنھن به قيمت تي تاجر وار مبارڪ ڏيڻ لاءِ راضي نه ٿيو ۽ صاف انڪار ڪري ڇڏيائين. بادشاه کي ڪاوڙ لڳي، تنھن حڪم جاري ڪيو ته تاجر کان اهو وار مبارڪ کسي اجمير شريف ۾ خواجه معين الدين چشتي سنجري رح جي درگاه تي پهچايو وڃي ۽ اُتي ماڻھن جي زيارت لاءِ رکيو وڃي. بادشاه جو حڪم فوراً عمل ۾ آندو ويو. تاجر کان اهو وار مبارڪ زبردستي وٺي اجمير شريف پهچايو ويو. اها خبر ٻڌي ساري شهر ۽ بهراڙيءَ جي عام ماڻھن وٺي روج راڙو مچايو ۽ فرياد ڪرڻ لڳا ۽ احتجاج طور هڪ جلوس بنائي بادشاه وٽ حاضر ٿيڻ لاءِ روانا ٿيا ۽ رستي ۾ فرياد ڪندا آيا. اميرن ۽ وزيرن جڏھن اها حالت ڏٺي، تن شمر جي ڪن معزز ماڻھن کي پاڻ سان گڏي هڪ وفد تيار ڪيو ۽ بادشاه جي درٻار ۾ وڃي ساري حقيقت بيان ڪيائون. انهيءَ ڪشمڪش ۽ وار مبارڪ کي اجمير شريف وٺي ۹ ڏينھن گذري ويا. خواجه نورالدين ويچارو اهو صدمو سمهي نه سگھيو ۽ لاهور ۾ ئي وفات ڪري ويو. وفات کان اڳ پنھنجي هڪ دوست کي جنھن جو نالو (ميدانش) هو، وصيت ڪيائين ته ڪنھن به صورت سان بادشاه کان اگر وار مبارڪ حاصل ٿي سگھي

ته هٽ ڪري منهنجو جنازو ۽ وار مبارڪ منهنجي وطن ڪشمير ۾ پهچايو وڃي ۽ منهنجو لاش دفن ڪرڻ بعد وار مبارڪ جو اهو تبرڪ منهنجي مقبري وٽ رکائي ڇڏي.

وار مبارڪ اجمير شريف وٽي ۹ ڏينهن گذريا هئا ته هڪ رات حضور ص جن اورنگزيب بادشاهه کي خواب ۾ حڪم فرمايو ته اي اورنگزيب! تو خواجه جي دل جو شيشو پيچي چور ڪري ڇڏيو. هن جي دل اسان جي محبت ۽ عشق ۾ مست ۽ مخمور هئي، هو اهو صدمو نه سهي سگهيو ۽ وفات ڪري ويو. هاڻي بنا دير جي وار مبارڪ گهراڻي خواجه جي جنازي سان گڏ سندس وصيت مطابق ڪشمير ۾ پهچائي ۽ خواجه جي وصيت کي جلد پورو ڪر.

اورنگزيب بادشاهه صبح جو اُٿندي حڪم نامو جاري ڪيو ته وار مبارڪ جلد از جلد اجمير شريف مان واپس گهرايو وڃي ۽ ان کي اعليٰ درجي جي صندل جي پيٽيءَ ۾ محفوظ ڪرائي، خواجه جي ميت سان گڏ ڪشمير (سرينگر) موڪليو وڃي. جلد کان جلد ان فرمان تي عمل ڪيو ويو ۽ خواجه جو جنازو ۽ وار مبارڪ ڪشمير روانا ڪيا ويا. رستي ۾ اهو خواجه صاحب جو جنازو ۽ وار مبارڪ جتان به لنگهيو ٿي، هزارين ماڻهو رستي تي ديدار ڪرڻ خاطر اچي حاضر ٿيا ٿي. آخر وار مبارڪ ۽ خواجه صاحب جو جنازو سرينگر پهچايو ويو ۽ وار مبارڪ کي مسجد صادق ۾ رکايو ويو ۽ خواجه صاحب جو جنازو انهيءَ مسجد شريف جي باغ ۾ دفن ڪيو ويو.

انهيءَ وار جي چوريءَ جو واقعو مشهور آهي. اهو واقعو هندستان جي هندو ذهنييت ۽ ڪافرانہ عداوت جو ڪليو واضح ثبوت آهي. آخر انهن ڪافرن حڪمرانن جن اهو وار مبارڪ چوري ڪرايو هو، تن کي پنهنجو منهن ڪارو ڪري وار مبارڪ واپس ڪرڻو پيو. وار مبارڪ شناخت ۽ سڃاڻپ لاءِ ساڳي مسجد شريف (مسجد صادق خان) ۾ رکايو ويو. اها مسجد شريف سرينگر (مقبوضه ڪشمير) ۾ موجود آهي، جنهن کي هاڻي مسجد بل جي نالي سان سڏيندا آهن.

الله تعاليٰ شال سڀني مسلمانن کي حضور صه جن جي ماکيءَ کان مٿي محبت عطا فرمائي. آمين.

الصَّلَاةُ وَالسَّلَامُ عَلَيْكَ يَا حَبِيبَ اللَّهِ صَلَّى اللَّهُ عَلَيْهِ وَسَلَّمَ.

حضور صه جن جا ڀرون مبارڪ هڪٻئي کان ذرا جدا هوندا هئا، وچ ۾ اها روشن نس، جنهن جو ذڪر گذري چڪو آهي، صاف ظاهر روشن نظر ايندي هئي. مگر پري کان ڏسڻ سان ائين معلوم ٿيندو هو ته مٿي محمد صه جن جا ڀرون مبارڪ مليل آهن، مگر مليل نه هوندا هئا.

نڪ مبارڪ

سيد الانبياء صه جن جو نڪ مبارڪ ڊگهو سنئون سڌو ۽ روشن چمڪندڙ نظر ايندو هو. حضور صه جن جي نڪ مبارڪ جو درميانو (وچون) حصو اهڙو ته چمڪندڙ ۽ روشن نظر ايندو هو جو پري کان ڏسڻ وارو ائين سمجهندو هو ته سندن نڪ مبارڪ وچ مان مٽيرو آهي، مگر اها اوجائي انهيءَ نور جي باري ۾ عالمن سڳورن لکيو آهي ته سندن ڳچي مبارڪ درمياني پوري صراحيڊار ۽ عاج کان زياده سفيد نظر ايندي هئي.

حضرت حسان بن ثابت رضه حضور صه جن جي منهن مبارڪ جي تعريف هنن بيتن ۾ هن طرح ڪري ٿو:

مَتِي أَيْدٍ فِي اللَّيْلِ الْبَهِيمِ جَبِينَهُ،

بلج مثل مصباح الدُّجَى الْمُتَوَقِّدِ.

انهن بيتن جي معنيٰ آهي ته جڏهن اونڌاهيءَ رات ۾ منهنجا حبيب صه جن تشریف فرما ٿيندا هئا ته سندن پيشاني ۽ منهن مبارڪ بتيءَ وانگر چمڪندڙ ۽ روشن نظر ايندو هو. سندن سينو مبارڪ نهايت فراخ، کليل ۽ ڪشيادو هوندو هو. انهيءَ سڀني مبارڪ تي اهو سمڻو ڪندڙ مبارڪ ۽ مٿو مبارڪ اهڙا ته خوبصورت لڳندا هئا جو ڏسڻ وارا حيران ٿي ويندا هئا. سڀني مبارڪ جو وڌيڪ بيان اڳيان ايندو.

حضور ص جن جا ڏند مبارڪ

شاه عبداللطيف ڀٽائي رح فرمائي ٿو ته :

”ڏند ته منڙي محبوب جا، سي هيرا لعل جواهر هئا.“

حضور ص جن جا ڏند مبارڪ تمام حسين آبدار، موتين جهڙا جن جي وچ ۾ سنهيون سنهيون وڻيون هونديون هيون. اگر ڪنهن وقت مرڪڻ جي سبب ڪوبه ڏند مبارڪ نظر اچي ويندو هو ته ان مان نور جي هڪ لائٽ نڪرندي نظر ايندي هئي. هڪجهڙا سنها، سهڻا، صاف ۽ چمڪدار هوندا هئا.

اي دوست ڇا بيان ڪريان حسن يار جو،

مون کي انهيءَ آئيني ۾ الله نظر آيو.

فقير محمد اسماعيل ٺٽوي ”خاطي“

حضور ص جن جي جسم پاڪ ۽ سندن

پگهر مبارڪ جي خوشبوءِ جو بيان

رسول الله ص جن جي بدن مبارڪ جي ڪل مبارڪ نرم، نازڪ، ريشم کان به نفيس هوندي هئي. سندن ساري بدن مبارڪ مان هر وقت ۽ هر لمحي هڪ خوشبوءِ، جنهن جهڙو اڄ ڏينهن تائين ڪو عطر، مشڪ يا ڪستوري نظر نه آئي. وڏن وڏن دنيا جي بادشاهن کي لڳائڻ وارو عطر به سندن پگهر مبارڪ جي اڳيان ناڪاره ۽ هيڄ هو. سندن والده ماجده حضرت بيبي آمنه رضه فرمائي ٿي ته مون کي جڏهن منهنجو فرزند محمد ص مليو ته ان وقت مون ڏانهس نهاريو، ڇا ڏٺم ته منهنجو ٻچڙو ڇنڊ کان به تمام زياده سهڻو ۽ حسين آهي. سندن بدن مبارڪ مان پيدا ٿيڻ وقت ئي مشڪ، عنبر ۽ ڪستوريءَ کان به گهڻي تيز خوشبوءِ اچي رهي هئي (صحيح بخاري شريف)

حضرت انس بن مالڪ رضه فرمائي ٿو ته اسان مشڪ، عنبر ۽ عطر ۾ اهڙي خوشبوءِ نه ڏٺي، جهڙي حضور ص جن جي پاڪ ۽ ظاهر بدن مبارڪ مان ايندي هئي.

(زرقاني علي المواهب ۽ صحيح بخاري شريف)

حضرت ابو هريره رضه فرمائي ٿو ته هڪ دفعي هڪ شخص مدينه منوره جو رهاڪو انصارن مان حضور ص جن جي خدمت ۾ حاضر ٿيو ۽ عرض ڪيائين ته يا رسول الله ص، مون پنهنجي نياڻيءَ جو نڪاح ڪري ڏنو آهي، هاڻي سندس رخصتيءَ (ساهورن ۾ موڪلڻ) جو وقت اچي ويو آهي، سو سندس ڪپڙن ۾ لڳائڻ لاءِ عطر جي ضرورت آهي ۽ منهنجي گهر ۾ اهڙو ڪو عطر ۽ خوشبوءِ ڪونهي. تنهن لاءِ منهنجو عرض آهي ته اوهان وٽ جيڪڏهن عطر موجود هجي ته ان مان مون کي ٿورو عنايت فرمايو.

عربن ۾ اهو دستور آهي ته جڏهن نياڻيءَ کي پنهنجي گهر رخصت ڪندا آهن ته سندس ڪپڙن ۾ عطر ۽ خوشبوءِ لڳائيندا آهن. حضور ص جن کيس فرمايو ته هيئن ته اسان وٽ موجود نه آهي. ها، سپاڻي هڪ صاف شيشي ڪٿي اچج. ٻئي ڏينهن اهو شخص شيشي ڪٿي حاضر ٿيو. اهو گرميءَ جو وقت هو، محبوب خدا ص جن پنهنجي ٻانهن مبارڪ تان پگهر اُگهندا، ان شيشيءَ ۾ وجهندا آيا. جڏهن اها شيشي پرچي ويئي ته ان شخص کي شيشي ڏيئي فرمائون ته تنهنجي نياڻيءَ کي چئو ته هن شيشيءَ مان ڌرو ڌرو پنهنجي ڪپڙن کي لڳائيندي رهي. پوءِ هن شخص اها شيشي ڪٿي وڃي پنهنجي نياڻيءَ کي ڏني ۽ اُن چوڪريءَ اهو پگهر مبارڪ پنهنجن ڪپڙن ۾ لڳايو ته ايتري خوشبوءِ پکڙجي ويئي جو سڀ حيران ٿي ويا، اُن کان پوءِ اها نياڻي هميشه اهو پگهر مبارڪ پنهنجي ڪپڙن کي لڳائيندي هئي. اها چوڪري جنهن به گهٽيءَ مان لنگهندي هئي ته سندس ڪپڙن جي خوشبوءِ سان ساري گهٽيءَ ۾ مَهڪ پکڙجي ويندي هئي. ماڻهن انهيءَ چوڪريءَ جي گهر جو نالو ئي بيت الطيبين (خوشبوءِ وارن جو گهر) رکيو. مدينه منوره ۾ اهو گهر انهيءَ نالي سان مشهور ٿي ويو هو. (مواهب لدنيه، طبراني، ابن عساکر)

حضرت انس بن مالڪ رضه فرمائي ٿو ته هڪ ڏينهن ٻن پهرن جو حضور ص جن اسان جي گهر تشریف فرما ٿيا. ڪجهه دير

ڳالهيون ٻوليون ڪرڻ بعد آرام ڪرڻ جي خيال سان سمهي پيا، گرميءَ جو وقت هو سو آرام جي حالت ۾ کين پگهر مبارڪ ٿيڻ لڳو. منهنجي والده بيبي اُم سليم ڇاڪيو جو آهسته آهسته اهو پگهر مبارڪ اُگهي گڏ ڪرڻ لڳي ۽ هڪ شيشيءَ ۾ وجهندي رهي. جڏهن سرڪار دو عالم ص جن آرام مان سجاڳ ٿيا ته منهنجي والده ماجده کي فرمائون ته اي اُم سليم! هي ڇا ڪري رهي هئڻ؟ منهنجي والده عرض ڪيو ته يا رسول الله ص، اوهان جو پگهر مبارڪ گڏ ڪري رهي هيس. ڇاڪاڻ جو آءُ اوهان جي هن پگهر مبارڪ مان به ٽي ڦڙا جڏهن ٻئي تيل ۾ ملائيندي آهيان ته اهو سڀ تيل عطر کان به زياده خوشبودار ٿي ويندو آهي، جنهن جو مثال ڪوبه عطر يا خوشبوءِ نٿي ٿي سگهي. پوءِ اهو تيل مان هميشه پنهنجي وارن ۾ لڳائيندي آهيان. منهنجا ماءُ پيءُ اوهان تان قربان، انهيءَ لاءِ اوهان جو پگهر مبارڪ گڏ ڪري رهي هيس.

حضور ص جن جي پگهر مبارڪ جا چند قطرا هٿ ڪرڻ لاءِ مدينه پاڪ جا ماڻهو گهڻيون ڪوششون ڪندا هئا. انهيءَ پگهر مبارڪ جا چند ڦڙا جنهن به تيل ۾ مليل هئا ته مدينه منوره جا ماڻهو اهو تيل پنهنجن ٻارن جي نظر دور ڪرڻ ۽ ٻين بيمارين جي شفاياري لاءِ استعمال ڪندا هئا ته اها نظر بد يا بيماري ڇڏي ويندي هئي.

حضرت انس رض ۽ ٻيا اصحاب سڳورا فرمائن ٿا ته حضور ص جن مدينه طيبه جي جنهن به گلي مان گذرندا هئا ته انهيءَ گهٽيءَ يا رستي ۾ ايتري خوشبوءِ ٿي ويندي هئي، جو بعد ۾ جيڪو به شخص اتان لنگهندو هو، سو بي اختيار چوندو هو ته اڄ حضور ص جن هتان گذري ويا آهن. (مسلم ۽ مواهب لڌيه)

پر اڄ ڏينهن تائين مدينه پاڪ جون گهڻيون ۽ رستا ته ڇا، پر ساري شهر جي هر در ۽ ديوار مان انهيءَ خوشبوءِ جي مهڪ ايندي آهي. جنهن کي اُتي جا رهاڪو ۽ سندن ديدار لاءِ ويندڙ عاشق اڄ به محسوس ڪن ٿا ۽ روضي اطهر جي ديدار کان مشرف ٿين ٿا.

ابن بطال رح پنهنجي ڪتاب ”وفاء الوفا“ ۾ فرمائي ٿو ته جيڪو شخص مدينه طيبه ۾ رهائش اختيار ڪري ٿو ته انهيءَ ماڻهو کي اُتي جي مٽي، جاين، درن، ديوارين، پاڻي، باغن، نخلستان ۽ ميون مان به اها مبارڪ خوشبوءِ محسوس ٿئي ٿي.

اشبيلي رح فرمائي ٿو ته مدينه پاڪ جي زمين ۽ مٽيءَ مان هڪ اهڙي خوشبوءِ ايندي آهي، جنهن جو مقابلو ڪابه خوشبوءِ نٿي ڪري سگهي، اها هڪ عجيب نعمت آهي.

حضرت ياقوت رح فرمائن ٿا ته مدينه طيبه ۾ جڏهن برسات پوندي آهي ته اُتي جي هوا ۾ هڪ عجيب ناياب خوشبوءِ پيدا ٿيندي آهي ۽ اها معطر ۽ خوشبودار هوا هر طرف پکڙجي ويندي آهي. مدينه منوره کان سواءِ ٻئي ڪنهن به ملڪ يا شهر ۾ اهڙي خوشبوءِ ڪٿي به نه ايندي آهي.

حضرت ابو عبدالله عطار خوب فرمايو آهي ته :

بَطْيَبَ رَسُولُ اللَّهِ طَابَ نَسِيمُهَا،

فَمَا الْمَسْكُ مَا الْكَافُورُ مَا الصَّنْدَلُ الرُّطْبُ.

يعني: رسول الله ص جن جي خوشبوءِ مبارڪ سان مدينه منوره جون هوائون به خوشبودار ۽ معطر ٿي وين ٿيون آهن. انهيءَ خوشبوءِ جي اڳيان مشڪ، عنبر، ڪافور ۽ صندل به ڪجهه نه آهن.

امام ابن سبع رح فرمائن ٿا ته حضور ص جن جي بدن مبارڪ تي مک ڪڏهن به نه ويهندي هئي ۽ نه وري سندن لباس مبارڪ تي ڪڏهن مک ويندي. ڪڏهن به سندن ڪپڙن مبارڪن ۾ جون نه پيئي، جا سندن جسم پاڪ کي ايڏا پھچائي سگهي. جُونِ هميشه گندي بدبوءِ واري پگهر، غلاظت ۽ ميرانتي سبب پوندي آهي. حضور ص جن جي پگهر مبارڪ جو بيان ته توهان ٻڌي چڪا آهيو، مگر سندن ڪپڙو مبارڪ به سندن جسم پاڪ تي ڪڏهن به ميو نه ٿيندو هو.

مرحبا سيد مڪي مدني العربي،

دل و جان بادِ فدايت چه عجب خوش لقي.

اڪين مبارڪن جو ڪجهه بيان

حضور ص جن جي عمر مبارڪ پنجويهن سالن جي هئي. اُن زماني ۾ اُم المؤمنين حضرت بيبي خديجة الكبرى مڪه معظم ۾ هڪ وڏي ۽ مالدار بيبي هوندي هئي. پاڻ سڳوري پنهنجي طرفان ديانتدار ۽ ايماندار ماڻهن کي پري پري جي ملڪن ڏانهن وڌيون رقمون ڏيئي واپار لاءِ روانو ڪندي هئي، اُهي اتان تجارت ڪري نفعو ڪمائي ايندا هئا. بيبي اُنهن کي پنهنجو پنهنجو حصو ڏيندي هئي ۽ سندس حصي واري رقم پاڻ رکندي هئي.

حضور ص جن جي ديانت، صداقت، ايمانداري، نيڪ خلق ۽ ٻيون تمام نيڪ عادتون ثبوت جي ظهور کان اڳيئي مشهور هونديون هيون. مڪه معظم جا ڪافر به اُن زماني ۾ کين ”امين“ جي لقب سان سڏيندا هئا. بيبي خديجة الكبرى سندن اهي مبارڪ عادتون ڏٺيون ته کين اهو خيال پيدا ٿيو ته اگر ههڙو نيڪ ۽ ديانتدار ۽ ايمان وارو شخص منهنجيءَ رقم سان منهنجي بدران تجارت ڪري ته جيڪر منهنجو مال به ڌرو ضايع نه ٿئي ۽ نفعو به صحيح حاصل ٿيندو، سو حضور ص جن کي گهراڻي ساڻن اها حقيقت بيان ڪيائين، پاڻ سڳورن انهيءَ ڳالهه کي قبول فرمايو ۽ بيبي صاحبه جي هڪ غلام ميسره سان گڏ شام ملڪ ڏانهن تجارت لاءِ روانا ٿيا.

رستي ۾ بصرائيءَ جي هڪ ڳوٺ ۾ پڙاڙ (منزل) ڪيائون. اهو ڳوٺ شام جي ملڪ ۾ آهي. انهيءَ ڳوٺ ۾ نسطور نالي هڪ راهب جو عبادت خانو هو، حضور ص جن انهيءَ عبادت خاني جي ويجهو ئي هڪ چانو واري وڻ هيٺ منزل انداز هئا. راهب جي نگاه اوچتو حضور ص جن تي پئجي ويئي. نشانين ۽ وصفن مان سمجهي ويو ته هيءُ اهوئي نبي آخرالزمان ص جيڪو پيدا ٿيڻو هو، سو ئي ٿي سگهي ٿو. تنهن ميسره کي پاڻ وٽ سڏي پڇيو ته هيءُ جيڪو نوجوان توسان گڏ آهي، تنهن جي اکين ۾ توکي سرخي نظر اچي ٿي؟ ميسره جواب ڏنو

تہ ها، اها سرخي سندن اکين مبارڪن ۾ هميشه کان آهي ۽ ڪڏهن به اها لالائي جدا نٿي ٿئي. راهب جواب ڏنو ته مون کي هن نوجوان ۾ اهي ساڳيون نشانينون ۽ وصفون نظر اچي رهيون آهن، جيڪي اچڻ واري آخري رسول ص جي باري ۾ اسان جي ڪتابن ۾ بيان ٿيل آهن. حضور ص جن جون اکيون مبارڪ قدرتي طور ائين نظر اينديون هيون، جڻ ته پيدائشي سُرْمون اکين ۾ پاتل آهي. تڏهن به پاڻ ص جن سُرْمون پائيندا هئا ۽ پنهنجي اُمت کي به سُرْمي پائڻ جو تاڪيد فرمايو اٿن.

حضرت ابن عباس رضه فرمائي ٿو ته حضور ص جن وٽ هڪ سُرْميداني هوندي هئي، جنهن مان پاڻ سڳورا سُمهڻ وقت هر ڪنهن رات ٻنهي اکين ۾ ٿي - ٿي سرايون سُرْمي جون پائيندا هئا. سُرْمون هميشه رات جو سُمهڻ مهل پائيندا هئا. حضور ص جن تاڪيد فرمايو آهي ته سُرْمون پائيندا ڪريو، جو اهو اکين جي روشني ۽ پلڪن کي وڌائي ٿو. سندن نوراني اکيون مبارڪ الله تعاليٰ جي نور جو مظهر هيون. انهن نوراني اکين جنهن شخص تي پنهنجي لطف ۽ ڪرم جي نگاهه فرمائي، ان کي ٻئي جهان ملي ويا.

اللهم صل علي سيدنا محمد و آل محمد عدد ما في
علم الله صلوٰة دائمة بدوام ملك الله.

الله تعاليٰ، حضور ﷺ جن جي نگاهه ۽ نظر مبارڪ جي تعريف قرآن پاڪ ۾ هن طرح فرمائي آهي: ”ما زاغ البصر وما طغى (سورت نجم)“. حضور ﷺ جن جي نگاهه مبارڪ ۾ الله تعاليٰ اهو اثر ڏنو هو جو جن شين کي اسان جي نظر ۽ نگاهه نٿي ڏسي سگهي، جهڙوڪ: جن، ملائڪ، ديوتا، پريون، غيبي مخلوق ۽ ٻيون غيبي ۽ گجهيئون شيون حضور ﷺ جن پنهنجي اکين مبارڪن سان آسانيءَ سان ڏسي سگهندا هئا.

امام بيهقي رح پنهنجي ڪتاب ”خصائص ڪبري“ ۾ حضرت ابن عباس رضه کان روايت ٿو ڪري ته پاڻ ﷺ جن فرمايو ته

اسان جا پيارا نبي ﷺ جن ڪاري انڌيري رات ۾ به ائين ڏسي سگهندا هئا، جيئن اسين روشن ڏينهن ۾ ڏسي سگهندا آهيون.

حضرت امام احمد بن اسماعيل بخاري رح (صحيح بخاريءَ) ۾ فرمائين ٿا ته حضور ﷺ جن فرمايو ته توهان جو رڪوع ۽ سجدو ڪرڻ ته مون کان لڪل نه آهي. بيشڪ توهين پنهنجي پويان بيٺل هوندا آهيو، مگر مان توهان کي ائين ڏسي رهيو آهيان، جيئن پنهنجي اڳيان وارن کي ڏسي سگهجي ٿو.

حضرت امام مجاهد رح قرآن پاڪ ۾ فرمائين ٿا: ”الذي يراكم في القوم و تقبل في الساجدين“ يعني: حضور ﷺ جن پنهنجي پويان بيٺل صفت وارن کي اهڙيءَ طرح ڏسي سگهندا هئا، جيئن پنهنجي اڳيان سجدو ڪرڻ وارن کي ڏسي سگهجي ٿو. الله تعاليٰ سندن نظريه نگاه ۾ ايڏي قوت ۽ روشني عطا فرمائي هئي جو، جنن، ملائڪن ۽ شيطانن جهڙي غيبي مخلوق به کائن پوڻيد ۽ لڪل نه هوندي هئي. حضور ﷺ جن انهن کي ائين ڏسندا هئا، جيئن پاڻ انسانن کي ڏسون ٿا. مدينه منوره ۾ جڏهن مسجد نبويءَ جو بنياد وڌو ويو ۽ تعمير شروع ٿي، ان زماني ۾ رسول الله ﷺ جن مدينه پاڪ مان مڪه معظمه ۽ ڪعبه الله شريف کي چوڌاري ڏسندا پيا هئا. ساري مشرق ۽ مغرب جي زمين حضور ﷺ جن جي نگاه مبارڪ کان لڪل ۽ پوڻيد نه هئي. درحقيقت سندن نگاه ۽ نظر مبارڪ اڄ به هر هڪ اُمتيءَ تي هر جاءِ تي پهچي رهي آهي ۽ قيامت تائين اها ڪرم جي نگاهه جاري رهندي.

اسان جو پيارو نبي ص نبين جو سرتاج حيات النبي ص آهي يعني زنده ۽ حيات آهي. حضور ص جن فرمايو آهي ته حضرت جعفر بن ابي طالب رضه جن کي شهادت بعد جنت ۾ مون پنهنجين اکين مبارڪن سان ڏٺو ته ٻين جنت جي ملائڪن سان گڏ پرواز ٿي ڪيائون، يعني اڏامي رهيا هئا.

مشهور معروف روايت آهي ته احزاب واريءَ جنگ جي وقت حضور ص جن پنهنجي اصحابن سڳورن سان گڏجي مدينه شهر جي

بچاء لاءِ خندق (کاھي) کوٽي رهيا هئا. اهو وقت حضور ص جن ۽ اصحابن سڳورن لاءِ تمام سخت مشڪل جو وقت هو. هڪ طرف اناج ۽ ٻي ڪا کاڌي جي شيءِ نه ملڻ ڪري اصحابن سڳورن ۽ خود حضور ص جن کي ڪيئي وقت فاقِي ۾ گذري ويندا هئا. مسلمان بک ۽ ڪمزوريءَ جي سبب نماز جي صفن ۾ بيٺل حالت ۾ ڪري پوندا هئا. گهرن ۾ ڪجور جو هڪ داڻو جنهن وٽ نڪري ايندو هو سو وڏو خوش قسمت ۽ شاهوڪار هو. اهو هڪ داڻو به پاڻ نه کائيندو هو، پر هر هڪ اصحاب سڳورو ان کي چوسِي پوءِ ٻئي جي حوالي ڪندو هو. هڪ ڏينهن اصحابن سڳورن حضور ص جن کي عرض ڪيو ته يار رسول الله ص! اسان کي ڪيئي ڏينهن گذري ويا آهن جو کاڌو نه مليو آهي، هيڏانهن نظر مبارڪ ڪري ڏسو ته هيءُ اسان پنهنجن پيٽن تي پتر ٻڌي رکيا آهن ۽ خندق کوٽي رهيا آهيون. حضور ص جن پنهنجو جبو مبارڪ کڻي پيٽ مبارڪ اصحابن سڳورن کي ڏيکاريو ۽ فرمايائون ته ڏسو اوهان جي پيٽن تي ته هڪ هڪ پتر ٻڌل آهي پر مون (محمد ص) جي پيٽ تي هي به پتر ٻڌل آهن. الله تعاليٰ پنهنجو حافظ ۽ ناصر آهي، انشاء الله فتح پاڻ کي نصيب ٿيندي.

حضور ص جن ۽ اصحاب سڳورا ڪم ۾ رڌل هئا ته هڪ جاءِ تي هڪ وڏو ۽ سخت پتر آڏو اچي ويو جو اصحاب سڳورن مان ڏاڍا ڏاڍا جوان به توڙي نه سگهيا. نبيءَ ڪريم ص جن هڪ اوزار کڻي انهيءَ پتر تي آيا. مٿين بيان ٿيل حالت ۾ به انهيءَ پتر کي ٽن ڏڪن ۾ ٽڪرا ٽڪرا ڪري ڪڍي ڇڏيائون. حضور ص جن فرمايو ته مون جنهن وقت پهريون ڏڪ انهيءَ پتر تي هڻي وقفو ڪيو ته اُن وقت شام جي ملڪ جا ڳاڙها محلات مون کي صاف نظر اچي رهيا هئا. ٻئي ڏڪ هڻڻ بعد مون نظر ڪئي ته مون کي ڪسري بادشاه جو سڄو محلات نظر اچي رهيو هو. ٽئين ڏڪ بعد پتر به ٽڪرا ٽڪرا ٿي ويو ۽ مون نگاه ڪئي ته مون کي صنعا شهر جا دروازا نظر اچي رهيا هئا. (مشڪواة شريف بحواله صحيحين) صنعائين جي ملڪ ۾ آهي.

تاجدار مدينه ص جن مدينه منوره ۾ تشریف فرما هئا ته جنگ مُوت، جنهن ۾ حضرت زید بن حارث رضه، حضرت جعفر طباربن ابي طالب رضه ۽ حضرت عبدالله بن رواح رضه جهڙا جليل القدر اصحاب رضه كفارن سان انهيءَ جنگ ۾ مصروف ۽ پيڪار هئا. انهيءَ جنگ جي سموري حالت حضور ص جن پنهنجن اصحابن سڳورن کي مدينه طيبه ۾ ٻڌائي رهيا هئا ۽ انهن اصحابن سڳورن جي شهادت جو احوال اکين سان ڏسي ۽ بيان فرمائي رهيا هئا.

سرڪار مدني ص جن جي نظر ۽ نگاهه جو شان بيان ڪرڻ کان ٻاهر آهي. جهڙيءَ طرح الله تعاليٰ کين (الولاڪ لما خلقت الافلاڪ) جي خطاب سان نوازيو ۽ ساري ڪائنات جي پيدا ڪرڻ جو سبب بنايو آهي، تهڙيءَ طرح سندن نگاهه ۽ نظر کي به ايڏي وسعت عطا فرمائي آهي جو سندن نظرمبارڪ پوري ڪائنات تي حاوي آهي.

جليل القدر نبي حضرت موسيٰ ڪليم الله بارگاهه الاهيءَ ۾ عرض ڪيو ته مولئيٰ منمنجا، مون کي پنهنجو ديدار ڪرائي. جواب مليو ته اي ڪليم! تنهنجي نظر ۽ نگاهه کي اها تاب ۽ طاقت نه آهي، جو اسان جي ديدار جو شرف حاصل ڪري سگهين. آخرڪار نبيءَ جي دعا ۽ بار بار جي دعا اثر ڪيو، جا منظور ٿي. ربّ جل جلاله ڪيئي هزار ڀرين مان سٽيءَ جي پاڪي جيئريءَ جاءِ مان پنهنجونور، سو به حضرت موسيٰ عليه السلام جي سامهون واري جبل تي نازل فرمايو. بس پوءِ ڇا هو، جبل ته سڙي خاڪ ٿي ويو، مگر حضرت موسيٰ عليه السلام جن، جو غش ڪائي ڪريا ته کين چاليهه ڏينهن تائين هوش به ڪونه هو. مگر اسان جو سھڻو سردار، مٺڙو اکين جو ٺار، محمد ص معراج واريءَ رات مبارڪ ۾ انهيءَ ربّ پاڪ جي حضور ۾ ايترو نزديڪ ۽ قريب هئا، جو اُهو ربّ پاڪ مالڪ الملڪ پاڻ فرمائي ٿو: ”قَابَ قَوْسَيْنِ أَوْ أَدْنَىٰ“ يعني: ايترا ويجهما ۽ نزديڪ جيئن ڪمان جا ٻئي سِر هڪٻئي جي مقابل ۽ قريب هوندا آهن. ڀلا اهڙي ڪا طاقت ڪنهن نبيءَ يا وليءَ يا ملائڪ جي اکين ۾ پيدا ٿي سگهي ٿي، جو

رَبِّ پاڪ جي نور جي عين سامهون ويهي نه صرف کيس ڏسي، مگر ساڻن چڱيءَ طرح ملاقات، ڳالهيون ٻولهيون راز و نياز جون رمزون ڳجهه جو ڳالهيون بيان ڪري سگهي. سواءِ حضور ص جن جي نه ڪو ٿيو نه ڪو ٿيندو.

اللَّهُمَّ صَلِّ عَلَي سَيِّدِنَا مُحَمَّدٍ وَعَلَى آلِهِ وَاصْحَابِهِ وَبَارِكْ وَسَلِّمْ.
يا صاحب الكمال و يا سيد البشر من وجهك المنير لقد نور القمر،
لا يمكن الثناء كما كان حقه بعد از خدا بزرگ توهي قصه مختصر.

يعني: ڪل ڪائنات، جيڪا به خالق اڪبر خلقي آهي، تنهن ۾ الله تعاليٰ کان بعد جيڪڏهن ڪا وڏي پروڙي ۽ ڪامل بزرگ هستي آهي ته اها فقط سيدالڪونين، تاجدار مدينه، پياري حبيب ڪريم رحمة للعالمين محمد ص جن جي هستي آهي بس.

الله جي ذات وحده لا شريك بعد،
توڪان وڌيڪ ناهي ڪو ڪل ڪائنات ۾.

فقير محمد اسماعيل نٿوي ”خاطي“

حضور ص جن فرمايو ته معراج واري مبارڪ رات ۾ اسان جي ملاقات جڏهن الله جل جلاله سان روبرو ٿي ۽ ظاهري ۽ باطني علمن سان اسان کي نوازيو ويو، ڪي ظاهر ۽ ڪي ڳجهيون ڳالهيون اسان ۾ ٿيون ۽ الله تعاليٰ پنهنجي رحمت، نور ۽ قدرت جو هٿ ڊگهو ڪري اسان جي سڀني مبارڪ تي رکيو. اُن هٿ جي فرحت ۽ تڙاڻ ۽ خوشي اسين اڄ به محسوس ڪريون ٿا. (سبحان الله ويحمد).

حضور اڪرم ص جن جي نوراني نگاهه ۽ نظر مبارڪ جي قوت جو ڪجهه بيان لکي آيو آهيان. حضور ص جن نهايت باحياءِ ۽ شرميلا هوندا هئا. سندن حياءِ ۽ غيرت جو بيان ڪرڻ کان ٻاهر آهي، مگر انهن سندن باحياءِ ۽ شرميلي سھڻين مبارڪ اڪڙين مان جنهن به انسان تي ڪرم جي نگاه ٿي ويئي ته بس اُن جا ٻئي جمان سنواري ڇڏيائين ۽ جنهن شخص تي سندن قهر و غضب جي نظر پيئي ته اُن جو

بيڙو ئي غرق ٿي ويو ۽ سندس ٻئي جهان برباد ٿي ويا. حضور ص جن ڪنهن به شخص تي غصي ۽ ڪاوڙ جي نگاه نه ڪندا هئا، مگر جن جي مقدر ۾ ازل کان ئي سياهي لکيل هئي. پاڻ ڪڏهن به ڪنهن کي پٽ پاراتو نه ڪندا هئا، مگر سندن بدران الله تعاليٰ انهن دشمنن کان پورو پورو بدلو وٺندو هو.

بيمهقي رض، حضرت ابو هريره رضه کان روايت ٿو ڪري ته مجموعي طور تي حضور ص جن جو منهن مبارڪ ڪشادو، کليل، اکيون مبارڪ وڏيون ڪاريون ڳاڙهائيءَ مائل، پرون ڪمان وانگر، ڳل مبارڪ هموار گولائيءَ مائل، لب مبارڪ (چپ) سنها نرم نازڪ هڪجهڙا هموار، سرخ جن مان نور نڪرندو نظر ايندو هو. ڏند مبارڪ سنها، سڻا آيدار، موتين وانگر چمڪندڙ هوندا هئا، جن جي وچ ۾ سنهيون سنهيون وڻيون هونديون هيون. جنهن وقت رسول اڪرم ص جن گفتگو ڪندا هئا ته ان مهل انهن وڻين مان نور نڪرندو نظر ايندو هو، جنهن کي سامهون وارو شخص صاف صاف ڏسندو ۽ محسوس ڪندو هو. پاڻ ص جن اونداهي رات ۾ اڳر ڪنهن اونداهي گهر ۾ بيهي ڳالهائيندا هئا ته سندن ڏندن مبارڪن جي نور جي روشنيءَ سان اهو گهر روشن ٿي ويندو هو.

حضور ص جن کي اوباسي اصل ڪونه ايندي هئي. اڳر ڪنهن شخص کي نماز ۾ اوباسيون تنگ ڪنديون هجن ته هو ان وقت اهو خيال ڪري ته اسان جي نبي ص جن کي ڪڏهن اوباسي نه ايندي هئي ته انشاء الله تعاليٰ ان شخص کي نماز ۾ وري ڪڏهن اوباسي نه ايندي.

اخلاق حسنہ جو هڪ بينظير مثال

هيءُ مشهور واقعو جنگ اُحد جو واقعو آهي. انهيءَ جنگ ۾ حضور ص جن جا سامهون وارا به ڏند مبارڪ شهيد ٿيا هئا ۽ انهيءَ جنگ ۾ وڙهندي حضور ص جن جو چاچو حضرت حمزو رضه شهيد

ٿيو هو. اها جنگ اُحد جبل جي دامن ۾ مک معظم مان لشڪر وٺي آيل ڪافرن سان لڙي ويئي هئي. مک شريف جا قريش ڪافر پنهنجون عورتون به ان جنگ ۾ پاڻ سان گڏ وٺي آيا هئا.

[اسلام جي ابتدائي جنگين ۽ معرڪن جو احوال، جيڪي رسول اڪرم ص جن جي زماني ۾ ڪافرن سان لڙيون ويون، تن سڀني جو مڪمل احوال انشاء الله تعاليٰ هن ڪتاب کان پوءِ جيڪو ڪتاب ”حيات رسول ص“ لکڻ جو ارادو اٿم. اگر الله تعاليٰ جي مدد ۽ نبي ڪريم ص جن جي رحمت شامل رهي ۽ حياتيءَ وفا ڪئي ته ان ۾ ناظرين ڪرام جي اڳيان پيش ڪندس].

انهن عورتن ۾ ابو سفيان جي زال هنده به آئي هئي. انهيءَ جنگ ۾ جڏهن وحشيءَ لڪي حملو ڪري پنهنجي نيزي سان حضرت حمزه رضه جن کي شهيد ڪري وڌو ته هنده يڪدم ڊوڙي سندن جنازي تي آئي، ٻيون ڪافر زالون به اچي گڏ ٿيون. هنده ڇا ڪيو جو حضرت حمزه شهيد رضه جو سينو چيري سندن دل ۽ جيرو مبارڪ ڪڍي ڇٻاڙڻ لڳي. اهو سارو منظر حضور ص جن انهيءَ جنگ ۾ ڏسي رهيا هئا. مگر الله الله! جڏهن مک معظم فتح ٿيو ۽ عام معافي جو اعلان ڪيو ويو ته تڏهن هنده به اچي مسلمان ٿي ويئي. حضور ص جن کيس فرمايو ته اي هنده! تنهنجي ڪلمون پڙهي مسلمان ٿيڻ سبب مون ته توکي سڀ ڪجهه معاف ڪري ڇڏيو، مگر اي هنده! تون جڏهن به منهنجي مجلس ۾ اچڻ ۽ ويهڻ چاهين ته هڪ طرف ٿي ويهندي ڪر، جوتنهنجي سامهون ويهڻ سبب مون کي اُحد وارو واقعو ياد اچي وڃي ٿو ۽ اهو سارو منظر منهنجي اکين سامهون ڦرڻ ٿو لڳي، تنهن ڪري تون منهنجي نظرن ۽ نگاه کان پاسيري ٿي ويهندي ڪر. اهو ان ڪري ڪندا هئا ته متان اسان جي ڪا جلال ۽ غيظ و غضب واري نگاه هن تي نه ٿي وڃي.

اهڙيءَ طرح حضرت حمزه رضه جي قاتل وحشيءَ جڏهن اسلام قبول ڪيو، تڏهن سيد عالم ص جن کيس فرمايو ته اي وحشي! تون ۽

هنده جڏهن به اسان جي خدمت ۾ حاضر ٿيو ته اسان جي نگاهن کان پاسيرا ٿي ويهندا ڪريو، ڇو جو اوهان کي ڏسي اسان کي جنگ اُحد وارو واقعو ياد اچيو وڃي.

حضور ص جن جي دشمنن لاءِ دعا

مڪي شريف جي ڪافرن جڏهن حضور ص جن کي بيحد تڪليفون پمچايون ۽ سندن جان جي لاڳو پوڻ لڳا ۽ اسلام جي دعوت کي ٺڪرائي ڇڏيائون، تڏهن رسول الله ص جن اسلام جي دعوت ۽ رب جو پيغام پمچائڻ لاءِ طائف جو قصد فرمايو. طائف جي ڪافرن جڏهن اسلام جي دعوت ٻڌي ۽ پنهنجن بتن جي باري ۾ اعلان ٻڌو ته يڪدم دشمن بنجي ويا. شهر جي ننڍن وڏن مٿن ايترا پٿر وسايا، جو سندن جسم پاڪ جو رت مبارڪ وهي جُتيءَ ۾ اچي گڏ ٿيو. انهيءَ سفر ۾ حضرت زيد بن حارث رضه، جو اڃان ننڍيءَ عمر جو ڇوڪرو هو، سو به ساڻن گڏ هو. انهن تڪليفن کان بعد طائف وارا باز نه آيا انتهائي دشمنيءَ جي سبب پنهنجا پاليل ڪتا، حضور ص جن ڏانهن ڪولي ڇڏيائون، جيئن هن اجنبي ۽ نئين آيل کي کائي ڇڏين. مگر نبين ۽ ولسن جو گوشت الله تعاليٰ هر جانور تي حرام ڪيو آهي. سو ڪتا جڏهن اوڏا آيا ته سندن قدمن مبارڪن تي پنهنجو مٿو رکي ماڻ ڪري جهنگل ڏانهن منهن ڪري هليا ويا. چون ٿا ته ڪوبه ڪتو ان ڏينهن کان بعد پنهنجي مالڪ وٽ واپس نه آيو خبر نه آهي ته ڪيڏانهن هليا ويا.

سيد الڪونين ص جن زخمن سان چور چور ٿي هڪ باغ جي قريب چانوڻ ۾ اچي ويٺا، حضرت زيد بن حارث رضه به ساڻن گڏ هو. ايتري ۾ حضرت جبرائيل عليه السلام تشریف فرمائيو ۽ اچي عرض ڪيائين ته يا رسول الله ص! الله تعاليٰ مون کي سلام ڏيئي اوهان ڏي موڪليو آهي ۽ فرمايو اٿس ته اوهان منهنجي دين ۽ پيغام کي طائف

وارن تائين پهچائڻ جي جيڪا ڪوشش ۽ محنت ڪئي سا به مون ڏني ۽ اُنهن نالائق منهنجي حبيب ص سان جيڪو ورتاءُ ڪيو سو به ڏنم. اي جبرائيل عليه السلام! جبلن تي جيڪو ملائڪ مقرر آهي تنهن کي پاڻ سان وٺي منهنجي حبيب ص جن جي خدمت ۾ حاضر ٿي. اگر توهان کي اُهي حڪم ڏين ته اهي طائف جا جبل، طائف شهر جي مٿان لپٽائي سڄي شهر کي نابود ڪري ڇڏيو ته بلڪل دير نه ڪجو يا پيو ڪوبه حڪم توهان پنهنجي کي ڏين بنا دير اُن تي عمل ڪريو. سو يار رسول الله ص! اسين پئي حاضر ٿيا آهيون، جيڪو حڪم فرمايو ائين ڪريون. هاڻي ٻڌو ته رحمة اللعالمين ص جن ڇا ٿا فرمائين.

اي (اخي) منهنجا پيءُ جبرائيل عليه السلام! مان قومن لاءِ قهر يا عذاب بنجي ڪونه آيو آهيان، تنباهيءَ يا برباديءَ جو حڪم مان رحمت اللعالمين پلا ڪيئن ڏيئي سگهان ٿو. آءٌ ته ساري جهان لاءِ رحمت ٿي آيو آهيان. منهنجي رب جي بارگاه ۾ اها دعا آهي ته الاهي تون هنن کي هدايت ڏي ته هي جهم جي باه کان بچي وڃن. پلا جي هنن کي هدايت نصيب ۾ نه آهي ته منهنجن جي اولاد کي خدا جل جلاله هدايت نصيب ڪري ته بتن جي پوڄا ۽ جهم جي عذاب کان بچي وڃن.

بلغ العليٰ بڪماله كشف الذّٰجي بنجماله،
حسنت جميع خصاله صلوا عليه وآله.

حضور ص جن جي زبان مبارڪ جو بيان

حضور ص جن جي زبان مبارڪ جي اها تعريف ۽ صفت آهي جو الله تعاليٰ جو موڪليل پورو قرآن پاڪ سندن زبان مبارڪ تي نازل ٿيو ۽ سندن ئي زبان مبارڪ مان اسان کي اها عظيم نعمت حاصل ٿي.

قرآن پاڪ جو اهو هڪ عظيم معجزو آهي، جو سندس آيتن جي مقابلي ۾ هڪ بلڪل ننڍڙي آيت به اڄ ڏينهن تائين ڪو شخص گهڙي ۽ بنائي نه سگهيو. قرآن پاڪ کي الله تعاليٰ نور فرمايو ۽ اها پاڪ زبان، جنهن مان اسان قرآن پاڪ ٻڌو، اها زبان ڇا آهي هڪ نور جو تڪرو آهي، انهيءَ زبان مبارڪ مان نڪتل هڪ هڪ لفظ دليين ۾ پيوست ٿي ويندو هو. سندن آواز نرم چٽو فصيح؛ کين بلاغت ۾ انتها درجي جو ڪمال حاصل هوندو هو. حضور ص جن جڏهن ڪجهه فرمائيندا هئا ته زبان مبارڪ مان چٽ ته نور جا موتي هڪ هڪ ٿي ڪري رهيا آهن. سندن تقرير يا ڳالهائڻ جي وقت جيڪا هوا انهيءَ جاءِ ۾ هوندي هئي سا ساري معطر ۽ خوشبوءِ سان ڀرجي ويندي هئي. انهيءَ هوا جي مهڪ ۽ خوشبوءِ سڀني جي دليين کي موهي ڇڏيندي هئي.

أُمُ الْمُؤْمِنِينَ حضرت بيبي عائشه صديقه رضه فرمائي ٿي ته: رسول الله ص جن جڏهن ڪو ڪلام فرمائيندا هئا ته سندن ڳالهائڻ اسان جي ڳالهائڻ جهڙو نه هوندو هو، بلڪ سندن هر لفظ شسته ۽ صاف جنهن کي هرڪو ٻار ننڍو ۽ وڏو خوب چڱيءَ طرح سمجهي سگهندو هو ۽ ياد ڪرڻ چاهيندو هو ته ياد به ڪري سگهندو هو.

حضرت بيبي أُمُ مُعْبِدِ رضه فرمائي ٿي ته حضور ص جن جو ڳالهائڻ تمام نرم، نفيس، منو، حق ۽ باطل ۾ فرق ڪرڻ وارو، نه حد کان وڌيڪ ۽ نه گهٽ چٽ ته موتين جي هڪ لڙي آهي، جنهن مان ڪي آبدار موتي هڪ هڪ ٿي ڪري رهيا آهن. سبحان الله! ان سان گڏ خوشبودار مهڪ هڪ عجيب بهار پيدا ڪري ڇڏيندي هئي.

اوهان سواءِ بهارن ۾ ڪوبه لطف نه هو،

توهان جي آئي خزان ۾ عجب بهار آئي.

"خاطي" نٿوي

حضور ص جن جي سر مبارڪ مٿان ڪڪر ڇانو ڪندا هئا

حضور ص جن اڃان کير پياڪ ٻار جي حالت ۾ هئا ته سندن معجزن جو ڪليو اظهار ٿيڻ شروع ٿي ويو هو، بلڪ ان کان به گهڻو اڳي.

مشهور واقعو آهي ته حضور ص جن اڃان بيبي حليمه سعيديه رضه جن وٽ پرورش پائيندا هئا، اُن وقت بيبي صاحبه سندن تمام گهڻو خيال رکندي هئي، پنهنجين اکين کان اصل پري ٿيڻ نه ڏيندي هئي. مگر هڪ ڏينهن اهڙو اتفاق ٿيو جو پاڻ ڪنهن ڪم ۾ مصروف هئي، ٻن پهرن جو وقت هو، ان وقت حضور ص جن پنهنجي رضائي پيڻ شيماء سان گڏ بڪريون چارڻ واري جبل ڏانهن نڪري ويا، ان وقت سندن عمر مبارڪ پنجن، ڇهن سالن جي هئي. ڪجهه دير بعد بيبي صاحبه جن، جو ساريو ته ٻئي ڀاءُ پيڻ ڪونه آهن. سا اُن گرمي ۾ سندن تلاش لاءِ جهنگ ڏي رواني ٿي ويئي، آخر ان جبل وٽ کين ڳولي وڃي لڏائين ۽ پنهنجي نياڻيءَ شيماء کي چوڻ لڳي ته توهي ڇا ڪيو، هن همڙيءَ گرميءَ ۾ تون پنهنجي ڀاءُ کي وٺي جهنگل ڏي نڪري آئي آهين، هن تنهنجي ننڍڙي ڀاءُ (محمد ص) جن کي ڪيڏي نه تڪليف پهتي هوندي. شيماء جواب ڏنو ته نه امان، اسان ٻنهي ڀاءُ پيڻ کي ڪابه تڪليف نه ٿي. ڇو جو منهنجي ڀاءُ محمد ص مٿان هڪ ڪارو ڪڪر ڇانو ڪري هلندو رهيو. اُن ڇانو ۾ اسين ٻئي ڀاءُ پيڻ هليا آياسين. جتي پاڻ ص بيٺا ٿي ته اتي ڪڪر به بيٺي رهيو ٿي، وري جڏهن پاڻ ص جن هليا ٿي ته ڪڪر به مٿان هلندو رهيو ٿي، جو اسين اچي هتي پهتا آهيون. بيبي حليمه رضه وري به پنهنجي نياڻيءَ کان پڇيو ته ڇا اها ڳالهه سچي آهي؟ شيماء جواب ڏنو ته امان خدا جو قسم ته اها ڳالهه بلڪل سچ آهي.

(ڪتاب خصائص ڪبري، سيوطي، روايت ابن سعد رضه ۽ ابونعيم رضه)

اهڙيءَ طرح جڏهن پياري نبي ص جن جي عمر ٻارهن سالن جي هئي ته پنهنجي چاچي حضرت ابوطالب سان گڏ ۽ ٻين قريشن سان گڏجي ملڪ شام جو سفر ڪري رهيا هئا، وات ۾ بحيره راهب جي عبادت خاني وٽ اوتارو ڪيائون. راهب يڪدم حضور ص جن کي سڃاڻي ورتو ۽ کين پاڻ وٽ گهرايو. جڏهن پاڻ سڳورا ان راهب ڏانهن وڃڻ لڳا ته مٿانئن هڪ ڪڪر ڇانو ڪري هلي رهيو هو، جنهن کي اُن راهب ۽ ٻين سڀني ماڻهن ڏٺو. (ترمذي)

جي آءُ مسڪين عاجز آهيان پينو گدا،
مون کي پرواه ناهي، تون آهين منهنجو سردار سين.
”ديوان گل سنڌي“



باب اٺون

حضور ص جن جي منهن مبارڪ جي لعاب (پڪ مبارڪ) ۽ ان جي برڪتن جي باري ۾

حضور اڪرم ﷺ جن جي منهن مبارڪ ۾ جيڪو پاڻي رهندو هو. اهو پاڻي بيمارن ۽ مريضن لاءِ بلڪل آبِ شفا هوندو هو. جنهن جا مثال هزارين ملن ٿا.

قلعي خيبر جي فتح واري ڏينهن حضرت علي ڪرم الله وجهه جن جون اکيون مبارڪ اتي آيون هيون ۽ منجهن تمام گهڻي تڪليف ۽ درد هو. حضور ﷺ جن حضرت علي ڪرم الله وجهه جن کي پاڻ وٽ گهڙائي پنهنجي منهن مبارڪ مان ٿورو لعاب لڪي، سندن اکين مبارڪ تي لڳايائون. بس بروقت اکيون اکين جهڙيون ٿي ويون ۽ تمام درد تڪليف سڀ دور ٿي ويو.

هجرت وارو واقعو عام مشهور آهي ته حضور ﷺ جن جڏهن غارِ ثور ۾ تشریف آور ٿيڻ لڳا ٿي، تنهن وقت حضرت ابابڪر صديق رضه ان غار کي پهرين ته پنهنجي چادر مبارڪ سان ٻمائي بلڪل صاف ڪيو ۽ پوءِ جيڪي به سوراخ ان غار ۾ هئا، تن کي اها چادر مبارڪ ڦاڙي بند ڪرڻ لڳا؛ ٻيا سڀ ٿنگ ۽ سوراخ بند ڪري ڇڏيائون، مگر هڪ سوراخ رهجي ويو ۽ چادر وارو ڪپڙو کڻي پيو. پاڻ سڳوري ڇا ڪيو جو ان سوراخ تي پنهنجي پير جي ڳڙي رکي بند ڪيائون. پوءِ حضور ﷺ جن کي پنهنجي هنج مبارڪ ۾ آرام سان سمهاري پاڻ سڳورا ويٺا رهيا، اهو رات جو وقت هو، ان سوراخ ۾، جنهن تي پاڻ ڳڙي رکي هئائون، ان ۾ هڪ نانگ هو، جو ٻاهر نڪرڻ جي ڪوشش ۾ بار بار کين ڏنگڻ لڳو. پاڻ سڳورا برداشت ڪندا رهيا. آخر نانگ جو زهر اثر ڪرڻ لڳو. سندس بدن مبارڪ زرد ٿي ويو. سارو بدن ڏڪڻ

لڳو. اکين مان گرم گرم لڙڪ وهڻ لڳا- مگر محبوب جي آرام ۾ خلل پوڻ جي خوف کان اُف نه ڪيائون. سندن اکين مان چند قطرا رسول الله ﷺ جن جي چمري انور مبارڪ تي ڪريا. پاڻ ڪريمن ﷺ جن اڪيون کوليون، جان نظر ڪن ته حضرت ابابڪر صديق رضه جن جي حالت نازڪ ڏٺائون. فرمايائون اي ابابڪر رضه! هيءَ ڇا ٿي ويو آهي؟ حضرت ابابڪر صديق رضه جواب ۾ عرض ڪيو ته يارسول الله ﷺ منهنجي هن پير هيٺان ڪو موذي ڪپڙو آهي، جوڏنگي رهيو آهي. مگر مون کي ان جي ڪا پرواهه نه آهي. افسوس ۽ ارمان اهو اٿم ته اوهان جو آرام خراب ڪري وڌم. حضور ﷺ جن حڪم ڪيو ته پير مٿي ڪن. پير مٿي ڪيائون. رسول الله ﷺ جن پنهنجي پڪ مبارڪ ڪڍي اُن زخم تي لڳائي. زخم ۽ سور يڪدم لهي ويو ۽ شفا ٿي ويئي.

ڪي راوي روايت ٿا ڪن ته اهو نانگ پوءِ ٻاهر نڪري آيو. اهو ڪارو نانگ هو، جنهن حضور ﷺ جن جي قدمن مبارڪن تي پنهنجو سر رکي عرض ڪيو ته يارسول الله ﷺ! حضرت عيسيٰ عليه السلام جو هڪ واعظ ڪنهن مجلس ۾ مون ٻڌو هو، جنهن ۾ اوهان جون وصفون ۽ نشانيون بيان ڪيائين ۽ اهو به چيو هئائون ته اهو پيغمبر آخرالزمان جڏهن هجرت ڪندو ته ٿور نالي غار ۾ اچي رهندو، سو مون اوهان جي محبت ۾ هن غار جي ڳولا شروع ڪئي؛ آخر اهو غار اچي لڌم ۽ هن کي پنهنجو گهر بنائي رهڻ لڳس ته الله تعاليٰ اگر مون کي زندگي بخشي ته مان انهيءَ آخري رسول ﷺ جو ضرور ديدار ڪندس. يارسول الله ﷺ مون انهيءَ محبت ۽ فراق ۾ ۽ اوهان جي انتظار ۾ پنج سؤ ورهيه هن غار ۾ گذاريا. جڏهن منهنجي مراد پوري ٿيڻ جو وقت اچي ويو. اوهان جي خوشبوءِ سان سارو غار گلستان بنجي ويو، سمجهي ويس ته اوهين تشریف فرما ٿي چڪا آهيو. پنهنجي ڏر جي منهن وٽ اچي ڏنم ته بند پيو آهي. پوءِ ڪرب ۽ بيچيني ۽ مجبوريءَ سبب مون ڏنگڻ شروع ڪيو ته من منهنجي سوراخ جو منهن کلي ته

وڃي ديدار ڪريان. هاڻي الله تعاليٰ منهنجي دل جون مرادون پوريون ڪيون. مان اوهان جي رفيق ۽ دوست رضه جي زخم مان سمورو زهر چوسي ٿو وٺان. پوءِ ان نانگ اهو زهر چوسي ڪڍي ورتو. چون ٿا ته ڪاري نانگ جي عمر هزار سالن تائين ٿيندي آهي. واللہ اعلم.

دلبر جي ديدار لئه، هورات و ڏينهن روئن،
نڪي ڪائين ڪاچ ڪي، نڪي سُڪ سمن،
سواءِ حُب حبيب جي، ٻي ڪا تات نه تن،
اچيو مُحب ملن، اهڙن عاشقن ڪي.
فقير محمد اسماعيل ٺٽوي ”خاڻي“

حضرت رفاع بن رافع رضه بيان ٿو فرمائي ته بدر جي جنگ ۾ اوچتو هڪ تير اچي منهنجيءَ اک ۾ لڳو. مون ائين سمجهيو ته منهنجي اک صفا نڪري ويئي. انهيءَ وقت مان حضور ﷺ جن جي خدمت ۾ حاضر ٿيس. پاڻ ﷺ جن پنهنجي منهن مبارڪ مان ٿورو لعاب ڪڍي منهنجيءَ اک واري زخم تي لڳايو ته بروقت اها اک جهڙي پهرين هئي اهڙي ٿي ويئي ڪو زخم يا تڪليف نه رهي.

حضرت محمد بن طالب رضه جي هٿن تي رڌل کاڌي جو ڪُون ڪري پيو ۽ گرم کاڌو سندن هٿن تي پيو، جنهن سبب سندن هٿ سڙي پيا. حضور ﷺ جن جي لعاب مبارڪ لڳائڻ سان انهيءَ وقت صحيح ٿي ويا ڪابه تڪليف باقي نه رهي.

حضرت عمرو بن معاذ بن جموح انصاريءَ رضه جو پير وڍجي پيو. حضور ﷺ جن پنهنجي لعاب مبارڪ ان تي لڳائي ته پير نيڪ ٿي ويو. (ڪتاب زادلعاذ، جنگ بدر- اصابه عمرو بن معاذ انصاري رضه)

حضرت ابوقتاده انصاري رضه بيان ٿو فرمائي ته محرم سنه ۷هـ ۾ غزوہ ذي قرد ۾ ڪافرن سان جنگ ڪندي اوچتو هڪ تير منهنجي منهن تي اچي لڳو. تير ته مون ڪڍي ڦٽو ڪيو، مگر منهنجو منهن سڄو سڄي پيو. حضور ﷺ جن مون کي ڏٺو، فرمايائون ته قتاده رضه!

هيءُ ڇا ٿيو آهي؟ مون عرض ڪيو ته يا رسول الله ﷺ! تير لڳو آهي. پاڻ ﷺ جن فرمايو ته هيڏانهن اچ. مان نزديڪ ويس ته پاڻ ﷺ جن پنهنجي منهن مبارڪ مان لعاب ڪڍي تير واري زخم تي لڳايو ته زخم به چٽي ويو ۽ سوچ به لهي ويئي، مگر ان ڏينهن کان پوءِ ڪنهن به جنگ ۾ پنهنجي منهن تي ڪنهن تير يا تلوار اثر نه ڪيو ۽ نه ڪڏهن خون نڪتو.

اصحابن سڳورن هڪ دفعي هڪ پاڻيءَ جو ڏول حضور ﷺ جن لاءِ آندو. پاڻ ﷺ جن اُن مان ڪجهه پاڻي پيتو، باقي بچيل پاڻي انهيءَ ڪوهه ۾ وجهي ڇڏيائون. اُن ڏينهن کان پوءِ ان ڪوهه جي پاڻيءَ مان مُشڪ ۽ عنبر کان به وڌيڪ خوشبوءِ ايندي هئي.

حضرت انس رضه جن جي گهر ۾ هڪڙو ڪوهه هو، جنهن جو پاڻي کارو هوندو هو. حضور ﷺ جن پنهنجي منهن مبارڪ مان لعاب جو ذرو ڪڍي اُن ۾ وڌو. اهو ڪوهه اهڙو ته مٺو ۽ لذت بخش بڻجي ويو جو ساري مدينه پاڪ جي ڪوهن ۾ اهڙو مٺو ۽ خوشبودار پاڻي نه هو، جهڙو انهيءَ ڪوهه جو پاڻي ٿي پيو.

رسول اڪرم ﷺ جن هميشه عاشوري جي ڏينهن ۾ مديني پاڪ جا ننڍڙا ٻار گهرائي انهن جي منهن ۾ پنهنجي منهن مبارڪ جو لعاب ٿورو ٿورو وجهندا هئا ته انهن ٻارن کي ڪڏهن به نظر نه لڳندي هئي ۽ نه وري ڪا ٻي بيماري ٿيندي هئي. کير پياڪ ٻار ته اُن ڏينهن سڄو ڏينهن کير نه پيئندا هئا. اگر ڪنهن ٻار کي ڪا بيماري اڳيئي هوندي هئي ته اها به انهيءَ لعاب مبارڪ جي برڪت سان ڇڏي ويندي هئي.

حضرت عامر بن ڪُرَيز قريشي عشيمني رضه پنهنجي ننڍڙي فرزند عبدالله کي سرڪارِ مديني ﷺ جن جي حضور ﷺ ۾ وٺي آيو. پاڻ ﷺ جن پنهنجي منهن مبارڪ مان لعاب ذرو ڪڍي انهيءَ ٻار جي منهن ۾ وڌو ته هو خوشيءَ سان ان کي ڳڙڪائي ويو. حضور ﷺ جن فرمايو ته هي فرزند ”مَسْقِي“ آهي. مَسْقِي ڍاول کي چوندا آهن. حضرت عبدالله مَسْقِي رضه جڏهن وڏو ٿيو ته جنهن به پٿر ۾ ٽنگ ڪندو هو يا زمين ۾

کڏ ڪوٽيندو هو ته اُتان منو پاڻي نڪري ايندو هو. اهو هو حضور ﷺ جن جي زبان مبارڪ مان نڪتل لفظن جو اثر. (بيهقي حاڪم خصائص ڪبري)

حضرت عتبہ بن فرقد رضہ جنهن حضرت فاروق اعظم رضہ جي خلافت جي وقت موصل کي فتح ڪيو هو، تنهن جي زال بيبي اُم عاصم رضہ بيان ٿي فرمائي ته عتبہ رضہ جي گهر ۾ اسين چار عورتون هونديون هيوسين. چارئي عطر ۽ خوشبوءِ جي لڳائڻ ۾ هڪ ٻيءَ کان وڌيڪ ڪوشش ڪنديون هيوسين، مگر عتبہ رضہ صرف سادو تيل استعمال ڪندو هو. تڏهن به سندن بدن مان اسان سڀني عورتن کان وڌيڪ معطر خوشبوءِ ايندي هئي. جڏهن ٻاهر نڪرندا هئا ته ماڻهو حيران ٿي پڇندا هئا ته اي عتبہ رضہ! اوهان هيءَ ڪهڙي خوشبوءِ لڳائي آهي، اسان ڪڏهن به هن کان وڌيڪ خوشبوءِ نه سونگهي آهي. هڪ ڏينهن مون عتبہ رضہ کان پڇيو ته اسين تنهنجون گهر واريون خوشبوءِ لڳائڻ ۾ هڪ ٻين کان وڌيڪ ڪوشش ڪريون ٿيون مگر پوءِ به اوهين اسان کان تمام گهڻو خوشبودار لڳو ٿا، اوهان وٽ اهو ڪهڙو عطر آهي؟ عتبہ رضہ جواب ڏنو ته حضور ﷺ جن جي زماني ۾ منهنجي ساري بدن تي ٻڙهه ۽ زخم ٿي پيا هئا، سو حضور ﷺ جن وٽ پيش ٿي کين پنهنجي بدن جي تڪليف جو حال بيان ڪيم. سرڪارِ دوعالم ﷺ جن فرمايو ته عتبہ رضہ پنهنجا اهي ڪپڙا لاهي گوڏ ٻڌي اچ. پوءِ آءٌ گوڏ ٻڌي اچي حاضر ٿيس. پاڻ ڪريم ﷺ جن پنهنجي منهن مبارڪ جو لعاب ڪڍي منهنجي بدن تي مڪيو. پوءِ اهي زخم ۽ ٻڙهه وغيره ته ڇڏي ويا، مگر منهنجي ساري بدن ۾ اها خوشبوءِ پيدا ٿي ويئي آهي جا سڀني خوشبوءن کان اعليٰ ۽ افضل آهي ۽ هر هڪ ماڻهو انهيءَ خوشبوءِ ۾ حيران آهي. (حديث ”طبراني“)

حضرت بيبي عميره بنت مسعود رضہ روايت ٿي ڪري ته اسين پنج ڀيڻون هيونسين. هڪ ڏينهن پنهنجي گڏجي حضور ﷺ جن جي خدمت اقدس ۾ حاضر ٿيونسين. رسول الله ﷺ جن ان وقت (قديد)

يعني سُڪل ۽ پڪل گوشت کائي رهيا هئا. پاڻ ﷺ جن هڪ ٽڪرو گوشت جو پنهنجي منهن مبارڪ وارو ڪڍي پنهنجن مبارڪ هٿن سان اسان کي عنايت فرمايو. جنهن کي اسان پنجن ئي پاڻ ۾ ورهائي کاڌو. آخر عمر تائين ڪڏهن به اسان جي منهن ۾ نه بدبوءِ ٿي ۽ نه ئي ڇڪا بيماري ٿي. (أصابه عميره بنت مسعود رضه)

خيبر واريءَ جنگ ۾ حضرت مسلم بن الاڪوع رضه کي لڙائيءَ ۾ اهڙو ڌڪ لڳي ويو جو هر ڪنهن سمجهيو ٿي ته شهيد ٿي ويندا. رسول الله ﷺ جن سندن زخم تي ٿي دفعا پڙهي دم ڪيو. تنهن کان پوءِ منهن مبارڪ مان لعاب ڪڍي ان زخم تي لڳايائون زخم بلڪل نڪ ٿي ويو ۽ درد تڪليف سڀ ختم ٿي ويئي.

هڪ ڏينهن هڪ نهايت بد زبان عورت حضور ﷺ جن جي خدمت ۾ حاضر ٿي ۽ کائنن سندن منهن مبارڪ جي پڪ (لعاب) جو ذرو گهريائين. حضور ﷺ جن پنهنجي منهن مبارڪ مان لعاب جو ذرو ڪڍي کيس ڏنو. سو هن عورت پنهنجي منهن ۾ وڌو. ان ڏينهن کان پوءِ ڪڏهن به انهيءَ عورت جي منهن مان بدزباني ٻڌڻ ۾ نه آئي.

صلح حديبه وارن ڏينهن ۾ رسول الله ﷺ جن حديبه جي مقام تي اقامت فرمائي. تمام وڏو لشڪر ساڻن همراه هو. اسلامي لشڪر حديبه جي کوھ مان پاڻي ڀرڻ شروع ڪيو. ماڻهو تمام گهڻا هئا، پاڻي ختم ٿي ويو ۽ کوھ سڪي ويو. اها حالت ڏسي حضور ﷺ جن هڪ ٿانو ۾ ٿورو پاڻي گهرايو ۽ وضو فرمائڻ لڳا. هڪ گرڙي پاڻيءَ جي پنهنجي منهن مبارڪ مان ڦيرائي ان کوھ ۾ وڌائون. حديبه واري ان کوھ ۾ اهڙي ته برڪت ٿي پيئي جو پاڻيءَ سان پرڄي ويو. جيئن ڏينهن اسلامي لشڪر اتي رهيو، اوترا ڏينهن عام طرح پاڻي استعمال ڪندا رهيا. اڄ ڏينهن تائين ان کوھ جو پاڻي ختم نه ٿيو آهي.

حضور ﷺ جن جي هٿن مبارڪن جو بيان

حضور اڪرم ﷺ جن جون ٻانهون ڊگهيون ۽ ڏوٽا گوشت سان پريل نظر ايندا هئا، ڪلهه مبارڪ نه اجايا ٿلها نه اجايا سنهه پورا پُٺا،

سينو مبارڪ ڪشادو ۽ فراخ، گردن مبارڪ کان وٺي هڪ تمام سٺي وارن جي قطار دُن مبارڪ تائين هلي ويندي هئي. عالمن لکيو آهي ته اها ليڪ شق صدر (سيني مبارڪ) کي بار بار چيرڻ سبب هوندي هئي. سندن ڪرايون ڊگهيون، هٿ نهايت نرم ۽ نازڪ ريشم کان به وڌيڪ نرم، آنڱريون ڊگهائيءَ مائل تمام سٺيون حُسين نازڪ ۽ نفيس هونديون هيون.

حضرت انس رضه فرمائي ٿو ته مون حضور ﷺ جن جي هٿن مبارڪن جهڙي نرم، فرحت بخش ۽ ٿلهي شيءِ ڪابه ڪونه ڏني. نه ريشم اهڙو ٿي سگهي ٿو ۽ نه ڏيا. نه وري سندن جسم پاڪ جي خوشبوءِ جهڙي ڪا خوشبوءِ ڏٺيم. (صحيح بخاري)

حضور ﷺ جن جي دست شفا جو ڪهڙو بيان ڪريان. سندن سخا جا هٿ ايترا ته ڊگها آهن، جو اڄ ڏينهن تائين ڪوساٽل سندن در تان خالي نه ويو آهي ۽ نه قيامت تائين ڪو خالي ويندو، بلڪ قيامت ۾ به ڪو وٺڻ وارو ته هجي، هتي اصل دير نه آهي.

حضور اڪرم ﷺ جن سان جڏهن ڪو شخص هٿ ملائيندو هو ته اُن خوشقسمت شخص جي هٿن مان رسول پاڪ ﷺ جن واري اها خوشبوءِ ايندي رهندي هئي. جيڪڏهن پاڻ ڪريم ﷺ جن ڪنهن ٻجي جي مٿي تان هٿ ڦيرائي ڇڏيندا هئا ته اهو ٻجو خوشبوءِ ۾ ٻين کان وڌيڪ ڏسڻ ۾ ايندو هو.

حضرت جابر بن سمره رضه فرمائي ٿو ته مون حضور ﷺ جن سان گڏ اڳينءَ جي نماز پڙهي. نماز پڙهڻ بعد جڏهن پاڻ ڪريم ﷺ جن پنهنجي گهر ڏانهن روانا ٿيا ته آءُ به سندن پويان روانو ٿيس. رستي ۾ ننڍڙا ٻار حضور ﷺ جن جي سامهون آيا، پاڻ ﷺ جن انهن مان هر هڪ جي منهن تي هٿ مبارڪ ڦيرايو ۽ منهنجي منهن تي به پنهنجو هٿ مبارڪ ڦيرايائون. مون کي سندن مبارڪ هٿن مان اهڙي ته ٿڌائي، فرحت ۽ خوشبوءِ حاصل ٿي، جو مون ائين سمجهيو ته حضور ﷺ جن ڪنهن عطر سان ڀريل ڀيتيءَ مان پنهنجو مبارڪ هٿ ڪڍي منهنجي منهن تي ڦيرايو آهي. (صحيح مسلم ۽ مواهب لدينه)

حضرت وائل بن حجر رضه فرمائي ٿو ته جڏهن به مان حضور ﷺ جن سان مُصاحفو ڪندو هوس يا ڪڏهن منهنجو بدن پاڻ ﷺ جن جي بدن مبارڪ سان لڳي ويندو هو ته اُن جو اهو اثر ٿيندو هو جو ڪيترو وقت منهنجي بدن ۽ هٿن مان مشڪ ۽ ڪٿوريءَ کان به وڌيڪ خوشبوءِ ايندي رهندي هئي.

حضرت يزيد بن اسود رضه فرمائي ٿو ته هڪ دفعي حضور ﷺ جن مون سان پنهنجو هٿ، هٿ سان ملايو. ڇا ڏٺم ته اهو هٿ مبارڪ ڪٿوريءَ ۽ مشڪ کان وڌيڪ خوشبودار ۽ برف کان زياده ٿڌو هو. (مواهب لدنيہ)

الله تعاليٰ قرآن پاڪ ۾ فرمايو آهي:

[يُدَاللهُ فَوْقَ أَيْدِيهِم (الخ سورة فتح)].

يعني: اي حبيب اوهان جو هٿ مبارڪ اصحابن سڳورن جي هٿ مٿي آهي ۽ منهنجو هٿ اوهان جي هٿ مبارڪ جي مٿان رکيل آهي. مڪ معظم جي فتح واري ڏينهن حضور ﷺ جن ڪعبة الله شريف ۾ تشريف فرما ٿيا. اُن زماني ۾ ڪعبة الله شريف جي قريب مڪ شريف جي ڪافرن تي سؤ سن بُت ننڍا وڏا پنهنجي پوڄا لاءِ گڏڪري رکيا هئا. حضور ﷺ جن ڪعبة الله جي حد مان ڪجهه پٿريون پنهنجن مبارڪن هٿن ۾ کڻي انهن تي ڪلمون شهادت پڙهي انهن تي ڏانهن ڦٽيون ڪيون ۽ پنهنجي لڪڻ سان کين اشارو ڪيو. اشاري ڪرڻ شرط سڀئي نقلي خدا ڌڙا ڌڙا اچي مُنهن ڀر ڪريا ۽ ڀڄي ٽڪرا ٽڪرا ٿيا. انهن هٿن مبارڪن جي هڪ اشاري سان چنڊ به ٽڪرا ٿي اچي لٿو. انهن هٿن جي مبارڪ انگرين جي لڳڻ سان جبلن ۽ پٿرن مان مٺي ۽ ٿڌي پاڻيءَ جا چشما جاري ٿي ويا، بلڪه بعض معجزن ۾ ته خود اهي انگريون مبارڪ پاڻ مٺي ۽ ٿڌي پاڻيءَ جو چشمو بنجي ويون، جن جو بيان ايندو.

حضرت آبيص بن حمّال رحمہ جي منهن مبارڪ تي ڏي نڪتي جا ايترو ته وڏي ويٺي جو چهرو ئي بدلجي ويو. هڪ ڏينهن کين حضور ﷺ

جن پاڻ وٽ گهرائي پنهنجا شفا جا هٿ مبارڪ سندن منهن تي گهمايا، بس انهيءَ ڏينهن شام تائين ڏڍ جوڪو نالو نشان نه رهيو.

حضرت شرجيل رح جي هٿ ۾ تريءَ مٿان هڪ اهڙي ڳنڍ هوندي هئي جو گهوڙي جو لغام يا تلوار جو قبضو جهلي نه سگهندا هئا. تن هڪ ڏينهن حضور ﷺ جن سان اها شڪايت بيان ڪئي. پاڻ ڪريمين ﷺ جن پنهنجي هٿ مبارڪ جي تري اُن ڳنڍ تي مَلي ٿوري دير بعد اها ڳنڍ غائب ٿي ويئي. هٿ هٿن جهڙو ٿي ويو.

(دلائل حافظ ابونعيم)

هڪ عورت پنهنجو پٽڙو وٺي حضور ﷺ جن جي خدمت ۾ حاضر ٿي عرض ڪيائين ته يارسول الله ﷺ! منهنجي پٽ کي جن جو اثر آهي يا چريائي آهي، جيڪا ڪنهن به حيلي سان نڪ نٿي ٿئي. بنهي جھانن ۾ شفا ڪندڙ شافيءَ پنهنجو دست شفا ان ٻار جي سيني تي ڦيرايو. چوڪري کي يڪدم اُلتِي آئي؛ سندس پيٽ مان ڪاري ڪُٽي جو ننڍو مٿل ٻڄو نڪتو، چوڪري کي يڪدم آرام ٿي ويو.

اُحد جي جنگ ۾ حضرت قتاده رضه کي هڪ تير اک ۾ اچي لڳو. اک جو تارو نڪري ڳل تي لٽڪي رهيو هو. حضور ﷺ جن تارو ڪٽي اک ۾ ساڳيءَ جاءِ تي رکيو ۽ اک تان پنهنجو شفا وارو هٿ ڦيرائي ڇڏيو. بس اک، اک جهڙي ٿي ويئي. ڪو شخص نه چوندو هو ته هيءُ اها تير لڳل اک آهي، يا ڪڏهن ڪو هن اک کي صدمو پهتو هو.

حضرت عبدالله بن عتيڪ رضه هڪ مردود يهوديءَ کي رات جو قتل ڪرڻ بعد سيڙهيءَ تان اونڌاهيءَ ۾ لهندي ڪري پيا. سندن تنگ صفا ٿئي پيئي. کين رسول الله ﷺ جن اڳيان آندو ويو. حضور ﷺ جن فرمايو ته عبدالله تنگ ڊگهي ڪر. عبدالله رضه تنگ ڊگهي ڪئي، حضور ﷺ جن اُن ڀڳل تنگ تي پنهنجا مبارڪ هٿ ڦيرايا. تنگ اهڙي ته ڇاڪ چڱي پلي ٿي پيئي جوڪوبه نٿي چئي سگهيو ته هيءُ تنگ ڪڏهن ڀڳي به هئي.

حضرت عائذ بن سعيد رضه عرض ڪيو ته يار رسول الله ﷺ اوهين پنهنجو هٿ مبارڪ منهنجي منهن تي گهمايو. حضور ﷺ جن وڏيءَ خوشيءَ سان سندس منهن تي پنهنجو هٿ مبارڪ ڦيرايو ته اُن جو چمرو نوراني ٿي ويو.

حضور ﷺ جن هڪ دفعي حضرت عبدالله بن عبد رضه ۽ عبدالرحمان بن عبد رضه ٻنهي پائرن جي مٿي تان پنهنجو هٿ مبارڪ ڦيرايو هو ۽ دعا ۽ برڪت فرمائي هئي. اُهي ٻئي پائر جڏهن وار لهرائيندا هئا ته جنهن جاءِ تي حضور ﷺ جن جو هٿ مبارڪ لڳو هو، اُهي وار ٻين وارن کان اڳ پيدا ٿي ايندا هئا، جيڪي صاف نظر ايندا هئا.

جڏهن حضرت عبدالرحمان بن زيد بن خطاب قريشي عدوي رضه ڄائو ته سندس نانو ابو لبانه کيس حضور ﷺ جن جي خدمت پاڪ ۾ کڻي آيو. حضور ﷺ جن اُن نئين ڄاول ٻچي جي مٿي تان هٿ ڦيرايو ۽ دعا فرمايائون. پوءِ اُن دعا جو اهڙو اثر ٿيو جو حضرت عبدالرحمان رضه جڏهن وڏو ٿيو ته سندس منهن مبارڪ همسه نوراني ڏسڻ ۾ ايندو هو. اگر پاڻ ٻين گھڻن ماڻهن ۾ بيٺو هوندو هو ته سڀني کان مٿي ۽ اوچو نظر ايندو هو.

حضور ﷺ جن حضرت قتاده رضه بن مڪحان قيسيءَ جي منهن تي هٿ ڦيرايو هو. پوءِ پاڻ جڏهن بلڪل ضعيف پوڙهو ٿي ويو ۽ سندس ٻيا سڀ عضوا ڪمزور ٿي ويا، مگر منهن مبارڪ نوجوانن کان به وڌيڪ سمڙو ۽ نوراني لڳندو هو.

حضور ﷺ جن قيس بن زيد ڪوڙهيءَ جي مٿي تي هٿ مبارڪ رکي دعاءِ برڪت فرمائي، اُن جي ڪوڙهه ته ڇڏي ويئي پر هو سؤ ورهين جو ٿي پوءِ هن دنيا مان وفات ڪري ويو.

هجرت واري سفر ۾ حضور ﷺ جن پنهنجي رفيق ۽ دوست، حضرت ابابڪر صديق رضه سان گڏ سفر ڪري رهيا هئا. هڪ هنڌ هڪ شخص ٻڪريون چاري رهيو هو. حضور ﷺ جن اُن شخص کي سڏ

ڪري فرمايو ته اسين مسافر آهيون، اسان کي پنهنجي پڪرين مان ڪجهه کير ڏي. ان عرض ڪيو ته هي جيتريون به پڪريون آءُ چاري رهيو آهيان تن ۾ هڪ به اهڙي پڪري ناهي جنهن ۾ کير هجي. جي نه ته آءُ اکين سان اوهان مسافرن کي کير ڏهي ڏيان ها. حضور ﷺ جن کانس اجازت وٺي هڪ پڪري جملي تنهن جي پنن تي پنهنجو هٿ مبارڪ ڦيرايو پوءِ حضرت ابابڪر صديق رضه پڪريءَ کي ڏهن لڳا. پاڻ پنهي بزرگ هستين کير پي ڏو ڪيو ۽ پڪرار کي به ڏو ڪري کير پيارائون. پڪرار ويچارو حيران ٿي ويو ته هيءُ ڇا ٿيو. آخرڪار پڇڻ لڳو ته اوهين ڪير آهيو؟ حضور ﷺ جن جواب ۾ فرمايو ته مان الله جو نبي ۽ رسول ﷺ آهيان ۽ هيءُ منهنجو دوست ۽ رفيق ابوبڪر صديق رضه آهي. پڪرار ڳالهيون ته اڳيئي ٻڌي چڪو هو ته مڪه معظمه ۾ رسول اڪرم ﷺ جن پيدا ٿيا آهن، سو اُتي ڪلمون شريف پڙهي مسلمان ٿيو.

اهڙيءَ طرح مُعبد رضه وٽ هڪڙي پوڙهي ضعيف پڪري هوندي هئي، جيڪا پنهنجو ساه ڪٽي چوڻ لاءِ جهنگل ۾ به نه وڃي سگهندي هئي. حضور ﷺ جن پنهنجو هٿ مبارڪ ان پڪريءَ جي ٿڌ تي ڦيرايو ته اها به کير ڏيڻ لڳي ويئي.

حضرت مدلوڪ فزاري رضه بيان ٿو ڪري ته منهنجو آقا مون کي حضور ﷺ جن جي خدمت ۾ وٺي آيو. مون اسلام آندو ۽ مسلمان ٿيس. حضور ﷺ جن منهنجي لاءِ دعاءِ خير ۽ برڪت فرمائي ۽ منهنجي مٿي تان هٿ مبارڪ ڦيرايائون. منهنجا مٿي جا وار ساري عمرڪارا ٿي ڪارا رهيا هڪ وار به اچو نه ٿيو.

حضرت معاويه بن ثوربن عباد رضه پنهنجي فرزند بشر رضه کي حضور ﷺ جن جي بارگاهه ۾ آندو. عرض ڪيائين ته يارسول الله ﷺ منهنجي فرزند بشر کي منهن تي هٿ ڦيرايو. حضور ﷺ جن حضرت بشر جي منهن تان هٿ ڦيرايو. حضرت بشر رضه جن جي منهن مبارڪ تي حضور ﷺ جن جي هٿ مبارڪ جونشان چنڊ وانگر ظاهر هوندو ه

۽ حضرت بشر رضه جنهن به بيمار تي هت ڦيرائيندا هئا ته الله تعاليٰ ان کي شفا فرمائيندو هو.

سرڪار مدني ﷺ جن حضرت بشر رضه جي والد حضرت معاويه جن جي مٿي تان به هت ڦيرايو هو، سو حضرت بشر رضه پنهنجي والد جي ساراهه ۾ چوندو هو ته:

و ابي الذي مسح النبي ﷺ براءه و دعاء له بالخير والبركات

يعني: منهنجو والد صاحب اهو ته آهي جنهن جي مٿي تي سيد الانبياء ﷺ جن پنهنجو رحمت وارو هت مبارڪ ڦيرايو هو ۽ ان لاءِ دعاء خير ۽ برڪت ڪئي هئي.

حضرت يزيد بن قنافة بن طائي رضه حضور ﷺ جن جي خدمت اقدس ۾ حاضر ٿيو. سندس مٿو بلڪل گنجو هو، جنهن تي نالي مائر هڪ وار به نه هو. حضور ﷺ جن سندس مٿي تان هت ڦيرايو ته انهيءَ وقت وار نڪرڻ شروع ٿيا.

ابن دريد رحه فرمائي ٿو ته آءٌ بلڪل نامرد هوس. حضور ﷺ جن منهنجي منهن ۽ مٿي تي پنهنجا هت مبارڪ گهمايا ته مان ڪامل مرد بنجي ويس.

حضرت يسار رضه جي نياڻي عمره رضه فرمائي ٿي ته منهنجو والد حضور ﷺ جن جي خدمت پاڪ ۾ حاضر ٿيو. حضور ﷺ جن کيس مٿي تي هت ڦيرايو ۽ ٻه چادرون ۽ هڪڙي تلوار کيس عنايت فرمايائون. منهنجي والد صاحب جي مٿي جا وار ساري عمر اڃا نه ٿيا، ڪارا ئي ڪارا رهيا.

حضرت ابو زيد بن اخطب انصاري رضه خزر جي قبيلي مان انصار هو، سو فرمائي ٿو ته حضور ﷺ جن منهنجي منهن ۽ مٿي تان پنهنجا هت مبارڪ ڦيرايا هئا. منهنجي عمر هڪ سؤ سالن کان به مٿي ٿي ويئي، مگر منهنجي ڏاڙهي ۽ مٿي جي وارن مان هڪ وار به اڇو نه ٿيو. سبحان الله!

حضرت ابوسنان رضه جي مٿي ۽ منهن تي حضور ﷺ جن هٿ مبارڪ گهمايا هئا. هو نوي ورهين جي عمر ۾ به بلڪل جوان نظر ايندو هو.

حضرت ابوغزوان جڏهن اڃان ڪفر جي حالت ۾ هو، ان وقت حضور ﷺ جن جي خدمت پاڪ ۾ حاضر ٿيو. حضور ﷺ جن فرمايو ته تنهنجو نالو ڇا آهي. عرض ڪيائين ته ابو غزوان. رسول الله صه جن ستن پڪرين جو سمورو ڪير آڻي کيس پيش ڪيو. ابو غزوان اهو سڀ ڪير پي ويو، ان بعد رسول الله ﷺ جن کيس اسلام جون خوبيون، پلايون ۽ برڪتون سمجهايون ۽ اسلام جي دعوت ڏنائونس. هو ڪلمون پڙهي مسلمان ٿيو. ٻئي ڏينهن حضور ﷺ جن فقط هڪ پڪريءَ جو ڪير ابوغزوان رضه کي آڻي ڏنو ته اهو به پورو پي نه سگهيو ۽ بچائي ڇڏيائين.

حضرت سهيل بن رافع رضه ڪجور جا به سير ڪن ڪٿي ۽ پنهنجي نياڻيءَ عميره کي پاڻ سان گڏ وٺي بارگاهه نبويءَ ۾ حاضر ٿيو ۽ عرض ڪيائين ته يا رسول الله ﷺ مون کي ۽ منهنجي هن نياڻيءَ کي دعا ڪريو. حضور ﷺ جن نياڻيءَ جي مٿي تي هٿ مبارڪ ڦيرايو. بيبي عميره رضه فرمائي ٿي ته مان قسم خدا جو ڪٿي چوان ٿي ته جنهن وقت حضور ﷺ جن منهنجي مٿي تي پنهنجو هٿ مبارڪ رکيو ته ان هٿ مبارڪ جي ٿڌاڻ مون پنهنجي سيني تائين محسوس ڪئي ۽ اڄ تائين انهيءَ هٿ مبارڪ جي فرحت، لذت ۽ ٿڌائي مان محسوس ڪندي آهيان.

حضرت مسائب بن يزيد رضه جو آزاد ڪيل غلام عطاءَ رضه بيان ٿو ڪري ته مون ڏٺو ته منهنجي آقا مسائب جي ڏاڙهيءَ جا وار اڇا ڪپهه جهڙا ٿي ويا آهن ۽ مٿي جا وار ڪارا ٿي ڪارا آهن. مون منهنجي آقا کان انهن جو سبب پڇيو. هن جواب ڏنو ته ننڍپڻ ۾ آءٌ به ننڍن چوڪرن سان گڏ راند ڪري رهيو هوس. حضور ﷺ جن اتان اچي گذريا اسان کي راند ڪندي ڏٺائون ۽ سلام فرمايائون، اسان سڀني

جواب ۾ وعلیکم السلام عرض ڪيو. حضور ﷺ مون کي سڏي منهنجي مٿي تان پنهنجو هٿ مبارڪ گهمايو ۽ دعا فرمايائون ته الله تعاليٰ توکي برڪت عطا فرمائي؛ سو جتي سيد عالم ﷺ جن جو هٿ مبارڪ لڳي چڪو آهي اُتي جا وار هرگز اڃا نه ٿيندا.

حضرت عبدالله بن مسعود رضه بيان ٿو فرمائي ته ننڍپڻ ۾ مان عقبه بن ابي معيط جون ٻڪريون چاريندو هوس. هڪ ڏينهن رسول الله ﷺ جن ۽ سندن رفيق حضرت ابابڪر صديق رضه مون وٽ جهنگل ۾ تشریف فرما ٿيا ۽ فرمايائون ته چوڪرا، اسان کي ڪجهه کير پيار. مون عرض ڪيو ته ٻڪريون پرايون آهن، آءٌ فقط چارڻ وارو آهيان. تنهن تي پاڻ ڪريم ﷺ جن فرمايو ته ڀلا اهڙي ڪا پٽ هن ڏٺ ۾ آهي، جنهن تي اڃان نر نه پيو هجي. مون عرض ڪيو ته ها، مگر اها ڇا کير ڏيندي. مون هڪ پٽ جملي حضور ﷺ جن جي اڳيان حاضر ڪئي، جنهن تي اڃان نر نه چڙهيو هو، پر ٿڻ به ظاهر ڪونه هئا. صرف ذرا ذرا نشانبيون هيون. حضور ﷺ جن اُن پٽ جي ٿڻ تي هٿ مبارڪ ڦيرايو ته هڪ وڏو ٿڻ ظاهر ٿي آيو. اُن ٿڻ مان حضور ﷺ جن پاڻ پنهنجي مبارڪ هٿن سان کير ڏهي پهرين مون کي ۽ حضرت ابوبڪر رضه پياري ڍڙ ڪرايو. تنهن کان پوءِ پاڻ ڪريم ﷺ پيتو. پوءِ ان ٿڻ کي حڪم ڪيائون ته چڙهي وڃ، ته اهو ٿڻ چڙهي ويو. پٽ جهڙي اڳي هئي تهڙي ٿي ويئي. اهو معجزو ڏسي مون عرض ڪيو ته يار رسول الله ﷺ مون کي دعا ڪريو. پاڻ ڪريم ﷺ منهنجي مٿي تي پنهنجو هٿ مبارڪ ڦيرايو ۽ دعا فرمائي ته الله تعاليٰ توکي علم عطا فرمائي. پوءِ انهيءَ وقت مون حضور ﷺ ۽ حضرت ابابڪر صديق رضه جي سامهون اسلام قبول ڪيو ۽ مسلمان ٿيس.

حضرت محمد بن انس بن فضاله انصاري اوسي رضه بيان ٿو فرمائي ته جنهن وقت رسول الله ﷺ جن مڪه معظمه کان هجرت ڪري مدينه منوره ۾ رونق افروز ٿيا، اُن وقت مان ٻن هفتن جو ٻار هوس، مون کي حضور ﷺ جن جي بارگاهه عاليه ۾ ڪڍي آيا. حضور ﷺ جن

منهنجي مٿي تان پنهنجو هٿ مبارڪ ڦيرايو ۽ دعا فرمائي، تنهن بعد ارشاد فرمايائون ته هن فرزند جو نالو منهنجي نالي تي محمد رکو، مگر سندس ڪُنيت منهنجي نه رکجو.

حضرت محمد بن انس رضه جو فرزند يونس رضه بيان ٿو ڪري ته منهنجو والد تمام پڙيو ضعيف ٿي ويو. سندس ساري بدن جا وار بلڪل سفيد ٿي ويا، مگر مٿي جا وار ڪارا ٿي ڪارا رهيا.

حضرت عبادہ بن عثمان زريقيءَ رضه جي مٿي تان حضور ﷺ جن هٿ مبارڪ گهمايا هئا ۽ دعا ڪئي هئائون. حضرت عبادہ رضه اسي سالن جي عمر کي پهتا، مگر سندن هڪ وار به اچو نه ٿيو.

حضرت بشير بن عقره رضه بيان ٿا فرمائين ته منهنجو والد صاحب مون کي رسول الله ﷺ جن جي خدمت پاڪ ۾ وٺي ويو. پاڻ ﷺ جن فرمايو ته هيءُ ڪير آهي؟ منهنجي والد جواب ۾ عرض ڪيو ته يارسول الله ﷺ هي منهنجو فرزند آهي. پاڻ ڪريم ﷺ جن مون کي پاڻ وٽ سڏي ويهاريو ۽ منهنجي مٿي تان پنهنجو دست شفا ڦيرايو ۽ مون کان پڇيائون ته پٽ تنهنجو نالو ڇا آهي، مون عرض ڪيو ته منهنجو نالو بَحير آهي. پاڻ ڪريم ﷺ جن فرمايو ته، نه نه، تنهنجو نالو بَحير نه پر بشير آهي. ان ڏينهن کان پوءِ منهنجو نالو بشير ٿي ويو، آءٌ صفا ٻاتو هوندو هوس، سڌو ڳالھائي ڪونه سگهندو هوس. حضور ﷺ جن پنهنجي منهن مبارڪ مان لعاب جو ذرو ڪڍي منهنجي منهن ۾ وڌو. بس انهيءَ وقت منهنجي لُڪنت ۽ ٻاٽائي ڇڏي ويئي ۽ زبان صاف ۽ فصيح ٿي پيئي. منهنجي مٿي جا وار هميشه ڪارا رهيا.

رسول الله ﷺ جن حضرت حذيم بن عاصم عڪليءَ رضه جي منهن تي پنهنجو هٿ مبارڪ ڦيرايو هو، سو آخر عمر ۽ وفات تائين بلڪل جوان نظر ايندو هو. سندس منهن مبارڪ هميشه چمڪندڙ ۽ تابان (روشن) نظر ايندو هو.

حضرت فراه بن عمرو رضه پنهنجي پيءُ سان گڏجي خدمت پاڪ ۾ حاضر ٿيو ۽ مٿي جي سور جي شڪايت ڪيائين. پاڻ صه جن کيس

پنهنجي سامهون ويهاريو. پوءِ پنهي اکين جي وچ واري چمڙي جهلي چڪيائون. سور ته انهيءَ مهل لهي ويو، مگر جتي پاڻ ڪريم ﷺ جن جون مبارڪ آڱريون لڳيون هيون اُتي وار نڪري آيا.

حضرت عمرو بن تغلب رضه جي مٿي ۽ منهن تي رسول پاڪ ﷺ جن پنهنجا هٿ مبارڪ ڦيرايا هئا، اهي سورهين جي ڄمار کي پهتا ۽ سندس مٿي ۽ ڏاڙهيءَ مبارڪ جا وار جوانن وانگر ڪارا هوندا هئا. حضرت اُسيد بن ابي آياس ڪنافي رضه جي سيني تي رسول پاڪ ﷺ جن هٿ مبارڪ ڦيرايو هو، تنهن جو اثر اهو ٿيو، جو حضرت اُسيد جڏهن به ڪنهن اونڊاهي گهر يا انڊاهيءَ رات ۾ نڪرندا هئا ته آسپاس روشني ٿي ويندي هئي. (معجم صغير طبراني)

حضرت علامه سيوطي رحم حضرت انس رضه کان روايت ٿو ڪري ته رسول الله ﷺ جن جو نڪاح جڏهن حضرت اُم المؤمنين بيبي زينب بنت جحش سان ٿيو ته منهنجي والده ماجده بيبي اُم سليم جن تحفي طور ڪجور، پنير ۽ گيهه ملائي هڪ طعام تيار ڪيو، جنهن کي عرب ۾ (حَيس) چوندا آهن. اهو طعام هڪ ٿانو ۾ وجهي مون کي ڏيئي فرمايائين ته اي انس رضه! هيءُ طعام ڪڍي حضور ﷺ جن جي خدمت ۾ وڃي پيش ڪر ۽ منهنجا سلام عرض ڪر ۽ عرض ڪجانءِ ته يا رسول الله ﷺ منهنجا ماءُ پيءُ ۽ منهنجي جان اوهان تان قربان، هيءُ تحفو اوهان جي لاءِ منهنجي والده ماجده موڪليو آهي، ان کي قبول فرمايو وڃي. آءُ اهو ٿانو ڪڍي رسول پاڪ ﷺ جن جي خدمت اقدس ۾ حاضر ٿيس ۽ جيڪي به منهنجي والده ماجده مون کي فرمايو هو سو عرض ڪيم. پاڻ ڪريم ﷺ جن فرمايو ته اي انس رضه اهو ٿانو ڪڍي هڪ طرف ڪري رک. مون اهو ٿانو هڪ طرف رکي ڇڏيو. وري پاڻ فرمايائون ته هاڻي فلاڻ فلاڻن صاحبن سڳورن کي سڏي اچ ۽ ٻيو جيڪو به مسلمان توکي رستي ۾ ملي، تنهن کي به دعوت ڏيئي منهنجي گهر موڪل. آءُ اتان روانو ٿيس. رستي ۾ جيڪو شخص مون کي مليو ٿي تنهن کي دعوت ڏيندو ويس. پوءِ اصحاب ڪرامن کي وٺي رسول پاڪ ﷺ جن جي گهر پهتس. ڇا ڏسان ته سندن گهر مبارڪ ۾

تن سو ماڻهن کان مٿي دعوت کائڻ لاءِ اچي حاضر ٿيا آهن. رسول الله ﷺ جن ان طعام تي پنهنجو هٿ مبارڪ ڦيرايو ۽ برڪت جي دعا فرمايائون. پوءِ انهن ماڻهن مان ڏهن ڏهن ماڻهن جي ٽوليءَ کي سڏي ويهاري کارائيندا ويا. انهن ڏهن کائي پيٽ ڀريو ٿي ته وري ٻيا ڏهه ماڻهو آيا ٿي. (اعليٰ هذا القياس) اهڙيءَ طرح سڀني کائي پيٽ ڀري روانا ٿيا، تنهن بعد سڀني اصحابن سڳورن ان مان کائي ڍؤ ڪيو ۽ پاڻ سڀني جن به تناول فرمايو تنهن کان پوءِ مون کي فرمايائون ته انس رضه هاڻي هيءُ تانوَ اوهان جي گهر کڻي وڃ. مون اهو تانوَ کنيو، نتوسمجهان ته آڻڻ وقت اهو تانوَ ڳرو هو يا هاڻي کڻي وڃڻ وقت ڳرو آهي.

رسول اڪرم ﷺ جن جڏهن هجرت فرمائي ۽ مدينه طيبه ۾ تشریف فرما ٿيا، تنهن وقت حضرت سلمان فارسي رضه هڪ يهوديءَ وٽ غلام ۽ سندس ڪم ڪار ڪندا هئا. حضور ﷺ جن ان يهودي کي حضرت سلمان جي آزاد ڪرڻ لاءِ فرمايو. اُن يهوديءَ ٻن شرطن تي حضرت سلمان رضه کي آزاد ڪرڻ جو واعدو ڪيو. شرط هي هئا: هڪ ته حضرت سلمان فارسي اُن يهوديءَ کي ۴۰ اوقيه سود ادا ڪري. ٻيو شرط هيءُ هو ته ٽي سو وڻ کجين جا حضرت سلمان پوکي پاڻي ڏيئي وڌا ڪري. اهي جڏهن پڪو ڦر ڏين، پوءِ حضرت سلمان فارسي آزاد آهي. پاڻ ڪريم ﷺ جن اهي يهوديءَ وارا ٻئي شرط قبول فرمايا. حضور ﷺ جن مدينه پاڪ جي سڀني انصار اصحابن کي گڏ ڪيو، کين فرمايائون ته سڀيئي انصار ۽ مهاجر ملي سلمان رضه جي مدد ڪريو، جيئن هو هڪ يهوديءَ جي غلاميءَ کان آزاد ٿي وڃي. مدينه پاڪ جي انصار اصحابن سڳورن پنهنجن پنهنجن باغن مان کجين جا ٻچا يعني ننڍا ننڍا وڻ آڻي حاضر ڪيا ۽ حضرت سلمان فارسيءَ کي اُن يهوديءَ جي باغ ۾ لڳائڻ لاءِ ڏنائون. نبي ڪريم ﷺ جن پاڻ پنهنجي مبارڪ هٿن سان اهو هڪ هڪ کجيءَ جو ٻڇو، اُن باغ ۾ لڳايو. فقط هڪڙو ٻڇو ڪنهن ٻئي شخص لڳايو. الله تعاليٰ سندن هٿن مبارڪن جي برڪت سان اهو ڪرم ڪيو جو انهن کجين اُنهيءَ سال ڦر ڏنو، سو ٻڇي تيار ٿيو، مگر فقط هڪ اها کجي جنهن کي ٻئي

ڪنهن شخص لڳايو هو، تنهن ڦر نه ڏٺو، تنهن کي وري ڪيائي امام الانبياء ﷺ جن پنهنجي مبارڪ هٿن سان لڳايو، جنهن انهن اڳين ڪجين جي پڇڻ تائين ڦر به پيدا ڪيو ۽ انهن سان گڏ پڇي تيار به ٿي ويو. اهو سڀ فصل يهوديءَ کي ڏٺو ويو.

هڪ شرط ته پورو ٿي ويو، مگر اڃان ٻيو شرط چاليهن اوقين سون وارو رهيو. الله تعاليٰ اُن لاءِ به هڪ سبب پيدا ڪيو جو هڪ شخص کي پٿر جي کاڻ مان ڪڪڙ جي بيضي جيڏو سون جو ٽڪرو مليو؛ اهو شخص حضور ص جن جو دل و جان سان عاشق هو، تنهن اهو سون جو ٽڪر کڻي اچي پنهنجي محبوب محمد ﷺ جن جي خدمت ۾ تحفو پيش ڪيو. حضور ﷺ جن اهو تحفو وڏيءَ خوشيءَ سان قبول فرمايو ۽ اهو سون حضرت سلمان فارسيءَ رضه جي حوالي ڪري ان کي فرمايائون ته هي سون کڻي وڃي يهوديءَ کي ڏي. حضرت سلمان رضه عرض ڪيو ته يا رسول الله ﷺ هي سون ته چاليهه اوقيه نه ٿيندو، نبي ڪريم ﷺ جن فرمايو ته سلمان رضه اسان توکي پنهنجي هٿن مبارڪن سان اهو سون کڻي ڏنو آهي. سو تون يهوديءَ وٽ کڻي وڃ، الله تعاليٰ تنهنجو قرض انهيءَ مان ادا ڪري ڇڏيندو.

حضرت سلمان رضه اهو سون کڻي يهوديءَ وٽ آيو. يهوديءَ ان سون مان توري چاليهه اوقيه ڪڍي ورتا، باقي سون حضرت سلمان فارسيءَ رضه کي واپس ڏنائين. اهو آهي رسول اڪرم ﷺ جن جي مبارڪ هٿن جو احوال ۽ سندن مبارڪ برڪتون ۽ معجزا.

الله تعاليٰ پنهنجي حبیب ڪريم ﷺ جن جي وسيليءَ صدقي ۾ حضرت سلمان فارسيءَ کي اُن مردود يهوديءَ جي غلاميءَ مان آزاد فرمايو.

وه نبیوں میں رحمت لقب پانے والا،
 وه اپنے پرانے ڪا غم ڪهانهے والا،
 مصیبت میں غیروں کے ڪام آنے والا،
 اُتر ڪر حرا سے سُوءِ قوم آیا،
 اور اِکِ نُسَخَہ کیمیا ساتھ لایا.
 ”مُسَدَس حالی رح“

باب نائون

حضور ﷺ جن جو سڀنيو مبارڪ ۽ دل پاڪ

سيدالڪونين، ختم المرسلين، امام الانبياء محمد الرسول الله ﷺ جن جون بغلون مبارڪ بلڪل سفيد اچيون چانديءَ جهڙيون نظر اينديون هيون، جن مان هر وقت مُشڪ، عنبر، کستوريءَ ۽ حنا کان به وڌيڪ خوشبوءِ نڪرندي رهندي هئي. سڀني مبارڪ جو بيان اڳي به اچي چڪو آهي، هتي انهيءَ لاءِ آندو ويو آهي، جو دل هميشه سڀني ڀڙي خدا رکائي آهي. دل ۽ سڀني جي جدائي ڪانهي.

الله تعاليٰ انهيءَ سڀني مبارڪ جو ڪيڏو نه شان ڪيو آهي. جنهن جي اندر محمد ﷺ جن جي دل رکائي ويئي هجي. اها دل، جنهن جي صفت انسان ته ڇا، جن ۽ ملائڪ سڀني ملي ڪري به نٿا ڪري سگهن. اها دل، اسرار الاهيءَ جو خزانو ۽ معرفت ربانيءَ جو گهر آهي. حضور ﷺ جن جي سڀني مبارڪ کي چار دفعا چيري آب ڪوثر سان ملائڪن سڳورن انهيءَ دل مبارڪ کي ڏوئي صاف ڪري منجس نور خدا جو ايمان، علم لدني، علم ظاهري، حڪمت صبر، حليميت، توڪل، رضا جوئي ۽ ٻيون عجيب حڪمتون پري وري انهيءَ سڀني مبارڪ ۾ رکي بند ڪيون. اهو عمل نوراني ملائڪن جي هٿان چار دفعا عمل ۾ آيو.

الله تعاليٰ پنهنجي ڪلام ۾ ارشاد فرمايو ته: ”الم نشر لك صدرک.“ (اي منهنجا حبيب ﷺ اسان اوهان جيءَ دل ۽ سڀني مبارڪ کي کولي ڇڏيو آهي). اهوئي سبب آهي جو سندن قلب مبارڪ اسرار الاهيءَ جو اهڙو ته مرڪز آهي، جنهن جهڙو قلب ڪنهن به مخلوق جو هرگز ٿي نٿو سگهي. نبي ڪريم ﷺ جن فرمايو ته جڏهن اسين ستل هوندا آهيون ته به اسان جو قلب (دل مبارڪ) هرلحي ۽ هر وقت سجاڳ رهندي آهي.

پيت مبارڪ

حضور اڪرم ﷺ جن جو پيت مبارڪ بلڪل سيني سان هموار نظر ايندو هو، نه اندر پيل ۽ نه وري ٻاهر نڪتل. حضرت بيبي امهاني رضه فرمائي ٿي ته حضور ﷺ جن جو پيت مبارڪ مون ڏٺو هو. سفيد اڇي کاغذ جهڙو، جن ته اڇا سفيد کاغذ هڪ ٻين تي تھ ڪري رکيا ويا آهن.

پٺ مبارڪ

سرڪار مدني جن جي پٺ مبارڪ اهڙي ته صاف ۽ اڇي سفيد نظر ايندي هئي، جن ته صفا ٿيل چانديءَ مان ٺهيل آهي. پويان ٻنهي ڪلھن مبارڪن جي وچ تي ڪبوتر جي آني برابر هڪ ڳنڍ هوندي هئي، جنهن تي گهاٽا وار نظر ايندا هئا. اها هئي مهر نبوت مبارڪ، جيڪا خالق اڪبر جي طرفان سندن پشت مبارڪ تي لڳائي ويئي هئي. انهيءَ مهر نبوت کي خاتم النبوة به چوندا آهن. انهيءَ جو ذڪر اڳين سڀني ڪتابن ۾ آيل آهي.

حضور ﷺ جن جون جيڪي وصفون ۽ نشانين الله تعاليٰ جي طرفان اڳوڻن نبين کي پهتيون هيون تن ۾ مهر نبوت جو صاف صاف ذڪر آيل آهي. هيءُ هڪ عجيب سرِ عظيم آهي، جيڪو رب پاڪ فقط رسول الله ﷺ جن کي عطا فرمايو آهي.. انهيءَ جي صحيح حقيقت قرآن پاڪ جي مقطع حرفن، طيه، يس، حم - وغيره وانگر ڪوبه مفسر نٿو ڄاڻي سگهي.

نبوت را تو ٿي آن نامه بر پشت،

که از تعظيم دارد مهر بر پشت،

يعني: نبوت جي سندن ته اوهان جي پٺن مبارڪن تي آهي. الله تعاليٰ اوهان جي تعظيم جي اظهار لاءِ اوهان جي پٺن مبارڪن تي مهر لڳائي آهي. (مدراج النبوة جلد اول)

حضور ﷺ جن جا قدم (پير) مبارڪ

اسين قربان اسان جي پياري نبيءَ ﷺ جن جي قدمن مبارڪن مٿان. اوهان جي جُتيءَ جو شان بيان ڪرڻ جي طاقت به اسان ۾ نه آهي، پر اوهان جي مبارڪ قدمن جا جيڪي نشان زمين تي پوندا هئا، انهن جي تعريف ۽ واکاڻ ڪرڻ جي لائق به آءٌ گناهگار نه آهيان. اسان جي شفاعت ڪرڻ وارا شافي! ڪٿي اوهان جو شان ۽ وصف ۽ ڪٿي اسين عاجز. هيءُ ته فقط دل کي ڏڍ ڏيئي رهيا آهيون.

حضور ﷺ جن جا پير مبارڪ پُرگوشت (پريور) سنوان سڌا سمٽا، نازڪ، نفيس، ڳورا ۽ اڇا. آڱريون مبارڪ نفيس، نازڪ، نرم، ڊگهيون (ڊگهائيءَ مائل) نظر اينديون هيون، اجايون ڊگهيون نه. پيرن مبارڪن تي اگر پاڻي وڌو ويندو هو ته اهو فوراً وهي هليو ويندو هو. ڪُڙيون سنهيون، صاف شفاف ۽ سفيد. پپ ويڪرا، پورا سمٽا خوبصورت چڻ ته نور جي سانچي مان هيٺ نهي نڪتا آهن. حضور ﷺ جن جڏهن هلندا هئا ته سندن شان ۽ وقار جو ۽ قوت جو خودبخود اظهار پيو ٿيندو هو، جيئن همت ۽ شجاعت وارن بهادرن جو اصول آهي. جڏهن پاڻ ﷺ جن هلندا هئا ته ائين محسوس ٿيندو هو چڻ ته مٿاهينءَ تان هيٺ لهي رهيا آهن.

حضرت ابوهريره رضه فرمائن ٿا ته حضور ﷺ جن کان وڌيڪ تيز ۽ تڪو هلڻ وارو ڪوبه شخص مون نه ڏٺو. پاڻ ﷺ جن جڏهن هلندا هئا ته ائين محسوس ٿيندو هو، چڻ زمين سندن قدمن مبارڪن ۾ ويڙهي پيئي وڃي. پاڻ ﷺ جن بلڪل آرام سان هلندا هئا، مگر اسين سندن پويان ڊوڙندي به نه پمچندا هئاسون. پنڌ ۾ اسين تمام مشڪل سان ساڻن گڏ هلي سگهندا هئاسين، انهيءَ لاءِ پاڻ ﷺ جن اسان کي اڪثر پاڻ کان اڳتي رکندا هئا ۽ پاڻ ڪريم ﷺ اسان جي پويان ايندا هئا. حضور ﷺ جن فرمائيندا هئا ته جنهن وقت مان توهان جي اڳيان هلندڙ هجان ته منهنجي ۽ اوهان جي وچ ۾ ڪجهه جاءِ خالي رکندا ڪريو.

ڇاڪاڻ ته الله جا ملائڪ سڳورا منهنجي پويان هلندا آهن. سان جا پيارا نبي ﷺ جن جڏهن سخت کان سخت پٿر تي پنهنجو قدم مبارڪ رکندا هئا ته اهي پٿر نرم ڪپهه جهڙا ٿي سندن قدمن رکڻ لاءِ پاڻ کي پيش ڪندا هئا، ته متان سندن پيون مبارڪن کي ڪا تڪليف نه پهچي. اي رسول اڪرم ﷺ جن جا امتي مسلمانو! جنهن الله جي پياري بيغمبر ﷺ جن جي لاءِ سخت پٿر به ڪپهه جهڙا نرم ٿي، سندن قدمن شريفن لاءِ پاڻ کي پيش ڪن، جنهن جي ادب ۽ احترام ۾ وڻ جهڪي سجدو ڪن، جبل ۽ پهاڙ جن جو حڪم بجا آڻين؛ اسان تي لازم آهي ته اسين سندن وڌيڪ ادب احترام ڪريون. سندن دين جي پيروي ڪريون. الله تعاليٰ ۽ سندس رسول ﷺ جن جي سيرت پاڪ تي عمل ڪريون. انهيءَ خالق ۽ مالڪ جي ڏيکاريل قاعدي ۽ قانون تي عمل ڪري پاڻ کي بنهي جهانن ۾ سويارو ۽ سرخرو بنايون.

حضور ﷺ جن جي پيرن مبارڪن جا نشان ريتيءَ يا واريءَ تي هلڻ مهل به نه لڳندا هئا. اُهي پير مبارڪ پنهنجي خالق ۽ مالڪ جي عبادت ۾ ساري ساري رات بيٺن جي سبب سڄي پوندا هئا. هيءُ اُهي قدم مبارڪ آهن، جن جي هيبت کان اُحد جبل ۽ بشير جبل به ڏڪڻ لڳي ويا. انهن مبارڪن قدمن الله تعاليٰ جي فرمان مطابق پنهنجي پياري وطن مڪي معظمه کي ڇڏي، مديني پاڪ جون منزلون طئه ڪيون. انهن مبارڪن پيرن آسمانن، جنتن ۽ صدرۃ المنتهيٰ تنهن کان اڳتي عرش عظيم جو سير ڪيو، انهن ئي قدمن مبارڪن سان هلي وڃي رسول الله ﷺ جن پنهنجي خالق سان ملاقات ڪئي.

اُحد ۽ احمد جو، فائق فرق سڃاڻ،
مٽي پردو ميم جو، ڪر راجا ساڻ رهائ،
پرھ ڦٽيءَ پلاڻ، ته صبح گڏجين سات سان.
(فقير محمد اسماعيل ٺٽوي ”خاٽي“)

حضور ﷺ جن جو مجموعي قد مبارڪ

رسول الله ﷺ جن جو قد مبارڪ نه تمام ڊگهو هو ۽ نه ئي ننڍو. سندن قد مبارڪ پورو پٺو هوندو هو، مگر ڏسڻ ۾ ڊگهائيءَ مائل نظر ايندا هئا.

حضرت علي ڪرم الله وجهه فرمائين ٿا ته حضور ﷺ جن ڊگهي ۽ دراز قد نه هوندا هئا، مگر ڊگهائيءَ مائل هجڻ سبب جڏهن گهڻن ماڻهن ۾ بيٺا هوندا هئا ته پريان کان ڪجهه بلند نظر ايندا هئا. اهو بلند ۽ بالا نظر اچڻ به حقيقت ۾ سندن هڪ معجزو هو. سندن باطن مبارڪ وانگر ظاهر ۾ به اعليٰ ۽ افضل سڀني کان ڪجهه مٿي نظر ايندا هئا. سندن قد مبارڪ جو پاڇو زمين تي نه پوندو هو. جيئن ته سندن نالن مبارڪن مان هڪ نالو نور آهي ۽ الله تعاليٰ قرآن پاڪ ۾ به فرمايو آهي ته: ”قد جاءِ ڪُرٌ مِنَ اللَّهِ نُورٌ وَ كِتَابٌ مِّبِينٌ.“ (البته اوهان ڏانهن الله تعاليٰ جي طرفان نور ۽ ڪتاب موڪليا ويا آهن، جي صاف ظاهر آهن. هر ڪنهن کي اها خبر آهي ته نور ۽ روشنيءَ کي پاڇو نٿو هجي).

(ڪتاب نوادر الاموال) ۾ ذڪوان رضه جي روايت سان بيان ڪيو ويو آهي ته اُس يا چانڊوڪيءَ ۾ حضور ﷺ جن جو پاڇو نظر نه ايندو هو.

امام ابن سبع جو قول آهي ته حضور اڪرم ﷺ جن جي اها خاص خاصيت آهي، جو سندن پاڇو زمين تي نه پوندو هو. رسول اڪرم ﷺ جن بيشڪ نور هئا ۽ نور کي پاڇو نه ٿيندو آهي.

بعض راوي روايت ڪن ٿا ته ان حقيقت جي شهادت ان حديث شريف مان به ملي ٿي ته حضور ﷺ جن الله تعاليٰ جي بارگاه مان دعا گهري هئي ته اي منهنجا رب! منهنجي ساري بدن جي عضون کي نور بنائي ڇڏ. ظاهر آهي ته نبيءَ جي دعا رد نٿي ٿئي. خاص ڪري حبيب خدا ص جن دعا فرمائين ۽ خدا ڪيئن قبول نه ڪري. حضور ﷺ جن انهيءَ دعا کي من قول تي ختم فرمايو هو: ”و جعلني نوراً“ يعني: مون کي نور بنائي ڇڏ.

حضرت ابن مبارڪ رضه ۽ حضرت ابن جوزي رضه بروايت حضرت ابن عباس رضه نقل ٿا ڪن ته حضور ﷺ جن جو پاڇو اصل نه هو. جڏهن پاڻ ڪريم ﷺ جن اُس يا ڪاڙهي ۾ بيٺل هوندا هئا ته سندن پاڇو زمين تي نظر نه ايندو هو، بلڪ سندن پاڇو التو سج تي پوندو هو ۽ اگر رات جو چاندوڪي ۾ بيٺا هوندا هئا ته به زمين جي بجاءِ سندن پاڇو مبارڪ چنڊ تي پوندو هو. سج ۽ چنڊ کان سندن نور مبارڪ گهڻو زياده هو. جڏهن حضور ﷺ جن ڪنهن بتيءَ يا ڏيئي وٽ بيٺل هوندا هئا ته سندن پاڇو مبارڪ اُن بتيءَ يا ڏيئي تي پوڻ سبب اُن بتيءَ يا ڏيئي جي روشني بلڪل مثل نظر ايندي هئي. انهيءَ ڪري جو سندن نور مبارڪ انهن شين کان ڪروڙها درجا وڌيڪ هو. جنهن جاءِ تي حضور ﷺ جن اچي بيهندا هئا ته اها جاءِ حضور ﷺ جن جي نور ۽ خوشبوءِ کان روشن ۽ معطر ٿي ويندي هئي. ڪن روايتن جا راوي فرمائن ٿا ته رسول الله ﷺ جن جو پاڇو الله تعاليٰ انهيءَ لاءِ پيدا نه ڪيو هو ته منان ڪنهن ڪافر جو پير سندن پاڇي مبارڪ تي نه پوي ۽ بيحرمي نه ٿئي.

هجرت واري سفر مبارڪ جو هڪ مشهور واقعو

هجرت واري سفر مبارڪ ۾ حضور ﷺ جن پنهنجي رفيق ۽ يارِ غار حضرت ابابڪر صديق رضه سان گڏ مدينه طيبه ڏانهن سفر ڪري رهيا هئا. رستي ۾ اُمّ معبد عاتڪه بنت خالد خزاعيءَ جي تنبوءِ وٽ پهتا. اهو تنبو قديد جي منزل ۾ هو. اها عورت اُمّ معبد ڏاڍي عقلمند، هوشيار ۽ وڏي عمر جي زال هئي، سا هميشه پنهنجي گهر جي دروازي تي ويهي ايندڙ ويندڙ مسافرن جي خدمت ڪرڻ لاءِ انتظار ڪندي رهندي هئي. مسافرن جي خدمت ۽ تواضع ۾ مشهور هئي. مسافرن جي ڪاڏي ۽ پاڻيءَ سان خوب سندن خدمت ڪندي هئي. حالانڪ اُن وقت تائين اڃان هو ٻئي زال ۽ مڙس مسلمان نه ٿيا هئا، اُن زماني ۾ به سخت ڏڪار هو.

سرڪارِ دوعالم ﷺ جن ۽ حضرت ابابڪر صديق رضه جن به اتي پهتا ۽ مائيءَ کان کاڌي لاءِ طلب ڪيائون ۽ ڪانئس ڪجور، ڪير يا گوشت جي گهر ڪيائون. اُمّ معبد عرض ڪيو ته سائين، هن وقت اسان جي هن علائقي ۾ سخت ڏڪار آهي، اسين ڏاڍيءَ سختي ۽ تنگدستيءَ سان وقت گذاري رهيا آهيون. انهن شين مان جيڪڏهن ڪابه موجود هجي ها ته مان اکين سان حاضر ڪريان ها. مون کي سخت افسوس آهي جو پاڻيءَ کان سواءِ ٻيو ڪجهه به هن وقت منهنجي گهر ۾ موجود ڪونهي. حضور ﷺ جن ڏٺو ته تنبوءَ جي اندر هڪڙي ٻڪري ٻڏي بيٺي آهي. جيڪا بلڪل پوڙهي ضعيف هڏن جو پيڇرو ٿي پيئي هئي. حضور ﷺ جن اُمّ معبد کان پڇيو ته هيءُ ضعيف ٻڪري هتي ڇو ٻڏي ڇڏي اٿو، کولي ڇڏيو ته ڪجهه چري اچي. اُمّ معبد عرض ڪيو ته سائين، هيءُ ويچاري اهڙي ته ڪمزور ۽ ضعيف آهي جو ٻين ٻڪرين سان گڏ وڃي به نٿي سگهي، تنهنڪري اتي بيٺي آهي. حضور ﷺ جن فرمايو، ڀلا هن ۾ ڪجهه ڪير به آهي؟ اُمّ معبد عرض ڪيو ته سائين، ڪيئي سال ٿي ويا آهن جو هيءُ نٿي ڏٺي سو هينئر هن هڏين جي پيڇري ۾ ڪير ڪٿان آيو. حضور ﷺ جن فرمايو ته مائي جيڪڏهن تون اسان کي اجازت ڏين ته اسين هن ٻڪريءَ مان ڪجهه ڪير ڪڍي پنهنجي ڪتب آڻيون.

اُمّ معبد عرض ڪيو ته منهنجا ماءُ پيءُ اوهان تان قربان، جيڪڏهن اوهان کي هن ۾ ڪجهه ڪير نظر اچي ٿو ته بلاشڪ ڏهي پيو، منهنجي اوهان کي دل ۽ جان سان اجازت آهي. حضور ﷺ جن ان ٻڪريءَ جا ٻئي پويان پير جهلي پنهنجو هٿ مبارڪ سندس ٿڻ تي ڦيرايو ۽ هيءُ دعا فرمايائون.

”بِسْمِ اللَّهِ الرَّحْمَنِ الرَّحِيمِ اللَّهُمَّ بَارِكْ لَهَا فِي شَاتِهَا“

يعني: اي الله ربّ العالمين! اُمّ معبد جي هن ٻڪريءَ ۾ برڪت وجهي ڏي.

بس دعا ڪرڻ جي دير هئي. الله تعاليٰ جو فضل ٿي ويو، ٻڪريءَ جا ٿڻ ڪير سان پرڃي آيا، ايتري قدر ڀريا جو ٻڪريءَ جون پويون

تنگون هڪ ٻئي کان جدا ٿي ويون. سندس (اوه) کير سان پر جي چڪار ٿي پيو. حضور ﷺ جن اُمّ معبد کان هڪ ٿانو وٺي کير ڏهن شروع ڪيو. سندن هٿن مبارڪن جي برڪت ڇا بيان ڪريان. ٿانو ته سڄو پر جي ويو، سڀني گهر وارن ٻارن ٻچن، اُمّ معبد ۽ ٻين ماڻهن به کير پي ڍو ڪيو، تنهن کان پوءِ حضور ﷺ جن پنهنجن ساٿين کي سڏيو جن اچي کير پي ڍو ڪيو، آخر ۾ حضور ﷺ جن ۽ حضرت ابابڪر صديق رضه جن پيتو. جڏهن سڀيئي کير پي خوش ٿيا، تڏهن حضور ﷺ جن اُمّ معبد کي فرمايو ته گهر جا سڀ ٿانو کڻي اچ. اُمّ معبد ٿانو کڻي آئي. حضور ﷺ جن اهي سڀ ٿانو انهيءَ ٻڪريءَ جي کير مان ڀري اُمّ معبد کي ڏنا ۽ ٻڪري سندس حوالي ڪري پاڻ ڪريم ﷺ جن پنهنجي سفر تي روانا ٿيا.

عالم سڳورا لکن ٿا ته اُها اُمّ معبد واري ٻڪري حضرت عمر فاروق رضه جي دور خلافت ۾ به جيئري هئي ۽ کير ڏيندي هئي. مٿئين واقعي کان پوءِ ارڙهن سال پوءِ سخت ڏڪار پيو، جنهن ۾ گھڻا ئي ماڻهو ۽ جانور مري ويا، اُن ڏڪار کي عام رماده سڏيندا آهن. تنهن ڏڪار ۾ اها ٻڪري به مري ويئي. هوڏانهن وري اُمّ معبد جو مڙس شام جو جڏهن ٻڪريون چاري واپس پنهنجي گهر پهتو ته ڇا ڏسي ته گهر جو هرڪو ٿانو کير سان ڀريو پيو آهي. اُمّ معبد کان پڇيائين ته هيءُ ڇا حقيقت آهي؟

اُمّ معبد جواب ڏنو ته ميان، اڄ پنهنجي گهر هڪ اهڙو بابرڪت شخص آيو هو، جنهن جي صفت، مان بيان ڪري نٿي سگهان. جهڙو هو صورت ۾ سهڻو، تهڙو ئي سيرت ۽ اخلاق ۾ بينظير. پوءِ مائي صاحبہ حضور ﷺ جن جو سارو حليو مبارڪ پنهنجي مرد اڳيان بيان ڪري ٻڌايو. ابو معبد جواب ڏنو ته بس مان سڃاڻي ويس، هيءُ اهو شخص آهي، جنهن جي شمرت ۽ واکاڻ نبوت عطا ٿيڻ سبب ساري عرب ۾ پکڙجي ويئي آهي. ان زماني ۾ حضور ﷺ جن جي نبوت جو ملڪ عرب جي گهر گهر ۾ هي چرچو ٿي رهيو هو. ابو معبد چيو ته

خدا جو قسم، جيڪڏهن آءٌ موجود هجان ها ته جيڪر سندن خدمت جو شرف حاصل ڪريان ها. دل چاهي ٿي ته هميشه هميشه سندن خدمت ۾ گذاريان. منهنجو اهو پڪو ارادو آهي ته مدينه پاڪ ۾ وڃي سندن مبارڪ هٿن تي ايمان آڻيان ۽ مسلمان ٿيان. ابومعبد جو اصل نالو (اڪتم بن الحون) هو. پوءِ ٻئي راءِ مٿس گڏجي مدينه منوره ۾ وڃي حضور ﷺ جن جي هٿ مبارڪ تي ايمان آڻي سندن روبرو ڪلمون پڙهي مسلمان ٿيا. حضور ﷺ جن جي هجرت کان پوءِ مڪه معظمه جا رهاڪو غيب مان هي بلند آواز ڪيترن ڏينهن تائين ٻڌندا هئا، اها ندا غيبي هيءَ هئي.

جزى الله رب الناس خير جزائه رفيقن خلايمتي اُمِ معبدي،

هما نزلاها بالبر ثم ترحلا فقد فاز من اُمسي رفيق محمدِي.

انهيءَ شعر سان گڏ ٻيا به ڪيترائي شعر مڪه معظمه جي شهر ۾ غيب کان ٻڌڻ ۾ ايندا هئا. هجرت واري سفر ۾ ڪيترائي واقعا پيش آيا، جن ۾ هڪ واقعو سراقه بن مالڪ جو به آهي.

سراقه بن مالڪ بن جعشم مڪه معظمه جي ڪافرن جي سؤ اُٺن واريءَ لالچ ۾ حضور ﷺ جن ۽ سندن رفيق حضرت ابابڪر صديق رضه جي گرفتار ڪرڻ يا شهيد ڪرڻ جي ارادي سان نڪتو هو. سندن تعاقب ڪندي پويان اچي پهتو. جڏهن بلڪل نزديڪ آيو، ان مهل نبي ڪريم ﷺ جن سندس حق ۾ خدا کان دعا گهري. گهوڙي جا چارئي پير زمين ۾ هليا ويا، حالانڪ اتي سخت زمين هئي، گهوڙو ڦاسي پيو ۽ سراقه اڳتي وڌڻ کان مجبور ٿي پيو. آخرڪار سراقه مسلمان ٿيو ۽ حضور ﷺ جن جو سچو رفيق بنجي هن ننڍڙي قافلي سان گڏ مدينه پاڪ پهتو. اهڙا ڪيئي واقعا بيان ڪيا ويا آهن، جن مان ڪي ٿورڙا هت بيان ڪيا اٿم.

حضور ﷺ جن جي ڏنڊن مبارڪ جو بيان

نبي ڪريم ﷺ جن ڏنڊن جو خاص خيال رکندا هئا. مسلمانن کي هن جي صفائيءَ ۽ ڏنڊن جو بار بار تاڪيد فرمايو اٿن. پاڻ ڪريم

جن فرمايو ته مون کي جيڪڏهن پنهنجي امت جي تڪليفن جو خيال نه هجي ها ته جيڪر مان ڏندن کي فرض ڪري ڇڏيان ها.

أمر المؤمنين حضرت بيبي عائشه صديقہ رضہ فرمائي ٿي ته لمبي ڪريم ﷺ جن فرمايو ته ڏھ شيون پيغمبرن جي سنت آهن.

۱- مڇون ڪٽائڻ، ۲- ڏاڙهي رکائڻ، ۳- ڏندن ڪرڻ، ۴- وضوءَ

مهل نڪ کي پاڻيءَ سان ڌوئي صاف ڪرڻ، ۵- نهن لهرائڻ، ۶- وضوءَ

جي وقت هٿن ۽ پيرن جي آڱرين جا جوڙ ڌوئڻ، ۷- بغلن جا وار لهرائڻ

۸- دُن کان هيٺ وارا وار صاف ڪرڻ، ۹- ختنه ڪرڻ، ۱۰- نڪاح

ڪرڻ، اگر حشيت هجي مجبوري نه هجي. يعني ته عورت ملندي هجي.

پيو ته اُن جي سڀني حقن جي ادائگيءَ جي طاقت هجڻ گهرجي.

پاڻي پاند ڳچيءَ ۾، اڱڻ جي اچڻ،

اوڳڻ عيب ڪچائيون، ڍڪڻ جيئن ڍڪجن،

توڻي لڪ هجن، ته به معافي ڏجي ميندرا.

(فقير محمد اسماعيل ”خاطي“ نقشبندي نٿوي)

باب ڏهون

حضور اڪرم ﷺ جن جو لباس مبارڪ

رسول الله ﷺ جن پنهنجي مٿي مبارڪ تي اڪثر سائي يا ڪاري رنگ جي ڪپڙي جي دستار مبارڪ (پتڪو) استعمال ڪندا هئا. اها دستار مبارڪ ٽوپيءَ مٿان ٻڌندا هئا. انهيءَ پاڳ مبارڪ جو چڱو گهڻو ڪري سڌي (ساڄي) پاسي نظر ايندو هو ۽ ڪڏهن ڪڏهن پويان به ڇڏيندا هئا يعني پٺن مبارڪن تي پيل هوندو هو. ڪڏهن بنا چڱي جي به ٻڌندا هئا، مگر اهو پتڪو مبارڪ هميشه ٽوپيءَ مٿان ٻڌندا هئا.

حضرت عبدالله بن عمر رضه فرمائي ٿو ته مون ڏٺو ته حضور ﷺ جن جڏهن پتڪو ٻڌندا هئا ته سندس چڱو ساڄي طرف پويان پنهجي ڪلمن جي وچ تي ڇڏيندا هئا.

حضرت عمرو بن حريث رضه فرمائن ٿا ته مون حضور ﷺ جن جي مٿي مبارڪ تي ڪارو پتڪو ٻڌل ڏٺو هو.

حضور ﷺ جن هميشه ڪڙتو يا قميص پائيندا هئا ۽ چادر جي گوڏ مبارڪ ٻڌندا هئا. پانجامون يا سلوار (سٿڻ) به پائيندا هئا. پاڻ ڪريم ﷺ جن جڏهن ڪو ڪپڙو پائيندا هئا ته ان ڪپڙي جو نالو وٺي هيءَ دعا گهرندا هئا: ”الله تعاليٰ جا شڪرانا، جنهن هيءَ ڪپڙو اسان کي پائڻ لاءِ عنايت فرمايو آهي.“ پوءِ هيءَ دعا پڙهندا هئا: ”اللهم لك الحمد كما ڪَسَوْتَنِيهٖ اسالك خيرَه و خير ما صنع له اعوذ بڪ من شره و شر ما صنع له.“

يعني: يا الله، سپ حمد ۽ تعريف تنهنجي لاءِ آهي، جو تو اسان کي هيءَ ڪپڙو عنايت فرمايو، تنهن لاءِ آءٌ شڪرگذار آهيان. اي رب!

توکان ئي هن ڪپڙي جي ڀلائي گهران ٿو، جنهن لاءِ هيءُ ڪپڙو بنايو ويو آهي ۽ انهن شين جي شرڪان پناهه ٿو گهران، جن لاءِ هيءُ ڪپڙو بنايو ويو آهي.

حضور ﷺ جن کي سفيد اڇو لباس تمام گهڻو پسند هوندو هو. پاڻ ڪريمن ﷺ جن فرمايو آهي ته اڇو لباس سڀني کان بهتر لباس آهي، تنهنڪري پاڻ به اڇو لباس پائيندا ڪريو ۽ ميت کي به سفيد ڪپڙي جو ڪفن پرائيندا ڪريو.

حضرت بيبي ام سلمه رضه فرمائي ٿي ته حضور ﷺ جن کي ڪپڙن ۾ قميص گهڻو پسند هوندي هئي ۽ پاڻ ﷺ جن اڪثر گوڏ استعمال ڪندا هئا، ڪڏهن پانجامون يا سٿڻ (سلوار) به استعمال ڪندا هئا، ڪلمن مبارڪن تي ڪاري رنگ جي اوني چادر ويڙهيندا هئا، جنهن کي اڪثر ماڻهو ”ڪالي ڪملي“ سڏيندا آهن. واللہ اعلم.

حضرت ابوهريره رضه فرمائين ٿا ته ام المؤمنين حضرت بيبي عائشه رضه جن هڪ دفعي اسان کي هڪ چٽين لڳل چادر مبارڪ، هڪ گوڏ، هڪ قميص اسان کي ڏيکاري ۽ فرمايائين ته رسول الله ﷺ جن جنهن وقت هن فاني دنيا مان رحلت فرمائي، تنهن وقت هيءُ ڪپڙا سندن جسم پاڪ تي موجود هئا.

حضرت حذيفه بن یمان رضه فرمائين ٿا ته حضور ﷺ جن هڪ دفعي پنهنجي تنگ جي بُڪي جهلي فرمايو ته اي حذيفه! گوڏ يا سٿڻ هيستائين مٿي رکندا وڃو، پر ايتري مٿي اگر اوهان کي پسند نه هجي ته ٿورو هيٺ ڪري سگهو ٿا؛ اڃان به هيٺ رکڻ گهرو ته رڪي سگهو ٿا، مگر ڪنهن به صورت ۾ ٿيون ڍڪيل نه هجن.

حضرت عبید بن خالد رضه بيان ٿا ڪن ته هڪ ڏينهن مان مدينه پاڪ جي هڪ گهٽيءَ مان وڃي رهيو هوس ته مون کي پنهنجي پويان آواز ٻڌڻ ۾ آيو ته پنهنجي گوڏ مٿي ڪر، ائين ڪرڻ سان ڪپڙو پلٽائيءَ کان به بچيل رهندو ۽ ماڻهوءَ ۾ غرور به پيدا نه ٿيندو. پويان مُڙي جو نظر ڪيم ته اهو فرمائڻ وارا رسول اڪرم ﷺ جن پاڻ هئا.

مون عرض ڪيو ته يا رسول الله ﷺ هيءَ گوڙ جو ڪپڙو تمام گهٽ قيمت وارو سستو ڪپڙو آهي. اُچو يا وڏي قيمت وارو ڪونهي، اگر خراب ٿي ويو ته به پرواهه ناهي ۽ نه وري همڙي سادي ڪپڙي مان ڪو غرور پيدا ٿي سگهي ٿو. حضور ﷺ جن فرمايو ته اي عبيد! اگر اوهان اسان جي فرمائڻ واريءَ هدايت جو خيال نٿا رکي سگهو ته پوءِ اسان جي پيروي ڇڏي ڏيو. اهو ارشاد ٻڌڻ بعد مون نظر ڪئي ته حضور ﷺ جن جي گوڙ مبارڪ ٿئيءَ کان گهڻو مٿي ٻڌل هئي. اُن ڏينهن کان پوءِ اسان ڪڏهن به غفلت نه ڪئي؛ ڪپڙن جو خاص طرح خيال رکندا هئاسون.

حضرت انس بن مالڪ رضه فرمائي ٿو ته حضور ﷺ جن کي پمن جي بَنيل نقشي چادر گهڻو پسند هوندي هئي.

حضرت مُغيره بن شعبه رضه فرمائي ٿو ته اسان حضور ﷺ جن کي روم جو بَنيل جُبو مبارڪ پائيندي به ڏٺو، جنهن جون آستينون تنگ هيون.

حضور ﷺ جن هميشه سادگيءَ کي گهڻو پسند ڪندا هئا. اڪثر سادي زندگيءَ ۾ گذاريندا هئا، تاهم حضرت عبدالله بن عباس رضه جن فرمائين ٿا ته اسان حضور ﷺ جن کي هڪ دفعي اعليٰ لباس ۾ به ڏٺو هو.

رنگ جي پسند ناپسند

حضور اڪرم ﷺ جن کي اڇو ۽ سائو رنگ بيحد پسند ايندو هو. پاڻ ڪريم ﷺ جن گاڙهي رنگ کي سخت ناپسند ڪندا هئا. هڪ دفعي هڪ شخص گاڙهو لباس پائي حضور ﷺ جن جي خدمت اقدس ۾ حاضر ٿيو. حضور ﷺ جن کيس سلام جو جواب به نه ڏنو.

هڪ دفعي هڪ اصحابيءَ سڳوري پنهنجن اُنن جي پلاڻ مٿان گاڙهيون چادرون وڌيون. حضور ﷺ جن اُن اصحابيءَ سڳوري کي

فرمايو ته اسان کي هيءَ ڳالهه بلڪل پسند نه آهي، ته اوهان تي اهو ڳاڙهو رنگ چانئجي وڃي.

ريشمي ڪپڙا

حضور ﷺ جن پنهنجيءَ امت جي مرد ماڻهن کي ريشم پائڻ جي سخت منع فرمائي آهي. پاڻ ڪريم ﷺ جن فرمايو ته منهنجيءَ امت جا مرد ماڻهو ريشمي ڪپڙو نه پائين.

حضرت علي رضه فرمائين ٿا ته هڪ ڏينهن مون نبي ڪريم ﷺ جن کي ڏٺو، سندن ساڄي هٿ ۾ ريشمي ڪپڙو ۽ کاٻي هٿ ۾ سون جو ٽڪرو هو ۽ پاڻ ڪريم ﷺ جن فرمائي رهيا هئا ته الله تعاليٰ منهنجي امت جي مرد ماڻهن تي هنن ٻنهي شين جو پائڻ حرام ڪيو آهي.

پاڪائي، صفائي ۽ سٿرائي

حضور ﷺ جن صفائي، سٿرائي ۽ پاڪائيءَ کي گهڻو پسند فرمائيندا هئا. هڪ دفعي حضور ﷺ جن هڪ شخص کي گندن ۽ ميرن ڪپڙن ۾ ڏٺو. پاڻ ﷺ جن فرمايو ته هن شخص کان ايترو به نٿو ٿي سگهي جو پنهنجا ڪپڙا ڌوئي صاف ڪري. پاڻ ﷺ جن فرمايو اٿن ته: ”الطهارت نصف الايمان“. يعني صفائي ۽ پاڪائي به اڌ ايمان آهي.

اسلام جي ابتدائي زماني ۾ جمعي جي نماز لاءِ ماڻهو مسجد شريف ۾ اچي گڏ ٿيا. مسجد شريف ان وقت ننڍي هئي. جڏهن ماڻهن کي گرميءَ سبب پگهر ٿيڻ لڳو ته پگهر جي ڏپ ساري مسجد شريف ۾ پکڙجي ويئي. حضور ﷺ جن انهيءَ وقت فرمايو ته توهين جيڪڏهن وهنجي صاف ڪپڙا پائي مسجد شريف ۾ اچو ها ته ڪيترو نه سٺو هو. اسلام جي شروعات ۾ ماڻهو مسجد شريف جي فضيلت، ادب ۽ احترام کان بيخبر هوندا هئا. حضور ﷺ جن اهڙا داغ وغيره مسجد شريف جي ديوار تي ڏسندا هئا ته پنهنجن هٿن مبارڪن سان انهن کي

صاف ڪري يا ڏوئي ڇڏيندا هئا. هڪ دفعي پاڻ ﷺ جن مسجد شريف جي پٽ تي ٿڪ جو نشان ڏنو، سندن چهرو مبارڪ ڪاوڙ کان ٻڙاهو ٿي ويو. ايتري ۾ هڪ انصاري عورت آئي، تنهن اهو نشان ڏوئي صاف پاڪ ڪيو ۽ اُن جاءِ تي خوشبوءِ لڳايائين. حضور ﷺ جن تمام گهڻو خوش ٿيا.

حضور ﷺ جن فرمايو آهي ته مسجد شريف ۾ چريا ۽ نينڙا ٻار بلڪل اچڻ نه ڏيو. مسجدن ۾ ڪنهن به قسم جي خريد و فروخت ۽ وڻج واپار نه ڪريو. جمعي جي ڏينهن خوشبوءِ ڪندا ڪريو. مسجد ۾ دنيا جي ڳالهين کان پرهيز ڪريو. مسجد شريف جي صفائيءَ جو خيال رکڻو. مسجد خدا جي عبادت جو گهر آهي، تنهن کي هميشه پاڪ ۽ صاف رکڻو.

حضور ﷺ جن جو بسترو مبارڪ

حضور اڪرم ﷺ جن جو بسترو فقط هڪ چمڙي جو گاديلو هوندو هو، جنهن ۾ ڪنجيءَ جي ڪل پريل هوندي هئي. مگر پاڻ ﷺ جن ڪڏهن ڪڏهن ڳوڻ جو هڪ ٿاٺ وڇائي به آرام ڪندا هئا.

أُمُّ الْمُؤْمِنِينَ حضرت بيبي حفصه رضه کان پڇيائون ته حضور ﷺ جن جو بسترو مبارڪ ڪهڙو هوندو هو؟ پاڻ سڳوريءَ فرمايو ته منهنجي گهر سندن بسترو مبارڪ صرف هڪ ڳوڻ جو ٿاٺ هوندو هو، جنهن کي آءٌ ٻيڻو ڪري وڇائيندي هيس. هڪ دفعي مون خيال ڪيو ته جيڪڏهن انهيءَ ٿاٺ کي آءٌ چوڻون ڪري وڇايان ته جيڪر نبيءَ ڪريم ﷺ جن کي وڌيڪ آرام ملي سگهي. سو مون کان هڪ رات اهو ٿاٺ چوڻون ڪري وڇايو. صبح جو حضور ﷺ جن مون پڇيو ته رات اوهان منهنجي هيٺيان ڪهڙي شيءِ وڇائي هئي؟ مون عرض ڪيو ته يارسول الله ﷺ! منهنجا ماءُ پيءُ اوهان تان قربان بسترو ته اهوئي ساڳيو ٿاٺ هو، جيڪو مان هميشه وڇائيندي آهيان، مگر اوهان جي آرام جي خيال کان مون رات چوڻون ڪري وڇايو هو، بس حضور ﷺ جن فرمايو

تہ اي حفصہ رضہ، انهيءَ کي ائين ئي رهڻ ڏٺو، چار تمه ڪري نه وڃائيندا وڃو، مٿان اُن جي نرمي مون کي تهجد نماز کان نه روڪي وڃهي. تنهن لاءِ چار تمه ڪرڻ جي ڪا ضرورت ڪونهي.


حضور ﷺ جن جي مُنڊي مبارڪ

رسول پاڪ ﷺ جن جڏهن ڪافر بادشاهن کي مدينه منوره مان خط لکڻ شروع ڪيا، جن ۾ اسلام جي دعوت هوندي هئي. تڏهن اصحاب سڳورا عرض ڪرڻ لڳا ته يا رسول الله، اهي ڪافر بادشاهه اگر ڪنهن کي خط لکندا آهن ته اُن خط مٿي مُهر هڻي پوءِ موڪليندا آهن ۽ اگر ڪنهن شخص جو خط بغير مُهر جي وٺڻ ويندو آهي ته اهو نه وٺندا آهن. تنهن لاءِ حضور ﷺ جن اگر پنهنجن خط مبارڪن مٿان پنهنجي مُهر مبارڪ هڻي انهن ڏانهن روانو ڪن ته تمام بهتر ٿيندو. حضور ﷺ جن اصحابن سڳورن جو مشورو قبول فرمايو. هڪ منڊي چانديءَ جي تيار ڪرائي ويئي، جنهن جي مٿي ننگ واريءَ جاءِ تي هن طرح اکر حضور ﷺ جن جي نالي مبارڪ جا لکيل هئا. پاڻ ﷺ جن اها منڊي هميشه پنهنجي ساڄي هٿ ۾ پائيندا هئا.

حضرت انس بن مالڪ رضه فرمائي ٿو ته حضور ﷺ جن جي مهر واري منڊيءَ جو عدڪس، محمد رسول الله هوندو هو، جهڙيءَ طرح مٿئين گول دائري ۾ مون ڏيکاريو آهي. يعني هڪ ست ۾ الله ۽ ٻيءَ ۾ رسول ۽ ٽينءَ ست ۾ محمد جو لفظ اڪريل هوندو هو.

حضور ﷺ جن جي جُتي مبارڪ

حضرت موسيٰ عليه السلام جڏهن طورسينا جبل جي واديءَ وٽ پهتا ته الله تعاليٰ جي طرفان حڪم پهتو ته اي موسيٰ عليه! پنهنجي جُتي لاهي پوءِ انهيءَ واديءَ ۾ قدم رکو. هن خاڪي زمين تي حضرت موسيٰ عليه السلام جهڙي جليل القدر پيغمبر کي الله پاڪ جي طرفان



اهڙو حڪم! سڀيئي حيران هئا ته انهيءَ واديءَ ۾ ڪهڙي حڪمت آهي جو الله تعاليٰ جُتي لاهي داخل ٿيڻ جو حڪم فرمايو؛ مگر ڪنهن کي به پتو نٿي پيو ته اصل ڳالهه ڇا آهي، سو جڏهن حجاز مقدس ۾ ترڪن جي خلافت هوندي هئي، ته ان وقت جي خليفي طورسينا جبل جي سير جو ارادو ڪيو. جڏهن انهيءَ واديءَ وٽ پهتو ته اها ڳالهه ياد اچي ويس، جُتي ته لاثائن، مگر پنهنجي وزير کي حڪم ڪيائين ته انهيءَ راز جو پتو ڪڍي ته هن واديءَ ۾ ڪهڙي حقيقت آهي. وزير سوچيندو رهيو؛ آخر هن جي سمجھ ۾ هڪ ڳالهه آئي، تنهن ڇا ڪيو جو واديءَ ۾ جيڪي گول گول پٿر پريا پيا هئا، تن مان هڪڙو پٿر کڻي ڀڳائين ته ان پٿر جي اندران رسول پاڪ ﷺ جن جو اسم مبارڪ لکيل مليو. وري ٻيو پٿر ڀڳائين ته به اهائي حقيقت. اهڙيءَ طرح هن واديءَ جي هر هڪ جاءِ تان پٿر کڻي ڀڳي ڏٺائين ته سيد الانبياء ﷺ جن جو اسم مبارڪ نظر آيو. خليفي کي وڃي عرض ڪيائين ته سبب معلوم ٿي ويو ۽ سموري حقيقت ڪري ٻڌايائين ته الله حل جلاله پنهنجي حبيب جي نالي مبارڪ جي حرمت خاطر حضرت موسيٰ ڪليم الله کي جُتي لاهي واديءَ ۾ داخل ٿيڻ جو حڪم فرمايو. بادشاهه کي اها ڳالهه سمجھ ۾ آئي ۽ اُلجهن جي ويٺي. بادشاهه اهي پٿر کڻائي مدينه منوره ۾ آڻي رکايا هئا. خبر نه آهي ته هاڻي اهي پٿر اتي موجود آهن يا نه! اها ڳالهه مون هڪ عالم کان ٻڌي هئي، والله اعلم بالصواب.

حضور ﷺ جن جي جُتيءَ مبارڪ جو شان ۽ سندس عزت هر مسلمان ڄاڻي ٿو ته معراج مبارڪ واريءَ رات رسول الله ﷺ جن انهيءَ جُتيءَ سان آسمانن، جنتن، سدرۃ المنتهي، عرشِ معليٰ وغيره جو سير فرمايو. واهه ڀاڳ انهيءَ جُتيءَ مبارڪ جا. ۽ واهه ڀاڳ اُن موچيءَ جا جنهن اها جُتي مبارڪ بنائي.

حضور ﷺ جن جي جُتي مبارڪ ۾ هڪ ئي ڇمڙي جو ترو هوندو هو، جنهن ۾ ٻه تسمان لڳل هوندا هئا.

حضرت قتاده رضه فرمائين ٿا ته مون حضرت انس رضه کان پڇيو ته حضور ﷺ جن جي جُتي مبارڪ ڪهڙي هوندي هئي؟ ته فرمائين ته حضور ﷺ جن جي هر هڪ جُتيءَ ۾ هڪ ترءِ به تسمان هوندا هئا.

حضرت ابوهريره رضه روايت ٿوڪري ته حضور ﷺ جن فرمايو ته توهان جڏهن جُتي پايو ته پهرين ساڄي پير ۾ پوءِ کاٻي ۾ پائيندا ڪريو ۽ جڏهن لاهيو ته پهرين کاٻي پير واري ۽ پوءِ ساڄي پير واري جُتي لاهيندا ڪريو. حضرت ابوهريره رضه فرمائين ٿا ته پاڻ ڪريم ﷺ جن فرمايو ته توهان مان ڪوبه شخص جُتيءَ جو هڪ پادر پائي نه هلي، يا ته ٻئي پائي هلي يا پيرن اگماڙو هليو هلي، مگر هڪ جُتي پائي نه هلي.

حضور ﷺ جن جا هٿيار مبارڪ

تلوارون: حضور ﷺ جن وٽ ڇهه تلوارون هونديون هيون، انهن تي خاص نالا رکيل هوندا هئا. هڪ تلوار جو نالو ماثوره هوندو هو. هڪ جو نالو تبار هو. هڪ جو نالو ذوالفقار هو.

رسول پاڪ ﷺ جن جو خاص خادم حضرت انس رضه فرمائي ٿو ته حضور ﷺ جن وٽ هڪ تلوار هوندي هئي، جنهن جي ٽوپي چانديءَ جي هوندي هئي. اهڙيءَ طرح ڍالون به هونديون هيون، جن سان تلوار ۽ تير جي ڌڪ کي روڪيو وڃي ٿو.

خول: هيءُ هڪ لوھ جو ٽوپ هوندو آهي، جيڪو سپاهيءَ جي مٿي تي بچاءُ لاءِ هوندو آهي، ان کي سخت ۽ مضبوط رُڪ مان ٺاهيندا آهن، جيئن تلوار، نيزي يا تير جو مٿي تي اثر نه ٿئي. رسول پاڪ ﷺ جن به جنگ جي موقعي تي ”خول“ استعمال ڪندا هئا. حضرت انس رضه جي روايت مطابق فتح مڪه واري ڏينهن به نبي ڪريم ﷺ جن کي ”خول“ پاتل هو.

زره: حضرت انس رضه بن مالڪ رضه فرمائين ٿا ته حضور ﷺ جن وٽ ست زرهون هونديون هيون. زره هڪ رُڪ جو ٺهيل ڪٽڙو يا

ڪوٽ هوندو آهي، جيڪو جنگ جي وقت سپاهي پائيندا آهن.
حضرت زبير رضه فرمائي ٿو ته اُحد واريءَ جنگ ۾ حضور ﷺ جن کي ٻه زرهون پاتل هيون.

حضور ﷺ جن جا چند عمل مبارڪ ۽ سندن مختلف اطوار مبارڪ

حضور ﷺ جن جو ويهڻ تمام عجيب ۽ عاجزان هوندو هو. پاڻ
ڪريم ﷺ جن اڪثر ٻئي گوڏا اُڀا ڪري انهن کي ٻنهي هٿن مبارڪن
سان گمبورو وجهي ويهندا هئا. جيئن اڪثر ڪري اسان جي سنڌ جا
ماڻهو اجرڪ يا چادر گوڏن کي ويڙهي ويهندا آهن. پاڻ ﷺ جن هٿن
مبارڪن کي گوڏن تي ويڙهي ويهندا هئا. انهيءَ طريقي سان ويهڻ ۾
انڪساري زياده ظاهر ٿئي ٿي. ڪڏهن ڪڏهن آلتِي پالتي نه هئي
ويهندا هئا، جيئن اسين ماني ڪاٺڻ مهل تڏي تي ويهندا آهيون.
حضرت قيل رضه فرمائي ٿو ته مون حضور ﷺ جن کي مسجد ۾
ويٺل ڏٺو جو ٻئي هٿ مبارڪ گوڏن کي ويڙهي ويٺا هئا. پاڻ ڪريم
ﷺ جن جڏهن آرام فرمائڻ لاءِ ليٽندا هئا ته ساڄو هٿ ساڄي ڳل
مبارڪ هيٺ رکي ليٽندا ۽ آرام فرمائيندا هئا. اگر سفر جي حالت ۾
پوئين رات ڪٿي منزل ڪندا هئا ته هٿ مبارڪ تي ٽيڪ لڳائي به آرام
ڪري وٺندا هئا.

حضرت براء رضه فرمائي ٿو ته حضور ﷺ جن جڏهن آرام فرمائڻ
لاءِ ليٽندا هئا ته ساڄو هٿ ڳل مبارڪ هيٺان رکي هيءَ دعا پڙهي پوءِ
سمهندا هئا: ”ربّ قنِي عذابڪ يوم تبعث عبادڪ.“ يعني اي رب!
مون کي قيامت جي ڏينهن عذاب کان بچائج.

حضرت حذيفه رضه فرمائي ٿو ته حضور ﷺ جن پنهنجي بستري
مبارڪ تي ليٽڻ وقت هيءَ دعا به فرمائيندا هئا: ”اللهم باسمڪ
اموت و احي.“ يعني اي الله! اسين تنهنجي نالي سان سمهون ٿا ۽

تنهنجي ئي نالي سان اُئون ٿا. ننڊ مان جاڳڻ مهل حضور ﷺ جن هيءَ دعا پڙهندا هئا: "الحمد لله الذي أحيانا بعد ما أماتنا واليه النشور." يعني سڀ تعريف اُنهيءَ رب جي آهي جنهن مرڻ بعد زندگي ڏني ۽ قيامت ڏينهن ضرور اُنهيءَ ڏانهن هلاو آهي.

حضرت بيبي عائشه صديقه رضه بيان ٿي فرمائي ته حضور ﷺ جن رات جو بستري مبارڪ تي لٽڻ مهل پنهنجا ٻئي هٿ مبارڪ دعا وانگر کڻي ٿي دفعا سورة قل هو الله، ٿي دفعا قل اعوذ برب الفلق ۽ ٿي دفعا قل اعوذ برب الناس پڙهي پنهنجن هٿن مبارڪن تي دم ڪندا هئا. اهڙيءَ طرح ٿي دفعا پڙهي هٿن مبارڪن تي دم ڪرڻ بعد اُهي هٿ مبارڪ ساري بدن مبارڪ تي ڦيرائيندا هئا، جيستائين هٿ مبارڪ پهچندا هئا. بدن مبارڪ تي هٿن ڦيرائڻ وارو عمل پهرين سڄي طرف کان شروع ڪندا هئا ۽ پٺيءَ تي ختم ڪندا هئا. پوءِ ساڄي پاسي تي ساڄو هٿ ساڄي ڳل مبارڪ هيٺ رکي پوءِ آرام فرمائيندا هئا. حضور ﷺ جن ڪڏهن به تهڪ ڏيئي وڏي آواز سان نه ڪلندا هئا. اگر اهڙي ڪا ڳالھ اچي به ويندي هئي ته فقط مُرڪندا هئا.

حضرت عبدالله بن حارث رضه فرمائي ٿو ته اسان حضور ﷺ جن جو کُل فقط مرڪڻ تائين ڏٺو. مرڪڻ کان وڌيڪ تهڪ ڏيئي ڪلندي اسان ڪڏهن به نه ڏٺو.

حضور ﷺ جن بنا ضرورت جي ڪڏهن به نه ڳالهائيندا هئا. سندن ڳالهائڻ جو طريقو اهڙو ته هوندو هو جو هر هڪ شخص اها ڳالھ بخوبي سمجهي سگهندو هو. سندن بيان مبارڪ يا ڳالھ ٻولھ ۾ فضول قسم جون ڪي به ڳالهيون اصل نه هونديون هيون. پاڻ ﷺ جن ڪڏهن به ذومعنيٰ يا منجهيل ڳالھ نه فرمائيندا هئا، جيڪا اڳيون شخص سمجهي نه سگهي. پاڻ ڪريم ﷺ جن فصيح مبلّغ هئا. ڪا به ڳالھ بيان فرمائيندا هئا ته هر هڪ ماڻهوءَ کي پهرين دفعي سمجهڻ ۾ اچي ويندي هئي. جيئن اڳيان به بيان گذري چڪو آهي.

حضرت بيبي عائشه صديقه رضه جن فرمايو ته حضور ﷺ جن جي گفتگو عام ماڻهن وانگر نه هوندي هئي، جا سمجھ ۾ ئي نه اچي؛ بلڪه هر ڳالهه جو هر لفظ هڪ ٻئي کان جدا تمام سمڻي ۽ احسن نموني ۾ بيان فرمائيندا هئا، جيئن مجلس ۾ ويٺل هرڪو شخص ان کي خوب سمجھي سگهي. ڪڏهن ته پاڻ ﷺ جن هڪ ڳالهه کي ٽي-ٽي دفعا به سمجھائيندا هئا ته جيئن هر شخص جي ذهن نشين ٿي وڃي.

خوش طبعي

حضور ﷺ جن ڪڏهن ڪڏهن خوش طبعيءَ ۾ مذاق چمڙيون ڳالهيون به فرمائيندا هئا. مگر انهيءَ خوش طبعي يا مذاق ۾ ڪابه اهڙي ڳالهه نه ايندي هئي، جنهن تان نٺولي يا چڙ ٿئي يا اهو مذاق ڪنهن جي ذلت جو سبب بنجي ۽ ڪنهن کي ڪو درد يا تڪليف پهچي ۽ نه وري ڪڏهن ڪو ڪوڙو قصو يا آکاڻي بيان ڪندا هئا. انهيءَ خوش طبعي ۾ به اهي ڳالهيون هونديون هيون، جو ٻڌڻ وارن لاءِ نصيحت، خوشي ۽ راحت جو سبب بنجي وڃڻ ۽ هرڪو مجلس مبارڪ مان خوش ٿي اُٿندو هو.

حضور ﷺ جن هڪ دفعي حضرت ابوهريره رضه کي فرمايو ته اي ابوهريره! اسين ڪڏهن به ڪنهن مذاق يا خوش طبعيءَ جي حالت ۾ ڪا غلطي نه وٺندڙ ڳالهه نه فرمائيندا آهيون، بلڪه اهو مذاق معلومات ۽ هدايت تي مبني هوندو آهي.

هڪ دفعي مجلس مبارڪ ۾ هڪ پوڙهو مرد ۽ ٻيڙي عورت به ويٺا هئا. حضور ﷺ جن انهن ڏانهن ناهاري فرمايو ته ٻڌا ۽ ٻيڙيون جنت ۾ داخل نه ٿيندا. اهو پاڻ ﷺ جن خوش طبعيءَ جي خاطر فرمايو هو. مگر ويچارا اُهي ٻيو مرد ۽ ٻيڙي عورت بلڪل روئڻ ڄمڙا ٿي ويا ۽ مٿن ٿوري دير لاءِ مايوسي چائنجي ويئي. حضور ﷺ جن يڪدم انهن

کي تسلي ڏيئي فرمايو ته اوهان پوري ڳالهه ته نه ٻڌي تنهن کان اڳ مایوس ٿي ويا آهيو، اوهين ڇو ٿا فڪر ڪريو مایوس نه ٿيو، ٻڌن ۽ ضعیفن کي به جوان بنائي پوءِ الله تعاليٰ جنت ۾ داخل فرمائيندو، ڇو جو جنت ۾ سڀئي جوان هوندا. پوءِ ته اهي اهڙا خوش ٿيا جو سندن روح ئي تازو ٿي ويو. الله الله! حضور ﷺ جن جو ڇا شان بيان ڪريان.

اهڙيءَ طرح هڪ شخص حضور ﷺ جن کان هڪ اُٺ گهريو. پاڻ ﷺ فرمايائون ته ها، اسين توکي ضرور اُٺ جو پٽ ڏينداسون. هن سمجهيو ته شايد حضور ﷺ جن مون کي ڪو ننڍو گورو يا ننڍڙو اُٺ جو بچو ڏيندا، تنهن وري عرض ڪيو ته يا رسول الله ﷺ مون کي وڏي اُٺ جي ضرورت آهي، جيئن آءٌ مٿس سواري ڪري سگهان. اُٺ جي بچي جي ضرورت نه آهي. پاڻ ڪريم ﷺ جن وڏي شفقت سان مرڪي کيس جواب فرمايو ته اي شخص، هرڪو اُٺ جو بچو آهي يا نه. پوءِ ان شخص کي ڳالهه سمجه ۾ آئي ۽ بيحد خوش ٿيو.

سيدالعالمن ﷺ جن جو مذاق ۽ خوش طبعي به انهيءَ نموني جي هوندي هئي، جنهن ۾ ڪوبه فحش لفظ نه هوندو هو.

حضرت خواجه حسن بصري رحمہ فرمائي ٿو ته هڪ دفعي هڪ ٻڍي عورت حضور ﷺ جن جي خدمت مبارڪ ۾ حاضر ٿي عرض ڪيائين ته يا رسول الله ﷺ اوهين مون کي دعا ڪريو ته خدا تعاليٰ مون کي جنت ۾ داخل ڪري. پاڻ ﷺ جن ازروئي مذاق ان کي فرمايو ته مائي ٻڍيون زالون جنت ۾ نه وينديون. هوءَ ويچارِي اها ڳالهه ٻڌي مایوس ٿي وڃڻ لڳي. حضور ﷺ جن اصحابن ڪرامن کي فرمايو ته هن کي سمجهايو ته ٻڍين زالن کي به رب پاڪ جنت ۾ داخل ٿيڻ کان پهرين جوان عمر وارين ڪنوارين ڇوڪرين جهڙيون بنائي، تنهن کان پوءِ جنت ۾ داخل ڪندو. مائي جڏهن اها ڳالهه ٻڌي ته بيحد خوش ٿي. حضرت انس بن مالڪ رضه فرمائي ٿو ته ازروئي مذاق حضور اڪرم ﷺ جن هڪ دفعي مون کي ”اي بن ڪنن وارا“ ڪري سڏ ڪيو.

حضور ﷺ جن جي ملاقات جو طريقو

حضور اڪرم ﷺ جن جي اها سمڻي عادت مبارڪ هوندي هئي جو پاڻ سڳورا ﷺ ڪنهن سان به ملندا هئا ته اول پاڻ خود سلام ڪندا هئا ۽ هٿ ملائيندا هئا. ڪو شخص اگر ڪا ڳالهه ڪين ڪن پر ٻڌائڻ چاهيندو هو ته تيستائين پنهنجو ڪن مبارڪ نه هٿائيندا هئا، جيستائين هو پنهنجو بيان پورو نه ڪري. هٿ ڏيڻ وقت به تيستائين پنهنجو هٿ مبارڪ نه چڪيندا هئا، جيستائين اڳيون شخص پنهنجو هٿ نه ڪڍي. پاڻ ڪريم ﷺ جن اگر ڪنهن مجلس ۾ ويهندا هئا ته سڀني کان اڳتي وڌي ويهڻ جي ڪوشش نه ڪندا هئا، جتي به جاءِ ملي اتي ويهي رهندا هئا. پاڻ ﷺ جن اگر ڪنهن ماڻهوءَ سان ملاقات لاءِ ان جي گهر تشریف وٺي ويندا هئا ته ٻاهران دروازي جي هڪ طرف بيهي وڏي آواز سان السلام عليڪم فرمائيندا هئا، جي جواب ملندو هو ته فرمائيندا هئا ته ڇا اسين اچي سگهون ٿا؟ اگر اندرئين شخص چيو ته ها، اچو ته اندر ويندا هئا، نه ته واپس هليا ويندا هئا. ڪڏهن ڪڏهن ائين به ٿيندو هو جو پاڻ ڪريم ﷺ جن دروازي جي ٻاهران هڪ طرف بيهي سلام ڪيو، اندران جواب نه مليو ته پاڻ سڳورا ﷺ واپس هليا ايندا هئا. اگر ڪو شخص حضور ﷺ جن سان ملاقات لاءِ سندن گهر ايندو هو ته اهو به اهوئي طريقو اختيار ڪندو هو. اگر اڻڄاڻ هوندو هو ته ان کي اهو طريقو سمجهائيندا هئا.

هڪ دفعي هڪ شخص حضور ﷺ جن جي گهر جي دروازي تي بيهي آواز ڏيڻ لڳو، سلام نه چيائين. حضور ﷺ جن هڪ شخص کي موڪليو ته وڃي اُن آواز ڏيندڙ شخص کي اجازت وٺڻ جو طريقو سيکاري ته پهرين سلام چئي، پوءِ اندر داخل ٿيڻ جي اجازت گهري. سيدالڪونين ﷺ جن جڏهن به ڪنهن شخص جي گهر ملاقات يا ٻئي ڪنهن ڪم لاءِ ويندا هئا ته اهو مٿيون طريقو اختيار ڪندا هئا پوءِ

اگر اجازت ملي ته گھر جي اندر داخل ٿيڻ بعد اُچي جاءِ تي ويهڻ کان پاسو ڪندا هئا.

هڪ دفعي حضور ﷺ جن حضرت عبدالله بن عمر رضه جي گھر تشریف وٺي ويا. حضرت عبدالله، حضور ﷺ جن لاءِ هڪ گادي ٺاهي وڇايو ۽ پاڻ زمين تي ويٺو. حضور ﷺ جن انهيءَ ڳالهه کي سخت ناپسند فرمايو ۽ پاڻ ڪريم ﷺ به زمين تي ويهي رهيا. اهو گادي ٺاهڻ جي وچ تي ائين ئي وڇايل پيو هو. پاڻ ڪريم ﷺ جن نهايت انڪساري ۽ عاجزي پسند هوندا هئا.

سلام جو طريقو

حضرت عبدالله بن عمر رضه فرمائي ٿو ته حضور ﷺ جن فرمايو ته سوار پيادل هلڻ واري کي سلام ڪري، پيادو ويندڙ کي سلام ڪري، ٿورا گھڻن کي سلام ڪن ۽ ننڍا وڏن کي سلام ڪن. حضرت انس رضه روايت ٿو فرمائي ته حضور ﷺ جن فرمايو ته اي منهنجا پُٽ! جڏهن اوهين پنهنجن گھرن ۾ داخل ٿيو ته گھر وارن تي سلام چوندا ڪريو. اهو سلام توهان جي گھر لاءِ ۽ گھر وارن لاءِ برڪت جو سبب آهي.

بيمارن کان پڇڻ جو طريقو

سيدالڪونين حضرت محمد مصطفيٰ ﷺ جن بيمارن کان احوال پڇڻ لاءِ انهن جي گھر تشریف وٺي ويندا هئا. بيمار ۽ گھر جي ماڻهن سان بيحد محبت ۽ شفقت جو اظهار ڪندا هئا ۽ کين دلداريون ڏيندا ۽ مريضن جي شفا لاءِ دعائون گھرندا هئا. پاڻ ڪريم ﷺ جن فرمايو ته بيمارن کان پڇڻ ۽ کين تسلي ڏيڻ هر مسلمان تي فرض آهي. سندن اها عادت مبارڪ هوندي هئي جو جڏهن ڪنهن بيمار وٽ کيس پڇڻ ويندا هئا ته پهرين بيمار جي مٿي ۽ نبض تي هٿ مبارڪ رکي کيس تسلي ۽ دلداري ڏيندا ۽ فرمائيندا هئا ته انشاءِ الله تعاليٰ تون چڱو ٿي.

ٿي ويندين، فڪر ۽ غم نه ڪر. پوءِ حتي الامڪان سندس مدد ڪندا هئا ۽ ڪنهن ماهر حڪيم کان علاج لاءِ مشورو ڏيندا هئا ۽ علاج لاءِ خاص حڪم فرمائيندا هئا.

حضور ﷺ جن حرام شين کي دوا جي طور به استعمال ڪرڻ کان منع فرمائي آهي. پاڻ ﷺ جن فرمائيندا هئا ته اوهان جي لاءِ الله تعاليٰ حرام شين ۾ صحت ۽ تندرستي ڪونه رکي آهي. (اڄڪلهه دوائن ۾ حرام ۽ حلال جو ڪوبه احتياط نٿو ڪيو وڃي). حضور ﷺ جن خود به دوائن جو استعمال ڪيو آهي ۽ مسلمانن کي به علاج ۽ دوا لاءِ حڪم فرمايو اٿن. پاڻ ﷺ فرمايائون ته بيشڪ اوهين بيماريءَ لاءِ دوا ڪريو، ڇو جو الله تعاليٰ هر بيماريءَ جي لاءِ صحت جي صورت به رکي آهي. صرف بيحد پڍاڻي ۽ ان جي ضعيفيءَ جو ڪوبه علاج ڪونهي نڪو موت جو ڪو علاج آهي.

حضور ﷺ جن جو ميت ۾ شامل ٿيڻ جو طريقو

شروع شروع ۾ حضور ﷺ جن جي اها عادت مبارڪ هوندي هئي، جو اگر ڪنهن شخص جي سڪرات جو وقت اچي ويو ۽ موت قريب آهي ته ان ممل اصحاب سڳورا پاڻ ﷺ جن کي خبر ڪندا هئا ۽ اُن شخص جي بخشش ۽ مغفرت لاءِ دعائون گهرندا هئا ۽ سندس لاڏاڻي تائين وٽس رهندا هئا. تنهن کان بعد غسل، ڪفن، جنازي نماز ۽ دفن جي ڪم ۾ شريڪ رهندا هئا، ۽ اُن کان پوءِ واپس موٽندا هئا. ائين ڪرڻ سان کين ڪافي وقت لڳي ويندو هو ۽ گهڻي تڪليف ٿيندي هئي. انهيءَ ڪري اصحابن سڳورن اهو طريقو قائم ڪيو جو جڏهن ڪو شخص وفات ڪري ويندو هو پوءِ حضور اڪرم ﷺ جن کي خبر پهچائيندا هئا، پوءِ پاڻ ڪريم ﷺ جن اُن شخص جي گهر وڃي سندس بخشش ۽ مغفرت لاءِ دعائون گهرندا هئا ۽ جنازي نماز گڏجي پڙهندا

هئا. اگر مٽي ڏيڻ جو خيال هوندو هو ته قبرستان تائين به گڏجي ويندا هئا، جي نه ته جنازي نماز کان پوءِ واپس هليا ايندا هئا. سندن اصحاب سڳورا کين زياده تڪليف ڏيڻ هرگز هرگز پسند نه ڪندا هئا. ميت ۾ شامل ٿيڻ جو اهو طريقو هميشه آخر تائين هلندو رهيو.

سفر مبارڪ جو طريقو

رسول الله ﷺ جن جڏهن ڪنهن سفر جي تياري ڪندا هئا ته سندن اها مبارڪ عادت هوندي هئي جو پنهنجي بيبي سڳورين اُمهات المؤمنين رضه جن جي سفر ۾ هلڻ لاءِ سندن نالن مبارڪن جو فال ڪيندا هئا، پوءِ جنهن بيبيءَ سڳوريءَ جو نالو ايندو هو، اها ان سفر ۾ حضور ﷺ جن سان رفيق ٿي ويندي هئي. پاڻ ﷺ جن خميس جي ڏينهن فجر جي نماز بعد صبح جو سوير سفر ڪندا هئا. جنهن وقت پنهنجي سواريءَ تي سوار ٿيندا هئا ته رڪاب تي پير مبارڪ رکڻ مهل بسم الله الرحمن الرحيم چئي پوءِ قدم مبارڪ رڪاب ۾ رکندا هئا. جڏهن زين تي سوار ٿي ويهندا هئا ته ان مهل تي دفعا الله اڪبر چوندا هئا ۽ تنهن کان پوءِ هيءَ دعا مبارڪ پڙهندا هئا.

”الحمد لله الذي سخر لنا هذا وما كنا له مقرنين وَاَنَا إِلَهِ رَبَّنَا لَمُنْقَلَبُونَ.“

يعني: سڀ تعريف اُنهيءَ خالق جي آهي، جنهن هن جانور کي اسان جو تابعدار بنايو. حالانڪه اسين هن کي پنهنجو مطيع نٿا بنائي سگهون ۽ اسان کي پنهنجي رب ڏانهن ضرور واپس ورتو آهي. تنهن کان پوءِ هيءَ دعا پڙهندا هئا:

”اللَّهُمَّ إِنَّا أَسْأَلُكَ فِي سَفَرِنَا هَذَا الْبَرِّ وَالتَّقْوَىٰ وَ مِنْ الْعَمَلِ مَا تَرْضَىٰ اللَّهُمَّ هَوِّنْ عَلَيْنَا سَفَرَنَا وَ اطْوِ عَنَّا بَعْدَهُ اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ اللَّهُمَّ إِنِّي

اعوذُ بِكَ مِنْ وَ عِثَاءِ السَّفَرِ كَابَةِ الْمُنْقَلَبِ وَ سُوءِ الْمُنْتَظَرِ
فِي الْاَهْلِ وَ الْمَالِ."

يعني: اي الله! هن سفر ۾ اسين توکان نيڪي، پرهيزگاري ۽ چڱا عمل
گهرون ٿا، اي الله! اسان جي هن سفر کي آسان ڪر ۽ اسان کي
منزل تي پهچائي. اي الله! بيشڪ تون ئي اسان سان سفر ۾
ساٿي آهين، پويين جي لاءِ تون ئي قائم مقام آهين. اي الله!
اسين سفر جي مصيبتن ۽ تڪليفن کان تنهنجي پناه گهرون ٿا ۽
دعا ڪريون ٿا ته سفر تان واپس اچڻ تي پنهنجي اهل عيال ۽
مال وغيره کي بُري حال ۾ نه ڏسون.

منزل تي پهچي لهڻ وقت هيءَ دعا پڙهندا هئا:

"يا اَرْضُ رَبِّي وَ رَبِّكَ اللهُ اَعُوذُ بِاللّٰهِ مِنْ شَرِّكَ مَا فِيْكَ
وَ شَرِّ مَا خُلِقَ فِيْكَ وَ شَرِّ مَا يَدْبُ عَلَيْكَ اَعُوذُ بِكَ
مِنْ اَسَدٍ وَ اَسُودٍ وَ مِنْ وَالِدٍ وَ مَا وَلَدَ."

يعني: اي زمين منهنجو ۽ تنهنجو مالڪ خدا آهي. آءٌ تنهنجي برائي
کان ۽ انهن شين جي برائين کان جيڪي تو ۾ پيدا ڪيون ويون
آهن ۽ انهن براين کان جيڪي تو مٿي هلن ٿيون. الله تعاليٰ کان
پناه گهران ٿو. اي رب! آءٌ توکان شينهن، نانگ، وچونءَ ۽ هن
ڳوٺ جي رهڻ وارن جي شر کان پناه گهران ٿو.

انهيءَ بعد جڏهن خير سان سفر مبارڪ تان واپس ايندا هئا ته
سڀ کان اول مسجد شريف ۾ وڃي ٻه رڪعتون نماز شڪرانه ادا ڪندا
هئا. تنهن کان پوءِ گهر ڏانهن تشريف وٺي ويندا هئا، ۽ همسفر ماڻهن
کي به فرمائيندا هئا ته هڪدم اچڻ شرط پنهنجي گهرن ڏانهن نه ويندا
ڪريو، بلڪه ڪجهه دير ٻاهر توقف ڪندا وڃو ته جيستائين عورتون
اطمينان ۽ تسليءَ سان سامان وغيره درست ڪري رکن. سفر تان واپس
خيريت سان پهچڻ وقت رب پاڪ جي شڪراني لاءِ ٻه رڪعتون نفل ادا
ڪندا وڃو.

باب يارهون

رسول اڪرم ﷺ جن جو ڪاٺ پيئڻ جو طريقو

سُڪيئي سندنو سڀڪو، تون مُحب مسڪين،
اُڄموتون اُڀرن جو ۽ ياوَر ڀتيمَن،
اڳيان دهشت درياءَ ۾، پيو ڪَڙڪو سَڄمي ڪُن،
لهريون سي ئي لنگمن، جن دامن تنهنجو جهليو.
(فقير محمد اسماعيل ”خاڻي“)

حضور اڪرم ﷺ جن جي گهر مبارڪ ۾ اڪثر فاقه ٿيندا رهندا هئا. پاڻ سڳورا ﷺ جن ۽ سندن اهل و عيال تي ڪيترائي ويلا گذري ويندا هئا. ڪڏهن ڪڏهن بڪ جي تڪليف کي رفع ڪرڻ خاطر پاڻ ﷺ جن پيٽ مبارڪ تي پٿر ٻڌي ڇڏيندا هئا، مگر ان حال ۾ به گهرجو هرفرد الله جو شڪر ادا ڪندو هو ۽ صبر ۽ اطمينان سان مشڪلون ۽ تڪليفون ڪاٽيندا رهندا هئا. ڪڏهن به ڪا شڪايت زبان مبارڪ تي نه آئيندا هئا. ڄاڻي پڄمي ڪنهن کي به ڪو سوال نه ڪندا هئا.

أمر المؤمنين حضرت بيبي عائشه صديقه رضه فرمائي ٿي ته اسان تي ڪڏهن ڪڏهن اهڙو به وقت اچي ويندو هو، جو مهينو مهينو گهر ۾ باهه نه ٻرندي هئي، ۽ ڪنهن ڪنهن وقت صرف ٻه ٽي داڻا ڪجور جا ۽ پاڻي ملندو هو، انهيءَ تي گذارو هلندو هو.

حضرت مسروق رضه فرمائي ٿو ته هڪ دفعي حضرت بيبي عائشه رضه جن منهنجي گهران ڪاڌو گهرايو. جڏهن بيبي صاحبه رضه جن اهو ڪاڌو ڪاٺ ويٺا ته فرمايائون ته مان جڏهن به ڪاڌو ڪاٺ ويهندي آهيان ته مون کي روئڻ اچي ويندو آهي ۽ آءٌ روئندي آهيان. مون پڇيو ته اهو ڇا لاءِ؟ پاڻ فرمايائون ته مون کي حضور ﷺ جن جي اها حالت ياد

اچي وڃي ٿي، جنهن حالت ۾ پاڻ ڪريم ﷺ جن هن دنيا مان رحلت فرمائي. اسان تي ڪڏهن به اهڙو وقت نه آيو، جو حضور ﷺ جن هڪ ڏينهن ۾ به پيرا پيٽ پري کاڌو هجي.

سرڪارِ دوعالم ﷺ جن جڏهن کاڌو کائڻ جو ارادو ڪندا هئا ته پهرين هٿن مبارڪن کي ڏوئي صاف ڪندا هئا. کاڌي کائڻ جي وقت وهائڻ يا ٽيڪ ڪڏهن به نه رکندا هئا. ڪوبه طعام اڀري يا سپريءَ حالت ۾ سندن اڳيان اچي ويندو هو ته ان مان نقص يا خرابي نه ڪيندا هئا ۽ هميشه بسم الله الرحمن الرحيم چئي پوءِ کاڌو کائڻ شروع ڪندا هئا. اگر ٻين ماڻهن سان گڏ يا اڪيلو کاڌو کائيندا هئا ته پنهنجي ئي پاسي کان کائيندا رهندا هئا، ٻئي جي پاسي ڏانهن هٿ هرگز نه ڊگهيڙيندا هئا.

حضرت سلمان فارسي رضه فرمائي ٿو ته حضور ﷺ جن فرمايو ته کاڌي کان پهرين ۽ ان کان پوءِ هٿن کي ڏوئي صاف ڪرڻ برڪت جو باعث آهي.

حضرت عمرو بن سلمه رضه فرمائين ٿا ته مان هڪ دفعي حضور اڪرم ﷺ جن جي خدمت پاڪ ۾ حاضر ٿيس. پاڻ ﷺ جن وٽ ان وقت کائڻ جي لاءِ ڪو طعام رکيل هو. حضور ﷺ جن مون کي فرمايو ته اتي پٽ! هٿ ڏوئي اچ ۽ ويجهو ٿي بسم الله چئي، ساڄي هٿ سان پنهنجي پاسي کائڻ شروع ڪر.

حضرت بيبي عائشه رضه صديقہ رضه جن فرمائين ٿيون ته هڪ دفعي مديني پاڪ ۾ منهنجي گهر مبارڪ ۾ حضور ﷺ جن چنن ماڻهن سان گڏ کاڌو کائي رهيا هئا. ايتري ۾ بهراڙيءَ کا هڪ اعرابي شخص آيو، سو به هٿ ڏوئي ساڻن کاڌي ۾ شامل ٿيو. هن شخص ٻن ٽن گراهن ۾ سمورو کاڌو چٽ ڪري ڇڏيو، جنهن سبب سڀ بکيا رهجي ويا. حضور ﷺ جن فرمايو ته هيءُ شخص جيڪڏهن بسم الله الرحمن الرحيم پڙهي پوءِ کاڌو شروع ڪري ها ته ڪڏهن به کاڌو کٽي به نه ها ۽ سڀيئي کائي ڍڙ ڪن ها. پاڻ سڳوري رضه کان روايت آهي ته حضور

اڪرم ﷺ جن فرمايو ته جيڪڏهن ڪو شخص ڪاڏي کائڻ کان اڳ بسم الله نٿو پڙهي ته ان سان گڏ شيطان کائڻ ويهي رهي ٿو، اگر ڪاڏي کان اڳ بسم الله شريف پلجي ويو هجي ۽ ڪاڏي کائڻ جي وچ ۾ ياد اچي وڃي ته انهيءَ وقت چوي بسم الله الرحمن الرحيم اولهه و آخره ته شيطان انهيءَ وقت پڇي ويندو. بغير بسم الله جي جيڪو به ڪاڏو کائجي ٿو، تنهن ۾ شيطان به شريڪ ٿي وڃي ٿو ۽ گڏجي کائي ٿو.

حضور ﷺ جن وٽ هڪ مهمان آيو. پاڻ ڪريم ﷺ ان جي خاطر تواضع فرمائي ۽ ڪاڏو آڻي سندس اڳيان رکيائون. هو شخص بسم الله چوڻ پلجي ويو، تان جو ڪاڏو کائيندي انهيءَ اصحابيءَ سڳوري کي بسم الله ياد اچي ويئي ۽ ان وقت بسم الله الرحمن الرحيم اولهه و آخره چيائين ۽ وري ڪاڏو کائڻ لڳو. حضور ﷺ جن ڏسي رهيا هئا. سو پاڻ سڳورا ﷺ مُرڪڻ لڳا. انهيءَ اصحابي سڳوري حضور ﷺ جن کان مُرڪڻ جو سبب پڇيو. پاڻ ڪريم ﷺ جن فرمايو ته توهان پهرين بسم الله شريف نه پڙهي هئس ته شيطان اوهان سان گڏ ويهي ڪاڏو کائي رهيو هو، پر جڏهن بسم الله توهان کي ياد آئي ۽ اوهان پڙهي ته اولهه و آخره چوڻ سان جيڪو ڪاڏو بسم الله کان پهرين ڪاڏو ويو هو، تنهن تي به بسم الله پڙهجي ويئي. بسم الله واري انهيءَ ڪاڏي تي جيڪو شيطان جي پيٽ ۾ پئي ويو هو ۽ اُن تي بسم الله پڙهجي ويئي، تنهنڪري شيطان کي اچي پيٽ ۾ سور پيدا ٿيو، تنهن ان ڪاڏي کي کيڏڻ جي ڪوشش شروع ڪئي هاڻي اُن ڪاڏي کي اُلتِي ڪري ڪڍي رهيو آهي. اهو حال ڏسي اسين مُرڪيا آهيون.

حضرت ڪعب بن مالڪ رضه فرمائين ٿا ته حضور ﷺ جن ٽن آڱرين ۽ آڱوڻي مبارڪ سان ڪاڏو کائيندا هئا. ڪاڏي کائڻ بعد آڱريون مبارڪ چٽي صاف ڪري پوءِ هٿ ڏوئيندا هئا.

حضرت انس بن مالڪ رضه فرمائين ٿا ته حضور ﷺ جن جي دنيا مان رحلت فرمائڻ بعد هڪ دفعي کي ٻاهر جا مهمان منهنجي گهر آيا. مون انهن جي مهماني ڪئي. ڪاڏي کائڻ مهل منهنجي گهر واريءَ

دستور مطابق دسترخوان وڇايو. اها دسترخوان واري چادر ڪجهه ميري هئي، تنهن لاءِ مون کيس چيو ته هن کي صاف ڪرڻو هو. منهنجيءَ گهر واريءَ جواب ڏنو ته اجهو هينئر ئي صاف ڪري ڪڍي اچان. تنهن يڪدم اها چادر ڪڍي وڃي ٻرندڙ تندور جي اندر وڌي ۽ ٿوري دير بعد ڪڍي ڇنڊي صاف ڪري ڪڍي آئي ۽ اچي وڇايائين. مهمان اهو سمورو حال ڏسي رهيا هئا، تن جو ڪپڙن صاف ڪرڻ جو هي نئون طريقو ڏٺو، سي حيران ٿي پيڻ لڳا ته اي انس رضه! هيءُ ڪهڙي حقيقت آهي جو ٻرندڙ تندور ۾ چادر نه سڙي ۽ مٿس جيڪي سڻپ وغيره جا داغ هئا سي به صاف ٿي ويا.

حضرت انس رضه جواب ڏنو ته هڪ دفعي حضور ﷺ جن اسان جي گهر دعوت ۾ تشریف فرما ٿيا هئا. طعام تناول فرمائڻ بعد هت ڏوئي پوءِ هتن صاف ڪرڻ لاءِ ڪپڙو طلب ڪيائون، اسان کين اها چادر پيش ڪئي هئي، جنهن سان پنهنجا هت مبارڪ صاف ڪيا هئائون. بس ان ڏينهن کان پوءِ ان چادر کي باهه اصل نٿي وٺي. ميل مٽي پري وڃي ٿو چادر صاف ٿي وڃي ٿي. سبحان الله و بحمده اها چادر مبارڪ اڃا تائين تُرڪ حڪومت ۾ اسٽنبول ۾ محفوظ آهي.

حضرت عبدالله بن عمر رضه جن فرمائين ٿا ته اسان ڪڏهن به حضور اڪرم ﷺ جن کي ٽيڪ يا ٽڪيو لڳائي ڪاڌو کائيندي نه ڏٺو هو.

حضرت حنيفه رضه فرمائين ٿا ته حضور ﷺ جن فرمايو ته ٽيڪ لڳائي ڪڏهن به ڪاڌو نه کائيندا ڪريو، ڇاڪاڻ جو ان مان پيت جون بيماريون پيدا ٿين ٿيون.

حضور ﷺ جن جون کاڌي کاڌڻ وقت دعائون

حضرت ابوسعيد خدری رضه فرمائي ٿو ته حضور ﷺ جن کاڌي کاڌڻ جي شروع ۾ هميشه بسم الله شريف پڙهي پوءِ کاڌو شروع ڪندا

هئا ۽ جڏهن ڪاڌو ڪاٺي ختم ڪندا هئا ته هيءَ دعا پڙهندا هئا.

”الحمد لله الذي اطعمنا واسقانا وجعلنا من المسلمين“

معني: سڀ تعريف انهيءَ خالق ۽ مالڪ لاءِ آهي، جنهن اسان کي ڪاڌو ڪارايو، پاڻي پياريو ۽ اسان کي مسلمان بنايو.

حضرت ابو امامه رضه فرمائن ٿا ته جڏهن رسول الله ﷺ جن ڪاڌي کان فارغ ٿيندا هئا ۽ دسترخوان هٽايو ويندو هو ته پاڻ ﷺ جن هيءَ دعا مبارڪ پڙهندا هئا:

”الحمد لله الذي حمداً كثيراً طيباً مباركاً غير مودوع ولا مُستغن عنه ربنا“.

معني: سڀ تعريف الله پاڪ جي لاءِ آهي. اهڙي تعريف جنهن جي ڪا حد ڪانهي ۽ رياءَ وغيره ۽ رذيل وصفن کان بلڪل پاڪ ۽ مبارڪ آهي اهڙي حمد ۽ صفت آهي جنهن کي ڇڏي نٿو سگهجي نه ان کان پاسو ڪري سگهجي ٿو. اي رب تون اسان جي شڪراني کي قبول فرمائي.

پاڻي پيئڻ جو طريقو

حضور ﷺ جن کي ٿڌو پاڻي زياده پسند هوندو هو. پاڻ ﷺ جن جڏهن به پاڻي پيئندا هئا ته ويهي پيئندا هئا، بيٺي نه پيئندا هئا. باقي وضوءَ جو بچيل پاڻي يا آب زم زم بيهي پوءِ پيئندا هئا.

حضرت بيبي عائشه صديقہ رضه جن فرمائن ٿيون ته حضور ﷺ جن کي پيئڻ جي شين ۾ مٺي ۽ ٿڌي شيءِ زياده پسند هوندي هئي. حضرت انس رضه فرمائي ٿو ته حضور اڪرم ﷺ جن بيهي پاڻي پيئڻ جي منع فرمائي آهي.

حضرت ابن عباس رضه فرمائن ٿا ته حضور ﷺ جن زم زم جو پاڻي هميشه بيهي پيئندا هئا.

حضرت عبدالله بن عمر رضه فرمائي ٿو ته حضور ﷺ جن اسان کي فرمايو ته اوهين کاڌو ساڄي هٿ سان کائيندا ڪريو.

حضرت انس رضه فرمائين ٿا ته حضور ﷺ جن پاڻي پيئڻ وقت تي دفعا ساهيون کڻي پاڻي پيئندا هئا. پاڻ ڪريم ﷺ جن فرمايو ته انهيءَ طريقي سان اُڃ به لهي وڃي ٿي ۽ مزو به اچي ٿو ۽ نقصان به نٿو ٿئي.

حضرت ابوقتاده رضه فرمائي ٿو ته حضور ﷺ جن فرمايو ته اوهان مان ڪوبه شخص جيڪڏهن ڪا پيئڻ جي شيءِ پيئي ته اُن ٿانوَ ۾ ساهه نه کڻي پر ٿانوَ کان منهن ٻاهر ڪڍي هڪ طرف ڪري پوءِ ساهه کڻي.

حضور ﷺ جن کي کاڌي ۾ ٻيون شيون وڌيڪ پسند اينديون هيون. جيئن ته حضرت بيبي عائشه صديقه رضه فرمائين ٿيون ته حضور اڪرم ﷺ جن فرمائيندا هئا ته سرڪو تمام سٺي غذا آهي.

حضرت ابواسيد رضه فرمايو ته حضور ﷺ جن فرمائيندا هئا ته زيتون جو تيل کاڌي ۾ استعمال ڪريو ۽ مالش ۾ استعمال ڪندا ڪريو. ڇاڪاڻ ته هيءَ هڪ بابرڪت وڻ جو تيل آهي.

حضرت بيبي عائشه صديقه رضه فرمائي ٿي ته حضور ﷺ جن کي ماکي ۽ مٺائي بيحد مرغوب هوندي هئي.

حضرت انس بن مالڪ رضه فرمائي ٿو ته حضور اڪرم ﷺ جن ڪدوءَ کي گهڻو پسند ڪندا هئا.

حضرت عبدالله بن جعفر رضه فرمائي ٿو ته حضور ﷺ جن گوشت ۾ پُٺ جو گوشت زياده پسند فرمائيندا هئا.

حضرت ابو موسيٰ رضه فرمائين ٿا ته حضور ﷺ جن فرمايو ته عورتن ۾ اُمُ المؤمنين بيبي عائشه صديقه رضه اهڙيءَ طرح بهتر آهي، جيئن کاڌن ۾ ٿريد سڀني کان بهتر کاڌو آهي.

حضرت يوسف رضه (اصحاب رسول الله ﷺ) بيان ٿو فرمائي ته هڪ ڏينهن حضور ﷺ جن هڪ مانيءَ جو ٽڪر کڻي، تنهن تي ڪجور رکيائون ۽ فرمائڻ لڳا ته هيءَ هن مانيءَ جو ٻوڙ آهي.

حضور ﷺ جن جي هن دنيا مان رحلت جي بعد هڪ ڏينهن حضرت امام حسن رضه، حضرت عبدالله بن عباس رضه ۽ حضرت عبدالله بن جعفر رضه جن گڏجي جناب حضرت بيبي امّ سلمه رضه وٽ آيا ۽ کيس اچي چيائون ته جيڪو کاڌو نبي ڪريم ﷺ جن کي پسند هوندو هو، اهو اسان کي اڃا ڪارايو. بيبي صاحبه رضه جن فرمايو ته اي منهنجا ٻچا! اهو کاڌو هاڻي توهان کي مزو نه ڏيندو، اهو کاڌو ته تنگدستيءَ ۽ بڪ ۾ مزو ڏيندو هو. انهن سڀني ڀلارن چيو ته نه اسان کي ضرور اهو کاڌو ڪارايو. بيبي صاحبه جن اُٿيون ۽ ڪجهه قدر جو جند ۾ ڌري هنديءَ ۾ وڌائون، اُن ۾ ڪجهه مسالو ۽ زيتون جو تيل پاڻيءَ وڃي رڌي کڻي آئي سندن اڳيان رکيائين ۽ فرمايائين ته حضور ﷺ جن کي هيءُ کاڌو پسند هوندو هو.

حضور ﷺ جن جا ناپسند کاڌا

رسول اڪرم ﷺ جن ڪچو بصر ۽ ٿوم نه کائيندا هئا. پاڻ ڪريم ﷺ جن کي ٿوم ۽ بصر جي ڌپ سخت ناپسند هوندي هئي. حضرت جابر رضه بيان ٿو فرمائي ته حضور ﷺ جن فرمايو ته جيڪو شخص ڪچو بصر ۽ ٿوم کائي اچي، سو اسان جي مسجد کان پري رهي، جيستائين اها بدبوءِ پنهنجي منهن مان صاف نه ڪري. يعني منهن کي اهڙو صاف ڪري جو بدبوءِ نه رهي. رسول اڪرم ﷺ جن جو دسترخوان چمڙي جو هوندو هو، پاڻ ﷺ جن ان کي زمين تي وڇائي تنهن تي کاڌو کائيندا هئا، ڇاڪاڻ جو هيٺ ويهي کاڌو کائڻ ۾ انڪساري زياده آهي.

حضرت انس بن مالڪ رضه فرمائي ٿو ته رسول اڪرم ﷺ جن ڪڏهن به ميز يا ڪرسيءَ يا ڪٽ تي ويهي کاڌو نه کائيندا هئا نه وري ڪڏهن ننڍڙين ننڍڙين پيالين ۾ يا ڪنهن اعليٰ قسم جي پليٽن يا ٿانون ۾ کاڌو کائيندا هئا. سندن کاڌي جا ٿانو بلڪل عام ۽ سادا

هوندا هئا. انهن ٽانوَ ۾ انهيءَ چمڙي جي دسترخوان تي ويهي کاڌو کائيندا هئا. عليٰ هذالقياس.

مرغوب ميو!

حضور ﷺ جن ڪيترن قسمن جا ميو به استعمال ڪيا آهن. بعضي ميو کين پسند هوندا هئا. جڏهن ڪو شخص هديو يا تحفو ڪري ڪو ميو آڻيندو هو ته پاڻ سڳورا قبول فرمائڻ بعد هيءَ دعا مبارڪ پڙهندا هئا.

”اَللّٰهُمَّ بَارِكْ لَنَا فِي الثَّمَارِنا وَبَارِكْ لَنَا فِي مَدِينَتِنَا وَبَارِكْ
اَنَا فِي صَاعِنَا دَنِي مُدِّنَا اَللّٰهُمَّ اِنَّ اِبْرَاهِيْمَ عَبْدُكَ وَ نَبِيَّكَ
وَ اِنِّي عَبْدُكَ وَ نَبِيَّكَ وَ اِنَّهُ اَدْعَاكَ لِمَكَّةَ وَ اِنِّي اَدْعُوكَ
لِلْمَدِينَةِ بِمِثْلِ مَا دَعَاكَ بِهٖ لِمَكَّةَ وَ مِثْلَهُ مَعَهُ.“

معني: اي الله! مديني پاڪ جي ميون ۾ برڪت عطا فرمائي، اسان جي هن شهر ۾ برڪت عطا فرمائي ۽ اسان جي هر اُن شيءِ ۾ برڪت عطا فرمائي جا ماڻهن سان مايي وڃي ٿي. اي الله پاڪ! بيشڪ حضرت ابراهيم عليه تنهنجو بندو، تنهنجو دوست ۽ نبي هو ۽ آءٌ به تنهنجو بندو ۽ نبي آهيان. حضرت ابراهيم عليه السلام جن مڪي معظم لاءِ جن شين جي دعا فرمائي هئي، اهائي دعا ۽ ان کان ٻيئي دعا آءٌ مديني منوره لاءِ ڪريان ٿو.

حضور ﷺ جن اهو ميو ٻارن کي ورهائي ڏيندا هئا. پاڻ ڪريم ﷺ جن تازي ڪجور کي زياده پسند فرمائيندا هئا.

حضرت ربيع رضه فرمائي ٿو ته هڪ دفعي مان هڪ ٽانوَ ۾ تازيون ڪجورون ۽ ڪڪڙي (ونگو) ٽڪرا ٽڪرا ڪري، نبي ڪريم ﷺ جن جي خدمت پاڪ ۾ حاضر ٿيس. پاڻ ڪريم ﷺ جن کي ڪڪڙي بيهڻ پسند هوندي هئي، سو ايتري قدر ته خوش ٿيا جو مون کي مٺ سون جي پري عنايت فرمائون.

کاڌي جي متعلق هدايتون

رسول اڪرم ﷺ جن فرمايو ته رات جو بکيا نه سمهندا وجو، ڇو جو رات جو بکيو سمهن جلد ٻڌايو آئيندو آهي. پاڻ ﷺ جن پيٽ چڪار ڀرڻ کان منع فرمائيندا هئا. ڪجهه گهٽ استعمال ڪرڻ جي هدايت ڪندا هئا ۽ فرمايو اٿن ته معدي جو هڪڙو حصو کاڌي لاءِ، هڪ حصو پاڻيءَ جي لاءِ ۽ هڪ حصو هاضمي ۽ اصلاح جي لاءِ ڇڏي ڏيو. پاڻ ڪريم ﷺ جن ميون ۽ ڀاڄين جو استعمال انهن جي اصلاح وارين شين سان گڏ ڪندا هئا.

هڪ دفعي ڪنهن بادشاهه به حڪيم حضور ﷺ جن جي خدمت پاڪ ۾ مديني منوره ڏانهن روانا ڪيا ته رسول الله ﷺ ۽ سندن اصحابن سڳورن جي خدمت بجا آئين. اهي حڪيم مديني پاڪ ۾ ڪيترا ڏينهن رهيل هئا. مگر اصحابن سڳورن مان ڪوبه علاج لاءِ نه آيو. آخر انهن حضور ﷺ جن جي خدمت ۾ عرض ڪيو ته يارسول الله ﷺ اسان وٽ ڪوبه اصحاب سڳورو علاج لاءِ نٿو اچي، اسين هتي بيڪار ويٺا آهيون. پاڻ ڪريم ﷺ فرمايو ته منهنجا اصحاب سڳورا کاڌي ۽ پين ڳالھين ۾ اسان جي هدايت تي پورو پورو عمل ڪندا آهن. يعني جڏهن کين بک لڳندي آهي، تڏهن کاڌو کائيندا آهن. ۽ اڃا ضرورت باقي هوندي آهي، ته کاڌو ڇڏي ڏيندا آهن. انهيءَ ڪري سندن هاضمو خراب نٿو ٿئي ۽ اڪثر جسماني بيماريون معدي جي خرابيءَ مان ئي پيدا ٿين ٿيون. اسان جي هدايت تي عمل ڪرڻ جو اهو نتيجو آهي جو هو بيمار نٿا ٿين، تنهنڪري توهان کي اجازت ڏني وڃي ٿي ڀلي پنهنجي ملڪ هليا وڃو. پوءِ هو موڪلائي پنهنجي ملڪ هليا ويا.

گهر جي متعلق هدايتون

حضرت جابر رضه فرمائي ٿو ته حضور ﷺ جن فرمايو ته جڏهن بلڪل شام ٿي وڃي ته پنهنجن ننڍڙن ٻارن کي ٻاهر نڪرڻ کان

روڪيندا وڃو، ڇو جو شام جي وقت شيطان زمين تي پڪڙجي ويندا آهن. پرهه ڦٽي ۽ صبح جو کين ڀلي ٻاهر ڇڏيندا وڃو. رات جو جنهن وقت سمهن جو ٿاڻيم ٿئي ٿو ته گهرن جا دروازا بسم الله شريف پڙهي پوءِ بند ڪندا وڃو ته شيطان گهر ۾ نه گهڙندو. پنهنجي پاڻيءَ جي برتنن، کاڌو ۽ ان جا ٿانو ۽ ٻين شين کي بسم الله پڙهي بند ڪري رکندا وڃو. رات جو جنهن وقت سمهن لڳو ته چلمه واري باهه کي اجهائي ڇڏيندا وڃو.

حضرت ابو موسيٰ اشعري رضه فرمائي ٿو ته حضور ﷺ جن فرمايو ته رات جو سمهن کان اڳي باهه اجهائي ڇڏيندا ڪريو.

حضرت جابر رضه فرمايو ته حضور ﷺ جن اسان کي فرمايو ته اوهين جڏهن ڪُٽي يا گڏه جو آواز ٻڌو ته ”اعوذ بالله من الشيطان الرجيم“ پڙهندا ڪريو. ڇو جو ڪُٽو ۽ گڏه جن بلائن کي ڏسن ٿا، اوهين انهن کي نٿا ڏسي سگهو.

حضرت ابوهريره رضه فرمائي ٿو ته حضور اڪرم ﷺ جن فرمايو ته اوهان جڏهن ڪُڪڙ جي بانگ ٻڌو ته الله تعاليٰ کان سندس فضل طلب ڪندا وڃو، ڇو جو ڪُڪڙ ملائڪن سڳورن کي ڏسندو آهي ۽ گڏه جو آواز ٻڌو ته اعوذ بالله من الشيطان الرجيم پڙهندا ڪريو، ڇو جو اهو شيطان کي ڏسندو آهي.

ساجي هٿ سان ڪم ڪرڻ جي هدايت

رسول اڪرم ﷺ جن هر چڱو ڪم ساجي هٿ مبارڪ سان ڪندا هئا. مثال طور: کاڌو کائڻ، پاڻي پيئڻ، ڪنهن شخص کي ڪا شيءِ عنايت ڪرڻ، مطلب ته چڱاين جا جيڪي به ڪم، سي سڀ ساجي هٿ مبارڪ سان فرمائيندا هئا، پر پيرن مبارڪن ۾ به ساجي ۽ کابي جو احتياط رکندا هئا، جتي پهرين ساجي پير مبارڪ ۾ ۽ پوءِ

کاپي پير مبارک ۾ پائيندا هئا. مسجد شريف ۾ داخل ٿيڻ وقت اول ساڄو پير اندر رکندا هئا ۽ پوءِ کابو. مسجد مان ٻاهر اچڻ مهل اول کابو پير ٻاهر رکندا هئا، پوءِ ساڄو. بلڪه هرڪم ۾ ساڄي طرف کي فوقيت ڏيندا هئا. مجلس ۾ اگر ڪجهه ورهائڻو هوندو هو ته اهو به ساڄي طرف کان ورهائڻ شروع ڪندا هئا. ڦيڻون وجهڻ وقت به پهرين ساڄي طرف پوءِ کاپي طرف ڦيڻون وجهندا هئا. وضوءَ ڪرڻ مهل به پهرين ساڄي طرف عضوا ۽ پوءِ کاپي طرف جا عضوا ڏوئيندا هئا.

حضور ﷺ جن جي چڪ مبارک

سيد عالم رحمۃ اللہ علیہ جن کي جڏهن چڪ مبارک ايندي هئي ته پاڻ ڪريم رحمۃ اللہ علیہ پنهنجو هٿ مبارک يا ڪوپاڪ ڪپڙو منهن مبارک تي رکندا هئا ۽ چڪ کان پوءِ الحمدالله چوندا هئا ۽ ٻيا مجلس ۾ ويندڙ اصحاب سڳورا ان جي جواب ۾ يرحمڪ الله چوندا هئا. حضرت ابوهريره رضه فرمائي ٿو ته جڏهن ڪنهن شخص کي چڪ اچي ته الحمدالله چوي ۽ سامعين يرحمڪ الله چون، پر جي اڪيلو هجي ته الحمد الله چوڻ بعد پاڻ يرحمڪ الله چوي ۽ اوباسي جي وقت منهن تي هٿ رکڻ يا ڪو ڪپڙو رکڻ گهرجي. ڇو جو اوباسيءَ جي وقت شيطان منهن ۾ داخل ٿئي ٿو.

بيت الخلا (ضروري حاجت)

لاءِ هدايتون

حضور رحمۃ اللہ علیہ جن جو پيشاب ۽ پاڻخانو نظر نه ايندو هو جو فراغت جي بعد زمين بروقت اُن کي جذب ڪري وٺندي هئي. رسول اڪرم رحمۃ اللہ علیہ جن جي زماني ۾ هن زماني وانگر گهرن ۾ ڪاڪوس ڪونه هوندا هئا، هرڪو مرد ۽ عورت ٻاهر آباديءَ کان پري جهنگ ۾ ويندو هو. عورتون ضروري حاجت جي لاءِ اڪثر رات جو ٻاهر نڪرنديون هيون ۽ ٽولين جي

صورت ۾ گڏجي وينديون هيون، جيئن اڄ به اسان جي ملڪ ۾ ٻهراڙيءَ جو دستور آهي. پاڻ ﷺ جن قضاء حاجت لاءِ اهڙي جاءِ تي ويندا هئا، جتي ماڻهن جي آمدورفت جو رستو يا واٽ نه هوندي هئي، اهڙيءَ جاءِ تي ويندا هئا، جتي ڪو ڏسي نه سگهي.

حضرت ﷺ جن جو ارشاد آهي ته پيشاب ۽ پاڻخاني جي حاجت جي وقت ڪعبة الله شريف ڏانهن منهن ڪري يا ڪعبي ڏانهن پٺ ڪري نه ويهندا ڪريو، ٻيو ڪو طرف اختيار ڪندا وڃو؛ ماڻهن جي گذر گاهه يا واٽ تي حاجت ضروريءَ لاءِ هرگز نه ويهو، جيئن اچڻ ۽ وڃڻ وارن جا پير وغيره خراب نه ٿين ۽ اوهان جي اوگهڙ تي ڪنهن جي نظر نه پوي. چانو واري وڻ هيٺ، جنهن هيٺ آرام ڪرڻ جي جاءِ جهڙو هنڌ هجي ته اتي ڪاڪوس نه ڪريو ۽ نه اتي پيشاب ڪريو، متان ڪو مسافر ان چانو ۾ اچي آرام ڪري ۽ ان کي تڪليف ٿئي. عام رستو چاهي غير آباديءَ ۾ هجي اُتي به ڪاڪوس ۽ پيشاب نه ڪريو. ڏرن ۽ سُوراخن ۾ پيشاب ۽ ڪاڪوس نه ڪريو. ڪنهن به جانور جي هڏيءَ يا سڪل چيٽي سان استنجا نه ڪريو، جو اهي شيون اوهان جي ديني پائرن مسلمان جنن جي خوراڪ آهن. شايد جن انهن شين تي ڪجهه پڙهي دم ڪندا آهن ته اُهي کاڌي جون عمدہ شيون بنجي پونديون آهن، پوءِ اُهي انهن کي کائيندا آهن والله اعلم بالصواب.

حضرت مغيره رضه فرمايو آهي ته حضور ﷺ جن رفع حاجت جي لاءِ پري اهڙيءَ جاءِ تي ويندا هئا، جتي ڪو ڏسي نه سگهي.

سراقه رضه فرمائي ٿو ته حضور ﷺ جن اسان کي حڪم فرمايو ته قضا حاجت لاءِ ويهڻ وقت کاٻي پير تي ڪجهه زور ڏيئي ويهندا ڪريو ۽ ساڄي پير کي هلڪو رکندا ڪريو.

حضرت ايوب رضه فرمائي ٿو ته حضور اڪرم ﷺ جن فرمايو ته ڪاڪوس ۽ پيشاب جي وقت نه ڪعبة الله شريف ڏانهن منهن ڪري ويهندا وڃو ۽ نه پٺ ڏيئي ويهندا وڃو. ڇاڪاڻ جو ٻنهي صورتن ۾ ڪعبة الله شريف ڏانهن اُگهاڙ ٿئي ٿي.

أمر المؤمنين ببني عائشه صديقه رضه فرمائي ٿي ته حضور ﷺ جن جڏهن قضاء حاجت جو ارادو ڪندا هئا ته ان وقت هيءَ دعا پڙهندا هئا: ”اللهم اني اعوذُكَ مِنَ الْخُبْثِ وَالْخَبَائِثِ“ يعني: اي رب پاڪ! آءٌ برائي ڪان ۽ بُرين شين کان تنهنجي پناهه گهران ٿو.

حضرت ابوذر غفاري رضه فرمائي ٿو ته حضور ﷺ جن قضاء حاجت کان بعد هيءَ دعا پڙهندا هئا: ”الحمد لله الذي اذهب عني الاذي و عافاني“ يعني: الله تعاليٰ جو شڪر آهي، جنهن هيءَ تڪليف مون کان هٽائي ۽ مون کي نجاست کان پاڪ ڪيو.

استنجا (پاڪائي) جو طريقو

پيشاب ۽ پاڻخانو وغيره جيئن ته انساني فطرت ۾ شامل آهي، مگر اهو نجس ۽ ناپاڪ آهي، انهيءَ لاءِ اهو جيڪڏهن انسان جي جسم يا ڪپڙي تي لڳي وڃي ته اهو به پليت ٿي پوي ٿو. انسان کي ان کان ڪراحت ۽ نفرت محسوس ٿيڻ به فطرتي ڳالهه آهي. انهيءَ ناپاڪائيءَ کي دور ڪرڻ لاءِ حضور ﷺ جن اسان کي صفائي ۽ پاڪائي رکڻ جو بار بار تاڪيد فرمايو آهي. پاڻ ڪريم ﷺ جن هڪ جاءِ تي فرمايو آهي ته صفائي ۽ پاڪائي ايمان جو وڏو حصو آهي. پاڻ ﷺ جن گندگيءَ، ناپاڪائيءَ، ڪپڙن ۽ بدن جي ميرائي کي صاف نه ڪرڻ ۽ پگهر جي بدبوءِ کي سخت ناپسند ڪندا هئا. ڪپڙا ڀلي چتليون لڳل ئي هجن، مگر انهن کي ڏوئي صاف ڪري پائڻ جي هدايت ڪئي اٿن.

حضرت ابن عباس رضه کان روايت آهي ته هڪ ڀيري حضور اڪرم ﷺ جن جو گذر قبرستان مان ٿيو. اُتي پاڻ سڳورا ﷺ بن قبرن وٽ بيٺي فرمائڻ لڳا ته هنن قبرن وارن شخصن تي عذاب ٿي رهيو آهي، ٻئي ويچارا خدا جي عذاب ۾ مبتلا آهن، مگر اهڙيءَ ڳالهه جي سبب اهو عذاب نه ٿي رهيو آهي جا هنن جي لاءِ دنيا ۾ مشڪل هئي. هڪڙي شخص تي ته انهيءَ ڪري عذاب ٿي رهيو آهي جو هو پيشاب جي پليتيءَ کان پرهيز نه ڪندو هو ۽ ان جي پاڪ ڪرڻ ۾ لاپرواهي

ڪندو هو ۽ ٻيو شخص چغلخور آهي جو دنيا ۾ هتان جي ٻڌي هتي ۽ هتان جي ٻڌي هتي ڪندو هو. اهڙيءَ طرح ماڻهن ۾ فتنو ۽ فساد وجهندو هو. اُن ڪري الله تعاليٰ جي طرفان اُن تي عذاب ٿي رهيو آهي. انهيءَ لاءِ رسول الله ﷺ جن استنجا ۽ پاڪائيءَ جا طريقا ۽ رستا سيکاريآ آهن، جن سان ناپاڪائي دور ٿي وڃي ۽ مڪمل صفائي ۽ پاڪائي ٿي وڃي. نجاست جي پاڪ ڪرڻ ۾ ڪراحت به محسوس نه ٿئي ۽ نجاست جي صفائيءَ ڪرڻ وقت ٻئي هنڌ تي به نه لڳي.

حضرت بيبي عائشه رضه من فرمائين ٿيون ته حضور ﷺ جن فرمايو ته اوهان مان ڪو شخص جڏهن پائخاني جي حاجت لاءِ وڃي ته مٽيءَ جا سڪل کڙا ايترا پاڻ سان کڻي وڃي جو نجاست صاف ٿي سگهي وڃي، تنهن کان پوءِ پاڻيءَ سان ڏوئي صاف ڪري.

حضرت ابوهريره رضه فرمايو آهي ته حضور ﷺ جن جڏهن قضاء حاجت لاءِ خيال ڪندا هئا ته آءٌ پاڻي پري کين ڏيندو هوس. ڪڙن بعد حضور ﷺ جن پاڻيءَ سان طهارت ڪندا هئا، پوءِ هٿ کي زمين تي خوب گهي صاف ڪري ڏوئي پاڪ ڪندا هئا. پوءِ آءٌ ٻيو ٿانو پاڻيءَ جو حاضر ڪندو هوس، جنهن سان پاڻ ڪريم ﷺ جن وضو فرمائيندا هئا. هاڻي ته وڏن شهرن ۾ ڪڙن ۽ پٿرن وارو عمل بلڪل بند ٿي ويو آهي.

أمر المؤمنين حضرت بيبي عائشه صديقه رضه فرمائي ٿي ته حضور اڪرم ﷺ جن ساڄي هٿ مبارڪ سان ڪاٺڻ، پيڻ ۽ ٻيا نيڪ ڪم ڪندا هئا ۽ کاٻي هٿ سان استنجا وغيره ڪندا هئا. ”بيشڪ ايمان وارن لاءِ نبي ڪريم ﷺ جن جي ذات ڪانئن هرگاهه ۾ مقدم آهن.“ (سورة احزاب)

حضور اڪرم ﷺ جن جو سندن امت مٿي حق

حضور اڪرم ﷺ جن جا پنهنجي امت جي مردن ۽ عورتن تي به بيشمار ٿورا آهن. اسان اُمين جو جيڪو رشتو رسول الله ﷺ جن سان

آهي، سو سڀني انساني رشتن ۽ تعلقن کان بالاتر آهي. ڪوبه رشتو مثال: ماءُ، پيءُ، ڀاءُ، پيٽ، دوست يار ۽ عزيز قريب انهن سڀني رشتن کان حضور ﷺ جن جو رشتو بالاتر آهي. ڇو جو رسول الله ﷺ جن اسان جي ماءُ-پيءُ، ڀاءُ-پيٽ، دوست-عزيز، سڀني کان اسان تي وڌيڪ شفيق ۽ مهربان آهن. هونئن ته حضور اڪرم ﷺ جن ساري جهان لاءِ رحمت آهن، مگر خاص پنهنجي امت لاءِ ايتري ته محبت ۽ شفقت رکن ٿا، جو ماءُ پيءُ به نٿا رکي سگهن. اسان جا ماءُ پيءُ ۽ ڀائر پيٽون يا ٻيا عزيز ڪنهن وقت اسان کي نقصان به پهچائي سگهن ٿا ۽ اسان سان ڪاوڙجي ناراض ٿي دشمني به ڪري سگهن ٿا. خود غرضي به ڪري سگهن ٿا. اسان جا دوست اسان کي پريشان ۽ گمراهه ڪري غلط رستي تي به وجهي سگهن ٿا، اسان جو اولاد پنهنجي ڪرتوتن سبب اسان کي دنيا ۾ به پريشان ڪري سگهي ٿو ۽ آخرت ۾ شرمندو ڪري سگهي ٿو. اگر اولاد بيطالع (نياڳو) آهي ته مائٽ لاءِ هميشه جي ذلت ۽ رسوائِي آهي. اهڙيءَ طرح اسان جا عزيز سواءِ طمع جي اسان جا همدرد ٿي نٿا سگهن. ليڪن اهو اسان جو محبوب پيغمبر ﷺ اسان جو سچو ۽ حقيقي همدرد اهو خيرخواه آقا اسان کي اها وات ڏيکاري رهيو آهي، جنهن تي هلڻ ۾ اسان جي ڀلائي، بهتري ۽ فلاح آهي. اها وات اسان کي هر قسم جي ضرر ۽ نقصان کان محفوظ رکي ٿي. اها وات اسان کي جهمڙ جي باهه کان بچائي جنت جي پُرڪيف وادين ۾ پهچائي ٿي، اها وات اسان جي دنيا ۽ آخرت ٻنهي کي سنواري ٿي، اسان کي شيطان جي دخل ۽ دشمني ۽ شرارت کان محفوظ رکي ٿي.

رسول اڪرم ﷺ جن هزارها تڪليفون ۽ مصيبتون برداشت ڪيون. سختيون، بڪون ۽ ڏک کائڻون، مگر پنهنجي اُمت کي اهو رستو ڏيکاري ويا، جنهن تي هلڻ سان قبر جي اونداھي دور ٿي وڃي، جنهن تي هلڻ سان قيامت جي گرمي ٽڙي ٿي وڃي، جنهن تي هلڻ سان پلصراط جھڙي سلمي باريڪ راهه هڪ عاليشان روڊ بنجي وڃي،

اها وات اسان کي وٺي وڃي جنت جي دروازي تي پهچائي ٿي، جتي ڪا به تڪليف، ڪوبه غم ۽ فڪر نه آهي، دائما آرام هميشه سک ابدالآباد زندگي ۽ جواني جنمن ۾ نه موت آهي، نه پڍاڻو. پلا ايڏي وڏي محسن جا احسان ڪو لاهي سگهندو؟ هرگز نٿو لاهي سگهي. ها، اگر اسين پنهنجي پير تي پاڻ ڪهاڙو هڻون ته وس وارا آهيون. ڪوبه اسان کي روڪيندڙ ڪونهي. اسين پاڻ پنهنجي عملي حماقتن سان اگر پاڻهي پاڻ کي برباد ڪرڻ چاهيون ته ڪا وڏي ڳالهه ڪونهي. اسين پنهنجو نقصان پاڻ ڪري سگهون ٿا. پنهنجي بدعملن ڪرڻ سان پاڻ کي جهنم جو پڪو لائق بنائي سگهون ٿا. ليڪن سرورِ ڪائنات ﷺ جن جي اهائي ڪوشش آهي ته جيئن اسان کي جسماني يا روحاني، دنياوي يا آخرت جي نقصان کان بچائين، جيئن اسين جهنم جي ابدي آذيت ۽ عذاب کان بچي وڃون. اهڙو ٻيو ڪوبه اسان جو عزيز رشتيدار، اسان جو همدرد ٿي نٿو سگهي، حضور ﷺ جن جو بيشڪ اسان اُمتين تي اهو پورو پورو حق آهي جو اسين کين پنهنجي ماءُ پيءُ، ڀاءُ ڀيڻ عزيز رشتيدار اولاد مان دولت زمين زال، دنيا جي هر شيءِ بلڪه پنهنجي ساهه کان به وڌيڪ محبوب رکون، اسين پنهنجي پياري کان پياري شيءِ مٿان قربان ڪرڻ ۾ هرگز ڦيل و ڦال نه ڪريون ۽ نه ڪيڀاڻيون. سندن فرمايل حڪمن ۽ احڪامن جي دل سان پيروي ڪريون. سندن اخلاق حسنه ۽ سيرت پاڪ تي صحيح صحيح عمل ڪريون پوءِ ڏسو ته ساري دنيا اوهان جي غلام بنجي وڃي ٿي يا نه.

کي محمد سے وفا توڻے توہم تیرے ہیں۔

یہ جہاں چیز ہے کیا، لوحِ قلم تیرے ہیں۔

”علامہ اقبال“

اي مسلمان! پنهنجي شان کي سڃاڻ، تون زمين تي الله جو خليفو آهين، تون ئي اشرف المخلوقات آهين، ڪجهه پنهنجي عملن تي به نظر ڪر، پنهنجي گريبان ۾ منهن وجهي ته ڏس اسان کي گهرجي ته اسين

پنهنجي نفساني راء ۽ فيصلي کان حضور ﷺ جن جي راء ۽ فيصلي کي مقدم سمجهون. سندن فرمايل حڪمن تي لبيڪ چئي سندن قدمن مبارڪن ۾ پنهنجي مغرور سر کي جهڪائي وڃهون.

حضور ﷺ جن فرمايو آهي ته ڪوبه شخص تيستائين مؤمن نٿي نٿو سگهي، جيستائين پنهنجي ماءُ پيءُ اولاد مال ۽ سڀني انسانن کان وڌيڪ مون کي پنهنجو محبوب نٿو سمجهي. (صحيح بخاري ۽ مسلم)

يا رسول الله أَنْظِرْ حَالَنَا يَا حَبِيبَ اللَّهِ اسْمِعْ قَالَنَا
اِنْتِي فِي بَحْرِ غَمٍّ مَغْرَقٌ خُذِيدي سَمْلَ لَنَا أَشْكَالَنَا
(غوث الاعظم سيد عبدالقادر جيلاني رح)

معني: اي رسول الله ﷺ منهنجي هن حال تي پنهنجي ڪرم جي نظر فرمايو. اي الله جا حبيب ﷺ منهنجي هن فرياد کي پنهنجي مبارڪ ڪنن سان ٻڌو. آءُ غم جي درياه ۾ غرق ٿيو پيو آهيان. اوهين پنهنجي مبارڪ هٿن سان منهنجي مشڪل اچي حل فرمايو.

نبي ڪريم ﷺ جن جون پنهنجي امت کي چند هدايتون

تاجدار مدينه سرور ڪائنات آخري پيغمبر ﷺ جن آيا ئي هدايت لاءِ هئا.

حضرت ابوذر غفاري رضه فرمائي ٿو ته مون هڪ دفعو حضور اڪرم ﷺ جن کي عرض ڪيو ته يا رسول الله ﷺ مون کي ڪا وصيت فرمايو، رسول الله ﷺ جن فرمايو ته ها، اسين توکي ۽ سڀني امتين کي وصيت ٿا فرمايون سا ٻڌو.

۱- الله تعاليٰ کان بيحد ڊڄندا ڪريو، ڇو جو خدا جو خوف سڀني نيڪين جي پاڙ آهي.

۲- قرآن پاڪ جي تلاوت ۽ الله تعاليٰ جو ذڪر ۽ پنجگانه نماز ۽ درود شريف پاڻ تي لازم ڪري ڇڏيو، اهو عمل توهان کي هن دنيا ۾

هدايت جونور ۽ برڪت عطا ڪندو ۽ آخرت ۾ به اوهان جي ڪم ايندو.

۳- گهمڻي ڪلڻ کان بچو گهمڻي ڪلڻ سان قلب مري وڃي ٿو ۽ چاهي جو نور ختم ٿي وڃي ٿو.

۴- الله جيءَ راه ۾ جهاد پاڻ تي لازم ڪري ڇڏيو منهنجيءَ امت جي لاءِ جهاد رهنائيت آهي.

۵- غريبن ۽ مسڪينن سان محبت ڪريو ۽ انهن جي ڏک سک جي حالت کي ڏسندا ڪريو. مسڪينن ۽ غريبن جي مدد ڪندا ڪريو. ڪڏهن به ڪنهن مسڪين ۽ غريب کي تڙي يا جهڻڪ نه ڏيو ۽ انهن کي بُرو يا بچڙو نه سمجهو.

۶- جيڪي انسان اوهان کان اڀري حال ۾ گذاري رهيا آهن، انهن ڏانهن ڏسو ۽ جيڪي ماڻهو اوهان کان چڱي حالت ۾ گذارين ٿا تن ڏانهن نه ڏسو. ائين ڪرڻ سان توهان جي دل ۾ حسد ۽ ناشڪري پيدا نه ٿيندي ۽ الله تعاليٰ جي عنايت ڪيل نعمتن جي ناقدريءَ کان بچيا رهندا.

۷- حق ڳالھ چو اها بيشڪ ڪنهن کي بُري لڳي ته ڀلي لڳي.

۸- پنهنجن عيبن ۽ عملن تي نظر رکڻ، ٻين جا عيب نه ڳولڻ. جيڪو ڪم اوهين پاڻ ڪريو ٿا، جيڪڏهن ٻيا به ائين ڪن ته اوهين ناراض نه ٿيو.

۹- ان کان پوءِ حضور ﷺ جن منهنجي سيني تي هٿ مبارڪ رکي فرمايائون ته اي ابوذر رض! عقلمند شخص اهو آهي، جيڪو عمل ڪرڻ کان اڳ ان جي نتيجي لاءِ سوچي ۽ سمجهي پوءِ اهو ڪم شروع ڪري. سڀ کان وڏو منفي پرهيزگار اهو شخص آهي، جيڪو حرام کان پاڻ بچائي رکي ٿو ۽ سڀ کان وڏي شرافت سمهي اخلاق ۾ آهي.

حضرت عباده بن صامت رضه فرمائي ٿو ته حضور ﷺ جن هڪ ڏينهن ارشاد فرمايو ته اچو ته آءٌ توهان کي اهو ڪم ٻڌايان، جنهن

سان الله تعاليٰ پنهنجن بدنن کي وڏا درجا عطا فرمائي ٿو. اسان عرض ڪيو ته يا رسول الله ﷺ اسان کي جلد ٻڌايو. فرمايائون ته جيڪو اوهان سان جمالت سان هلي، اوهين ان سان بردباريءَ ۽ حليمت سان هلو، جيڪو اوهان تي ظلم ڪري اوهين ان کي معاف ڪريو، جيڪو اوهان کي ڪجهه نٿو ڏيئي سگهي تنهن کي اوهين ڏيو ۽ جيڪو اوهان جو قريبي رشتيدار اوهان جو حق ادا نٿو ڪري ته به اوهين ان جا حق ادا ڪريو.

حضرت ابو اُمّامه رضه فرمائي ٿو ته حضور ﷺ جن جو فرمان مبارڪ آهي ته ٻين تي احسان ڪرڻ سان ماڻهو اوچتي اجل ۽ اچانڪ اتفاقي موت ۽ حادثن کان بچي وڃي ٿو. لڪائي خيرات ڏيڻ سان جيئن ٻئي ڪنهن کي خبر نه پوي اهڙيءَ طرح خير ڪرڻ رب پاڪ جي ڪاوڙ کي ٽڌو ڪري ٿو. پنهنجن رشتيدارن ۽ عزيزن جا حق ادا ڪرڻ سان الله تعاليٰ عمر ۾ برڪت وجهي ۽ ان کي وڏائي ٿو.

حضرت ابوهريره رضه فرمائي ٿو ته حضور ﷺ جن فرمايو ته ستن گناهه کان پاڻ کي بچايو ۽ کانئن پاسو ڪريو. اسان پڇيو ته اي الله جا رسول ﷺ اهي ڪهڙا گناهه آهن جن کان پاڻ کي بچايون؟ پاڻ ڪريم ﷺ جن فرمايو ته:

(۱) الله تعاليٰ سان ڪنهن کي شريڪ ڪرڻ. (۲) ڪنهن تي جادو ڪرڻ يا ڪرائڻ. (۳) ناحق ڪنهن کي قتل ڪرڻ. (۴) وياح يا سود کائڻ (۵) يتيم جو مال هڙپ ڪرڻ. (۶) جهاد جي ميدان تان پٺ ڦيري ڀڄڻ. (۷) نيڪ ۽ پاڪدامن عورتن تي بدڪاريءَ جي ڪوڙي تهمت لڳائڻ.

حضرت ابوسعيد خُدري رضه فرمائي ٿو ته هڪ شخص حضور اڪرم ﷺ جن جي خدمت پاڪ ۾ حاضر ٿيو ۽ عرض ڪيائين ته اي الله جا رسول ﷺ ڪا وصيت فرمايو؟ پاڻ ڪريم ﷺ جن فرمايو ته:

۱- توهان ٻين ماڻهن جي مال ۽ دولت کان بلڪل بي نیاز ٿي وڃو.

۲- دولت جي حرص ۽ طمع کان بچو.

- ۳- نماز اهڙيءَ طرح ادا ڪندا وڃو جو ڄڻ ته هيءَ توهان جي آخري نماز آهي ۽ توهان هن دنيا مان رخصت ٿي رهيا آهيو، ۽ هيءَ توهان جي آخري نماز آهي.
- ۴- اهڙو ڪم نه ڪريو جو اُن کان پوءِ توهان کي پڇتائڻو پوي.

حضرت ابوسعيد خُدري رضه فرمائي ٿو ته رسول الله ﷺ جن فرمايو ته جنهن مسلمان پنهنجي بُڪايل پاءُ کي کاڌو ڪارايو ته قيامت ۾ الله پاڪ ان کي جنت جا کاڌا ۽ ميوا ڪارائيندو. جنهن مسلمان ڪنهن اُڃايل مسلمان کي ٿڌو پاڻي پياريو ته الله تعاليٰ ان کي مَنهن بند شربت، هر قسم جي نشي کان پاڪ ماکيءَ کان مٺو کير کان سفيد ۽ لذيد ۽ برف کان ٿڌو پيارييندو. جي ڪنهن مسلمان ڪنهن غريب مسلمان کي ڪپڙا پارائي اُن جو جسم ڍڪيو ته الله تعاليٰ قيامت ۾ ان کي جنت جا ريشمي ۽ ڪَم خواب جا وڳا پارائيندو. جيڪڏهن ڪنهن مسلمان ڪنهن مشڪل ڪم ۾ ڪنهن مسلمان جي حاجت روائي ڪئي ته الله تعاليٰ اُن جي حساب ۽ ۾ بيهڻ آساني ڪندو.

پاڙيسريءَ جا حق

رسول الله ﷺ جن فرمايو آهي ته جهڙيءَ طرح اوهان تي پنهنجي ماءُ، پيءُ، ڀاءُ، پيڻ ۽ اهل و عيال جا حق آهن، تهڙيءَ طرح اوهان جي پاڙيسرين جا به اوهان تي ڪي شرعي حق آهن.

حضرت عمرو بن شعيب رضه جو ڏاڏو بيان ٿو فرمائي ته نبي ڪريم ﷺ جن فرمايو ته اهو شخص ڪڏهن به مؤمن ٿي نٿو سگهي، جنهن جي ظلم ۽ فتني کان يا سندس دست درازيءَ کان سندس پاڙيسري محفوظ نه هجي ۽ اهو شخص به مؤمن ٿي نٿو سگهي، جيڪو پنهنجي پاڙيسريءَ ۾ بيگناهه شڪ رکي ٿو ۽ ناحق اُن مان ڪو خطرو محسوس ڪري ٿو. توهان کي خبر آهي ته توهان جي پاڙيسرين جا توهان تي ڪهڙا حق آهن؟

جيڪڏهن هو توهان کان مدد طلب ڪري ته فوراً هن جي مدد ڪريو. اگر هو توهان کان قرض گهري ٿو ۽ اوهان کي قرض ڏيڻ جي طاقت آهي ته هن کي قرض ڏيو. جيڪڏهن اوهان جو پاڙيسري غريب ۽ تنگدست آهي ته هن جي مدد ڪريو ۽ کيس فائدو پهچايو. جيڪڏهن اوهان جو پاڙيسري بيمار ٿئي ٿو ته اوهين فوراً هن جي عيادت ڪريو. اگر اوهان جي پاڙيسريءَ کي ڪا خوشي حاصل ٿئي ٿي ته هن کي مبارڪون ڏيو. اگر ڪنهن مصيبت ۾ گرفتار ٿي پوي ٿو ته حتي الامکان ان جي مدد ڪريو، ۽ کيس صبر ڪرڻ جي تلقين ڪريو. اگر پاڙيسريءَ جي گهر ۾ ڪو موت جو واقعو ٿي پوي ٿو ته سندس ڪمڪار ۾ مدد ڪريو ۽ جنازي ۾ شرڪت ڪريو. اگر ان جو گهر ننڍو آهي ته اوهين ان جي پاسي ۾ وڏو گهر ٺاهي ان جي گهر جي هوا جو رخ بند ڪرڻ جي ڪوشش نه ڪريو، جيئن هن کي ڪا تڪليف نه پهچي. اگر هو خوشيءَ سان موڪل ڏئي ته پوءِ ڀلي بنايو. اگر اوهان جو پاڙيسري غريب آهي ته اهڙن طعامن جي خوشبوءِ نه پکيڙيو، جنهن مان هو ۽ ان جا ٻار ٻچا مايوس ۽ فڪرمند ٿي پون يا اگر اهڙو طعام گهر ۾ رڌيو ته غريب پاڙيسري جي گهر ضرور موڪلي ڏيو ته هن جا ٻچا به کائين. اگر اوهين پنهنجي ٻارڙن لاءِ بازار مان ڦل فروٽ آڻيو ٿا ته پاڙيسريءَ جي ٻچن کي به ڪجهه موڪلي ڏيو ته هن جا ٻچا به کائين. اگر ائين ڪري نٿا سگهو ته جيڪو ميوو بازار مان خريد ڪري آڻيو ٿا سو ماڻ ۾ پنهنجن ٻارن ۾ ورهائيو ۽ هنن کي تڪيد ڪريو ته اُتي ئي ويهي کائي وٺن ٻاهر ڪٿي نه وڃن متان پڙوسيءَ جا ٻچا انهن کي ڏسن ۽ ان ميوي لاءِ پنهنجن غريب ماڻهن کي تنگ ڪن يا محروميءَ جي احساس کان روئن ۽ رڙن.

حضرت عبدالله بن عمر رضه فرمائي ٿو ته حضور ﷺ جن فرمايو ته ڪيترائي پاڙيسري قيامت جي ڏينهن پنهنجي پاڙيسريءَ کي جهلي آڻي الله تعاليٰ جي اڳيان پيش ڪندا ۽ عرض ڪندا ته اي اسان جا رب! هن شخص کان پڇيو وڃي ته دنيا ۾ سڪي هوندي ۽ اسان جو

پاڙيسري هوندي به اسان جي لاءِ هن شخص پنهنجو دروازو چو بند رکيو هو. اي الله! دنيا ۾ تو جيڪو فضل هن شخص تي فرمايو هو، ان کان هن شخص اسان کي چو محروم رکيو. هن اسان غريب پاڙيسرين جي ڪابه مدد ڪونه ڪئي هئي. پوءِ ان شخص تي الله تعاليٰ جو سخت عتاب نازل ٿيندو.

ايمان جي صحت

حضرت انس رضه فرمائي ٿو ته حضور ﷺ جن فرمايو ته ڪنهن به شخص جو ايمان تيسنئين درست ٿي نٿو سگهي، جيستائين اُن جي دل درست نه ٿي آهي ۽ اُن جي زبان درست نه ٿي آهي ۽ اهڙو شخص جنهن جا پاڙيسري سندس شر ۽ شرارتن ۽ حرڪتن کان محفوظ نه هوندا. اهڙو شخص هرگز جنت ۾ نٿو وڃي سگهي.

حضرت ابوهريره رضه کان روايت آهي ته رسول اڪرم ﷺ جن فرمايو ته قسم آهي مون کي اُن پاڪ ذات جو، جنهن مون کي دين برحق عنايت فرمايو ۽ مون کي پنهنجو خاص پيغمبر بنائي اوهان ڏانهن موڪليو آهي ته قيامت جي ڏينهن اهي شخص هرگز هرگز دوزخ ۾ نه ويندا ۽ نه وري الله تعاليٰ جو مٿن ڪو عذاب ٿيندو، جن شخصن ڀتين تي رحم ڪيو هوندو، انهن سان شفقت، نرمي ۽ پيار سان ڳالهايو هوندائون انهن جي ڀتيمي ۽ بيڪسيءَ تي رحم ڪاڏو هوندائون، الله تعاليٰ جيڪو مال ۽ دولت انهن کي عطا فرمائي اُن جي زور تي پنهنجي پڙوسيءَ تي رعب ۽ برتري يا آڪڙ ڏيکاري هوندائون. وري پاڻ ڪريم ﷺ هيئن فرمايو ته اي منهنجي اُمت جا مسلمانو! مون کي قسم آهي اُن پاڪ ذات جو، جنهن مون کي آخري نبي بنائي اوهان ڏانهن موڪليو آهي. الله تعاليٰ اُن شخص جو صدقو ۽ خيرات ڪڏهن به قبول نه فرمائيندو، جنهن جا غريب اقارب ۽ پاڙيسري سندس رحم ۽ ڪرم ۽ سخا جا محتاج هجن، پر پاڻ پنهنجي نالي ناموس ۽ واکاڻ ڪرائڻ لاءِ ٻين ماڻهن کي وڃي زڪوة ۽ خيرات يا صدقو ڏئي ٿو ته منهنجو نالو نڪري.

حضرت عبدالله بن عباس رضه کان روايت آهي ته حضور ﷺ جن فرمايو ته جڏهن ڪنهن ڳوٺ يا شهر يا ملڪ جا ماڻهو بدڪار ٿي پون، بُرا ڪم ڪن، سود يا وياچ ڪاٺڻ کي جائز سمجهن، ان حرام جي ڪمائيءَ کي حلال ڪري سمجهن ۽ انسانن جا حق ادا نه ڪن ته ائين سمجهڻ گهرجي ته اُن ڳوٺ، شهر يا ملڪ جا ماڻهو پاڻهي پاڻ تي خدا جو عذاب گهرن ٿا ۽ چاهين ٿا ته ڀلي اسان تي رُب جو عذاب نازل ٿئي، انهن پنهنجو پاڻ کي خدا جي قهر ۽ غضب جو مستحق بنايو آهي. اوهين اهڙين ڳالهين ۽ اهڙن گناهن کان پاڻ کي بچايو، جن جي ڪرڻ سان خدا جو قهر ۽ عذاب نازل ٿئي ٿو. پاڻ به نيڪ عمل ڪريو ۽ پنهنجي اولاد کي به نيڪ عملن ڪرڻ لاءِ نصيحت، هدايت ۽ تنبيهه ڪريو.

آءٌ گندو گناهين ۾، تون غني رب غفار،
تون جي ڪرم ڪريئين، ته لهن غم غبار،
بخشئين بخشهار، خطائون ”خاطيءَ“ سنديون.
”خاطي“ ٺٽوي



باب ٻارهون

حضور اڪرم ﷺ جن جا

چند معجزا

حضور اڪرم سيدالڪونين ختم المرسلين محمدالرسول الله ﷺ جن جي مقدس ذات جو ظهور، انهن جي آخري پيغمبر بنجي دنيا تي اچڻ جون بشارتون، قرآن پاڪ جو نزول، سندن اُمي هجڻ، مطلب ته نظر ڪئي وڃي ته سندن ساري زندگي پاڪ معجزا ئي معجزا آهن. سندن پگهر مبارڪ جون ڪرامتون، سندن منمن مبارڪ جي لعاب جون برڪتون، سندن وارن مبارڪن جا معجزا، سندن نگاه ڪرم جا معجزا. سندن هٿن مبارڪن جا معجزا، مطلب ته ڪهڙن ۽ ڪيترن معجزن مبارڪن جو بيان ڪجي، سندن معجزا ڳڻڻ کان ٻاهر آهن هتي فقط ڪن ٿورن چند معجزن جو بيان پنهنجيءَ دل کي تسلي ڏيڻ خاطر بيان ڪريان ٿو.

نبوت جي شروعات واري زماني ۾ هڪ ڏينهن حضور ﷺ جن بيت الله شريف جي هڪڙيءَ ڪنڊ ۾ تشریف فرما هئا ۽ اڪيلا اڪيلا ويٺا هئا. هوڏانهن ٻئي طرف ابوجهمل ۽ ٻيا ڪافر حضور ﷺ جن جي باري ۾ گفتگو ڪري رهيا هئا ته هن شخص اسان جي دين ۽ اسان جي خدائن جي خلاف بغاوت ڪري اسان کي سخت مصيبت ۾ مبتلا ڪري وڌو آهي، نه ڪنهن جي سمجهائڻ سان سمجهي ٿو ۽ نه وري هن کي ڪا تڪليف ۽ تعدي اثر ڪري ٿي، هيءُ چوي ٿو الله هڪ واحد آهي. ٻيو ڪوبه خدا ڪونهي، پوءِ ڀلا پنهنجي ابن ڏاڏن وارا هي لات، منات، عزي ۽ هو وڏو هبل، انهن کي اسين ڇڏي ڏيون ڇا؟ انهن جو چا ٿيندو، اگر انهن بتن جو اسان تي ڪو ناراضپو يا غصب نازل ٿيو ته پوءِ ڪيڏانهن وينداسين، هڪ عجيب مصيبت آهي. هن شخص کي ڪو

و جي سمجھائي ڪا لالچ ڏيس، جيڪي هو چوي اها ڳالهه منظور ڪريو، مگر اسان جي بتن جي مخالفت ۽ اسان جي دين جي بغاوت نه ڪري، اسين سندس هر ڳالهه تسليم ڪرڻ لاءِ تيار آهيون.

عتبہ بن ربیعہ، جيڪو انهن ڪافرن ۾ هڪ دانشمند ۽ معزز شخص هو ۽ سندس راءِ کي سڀيئي ڪافر مڃيندا هئا. هو ڪفر ۾ به سڀني کان پيش پيش هوندو هو. سو ان ڪافرن جي مجلس ۾ موجود هو. ان انهن سڀني ڪافرن کي چيو ته اي قريشيو، آءٌ ان شخص وٽ وڃي کيس سمجھايان ٿو ۽ کيس ڪي ڳالهيون پيش ڪريان ٿو، ڏهان ٿان هن کي منهنجي ڪا ڳالهه وڻي وڃي ۽ هو انهيءَ نبوت جي دعويٰ تان هٿ ڪڍي ڇڏي. سڀني اتفاق راءِ سان منظور ڪيو ته جيڪو به فيصلو عتبہ ڪري ايندو، اهو اسان سڀني کي منظور آهي. عتبہ اُنان اُٿي حضور ﷺ جن جي قريب آيو ۽ سندن پاسي ۾ اچي ٻئي تريون پويان ڪوڙي ويهي رهيو ۽ حضور ﷺ جن سان ڳالهيون ٻولهيون ڪرڻ لڳو.

عتبہ چوڻ لڳو ته اي محمد ﷺ! آءٌ هنن سڀني مک وارن قريشين جي طرفان وڪيل بنجي تو وٽ آيو آهيان. جيڪا به تنهنجي ڳالهه آءٌ منظور ڪندس سا سڀني کي منظور آهي. اگر تون چاهين ٿو ته دولت ملي ته اسين سڀيئي ملي توکي ايتري دولت گڏ ڪري ڏيون جوتون ساري عمر گُٽائي نه سگهين، ايترو مال متاع ڏيون جو ساري عرب ۾ ايترو مال ڪنهن وٽ نه هوندو. اگر تون سمڻي حسين عورت جي خواهش رکين ٿو ته اسين توکي عرب ۾ جيڪا به حسين عورت تون پسند ڪرين، سا توکي نڪاح ڪرائي ڏيون. اگر تون اسان جو سردار يا حاڪم بنجڻ چاهين ٿو ته اسين توکي پنهنجو سردار ۽ حاڪم بنائڻ لاءِ به تيار آهيون. مطلب ته جيڪا به خواهش اسان کي پڙائيندين، اسين اها تنهنجي خواهش پوري ڪرڻ لاءِ تيار آهيون، فقط تون اسان جي بتن ۽ اسان جي آباڻي دين جي برخلافيءَ تان هٿ ڪڍ. حضور ﷺ جن بلڪل خاموشيءَ سان سندس ڳالهيون ٻڌندا رهيا. جڏهن عتبہ

ڳالهائي دنگ ڪيو ته حضور ﷺ جن فرمايو ته اي ابوالوليد تو ڳالهائي ورتو؟ هن چيو ته ها. حضور ﷺ جن فرمايو ته هاڻي تون منهنجي به ٻڌو. هن چيو ته ها، ٻڌائي.

پاڻ سڳورن ﷺ قرآن پاڪ جون هي آيتون تلاوت ڪرڻ شروع ڪيون:

”حلم. تنزيل من الرحمن الرحيم. كتاب فُصِّلَتْ آيَاتُهُ
قُرْآنًا عَرَبِيًّا لِقَوْمٍ يَعْلَمُونَ بَشِيرًا وَنَذِيرًا.“

ترجمو: هيءُ قرآن لاٿو آهي وڏي رحم واري ۽ هيءُ انهيءَ مهربان جو هڪ ڪتاب آهي، جنهن جون آيتون تفصيل سان بيان ڪيون ويون آهن. ۽ اهو عربي قرآن پاڪ عقل وارن کي خوشخبري پهچائي ٿو ۽ خدا جي عذاب کان ڊيڄاري ٿو.

عُتَبَ قرآن ڪريم جون اهي آيتون ڪن لڳائي غور سان ٻڌندو رهيو، تان جو حضور ﷺ جن سجدي واري جاءِ تي پهچي سجدو ڪيو. پوءِ پاڻ فرمايائون ته اي ابوالوليد تو اهو ڪلام ٻڌو. هن چيو ته بيشڪ مون اهو ڪلام ٻڌو. توهين پنهنجي ڪم ۾ مشغول رهو ۽ ڪنهن کان به خوف نه ڪاڻو. اُن کان پوءِ هو اُٿي هليو ويو. جڏهن قريش ڪافرن هن کي پاڻ ڏانهن ايندو ڏٺو ته سندس چهرو ڏسي پاڻ ۾ چوڻ لڳا ته خدا جو قسم عُتَبَ جو منهن لٿل نظر اچي ٿو. جڏهن عُتَبَ انهن وٽ اچي ويٺو ۽ چوڻ لڳو ته خدا جو قسم مون اڄ ڏينهن تائين اهڙو ڪلام ڪڏهن به نه ٻڌو، جهڙو اڄ ٻڌم. قسم آهي رب جو، اهو ڪلام نه ڪنهن شاعر جي شاعري آهي، نه ڪو جادو آهي، ۽ نه علم نجوم آهي. اي مڪه معظمه جا قريشيو! هن کي پنهنجي ڪم ۾ لڳو رهڻ ڏيو، ڇو جو هو بلڪل سچو آهي ۽ سچائيءَ تي آهي، ان جي ڪلام جي باري ۾ آءٌ قسم کڻي چوان ٿو ته اهو ڪلام وڏي شان وارو ڪلام آهي. بخدا اهو هڪ عجيب شيءِ آهي توهين هن کي اصل کان ڄاڻو ٿا ته هو جو ڪجهه چوي ٿو يا ڳالهائي ٿو ته ڪوڙ نٿو ڪڍي هن پنهنجي

عمر ۾ ڪڏهن به ڪوڙ نه ڳالهايو آهي ، هو هميشه کان صادق ۽ امين آهي. جڏهن ڪابه دعا گمري ٿو ته يڪدم قبول ٿئي ٿي، مون کي ڊپ ٿو ٿئي ته هن کي ستائڻ ۽ تڪليف پمچائڻ سبب متان ڪو عذاب نازل نه ٿي پوي. (بيمقي)

قرآن پاڪ جي هر هڪ آيت هڪ معجزو آهي

حضور ﷺ جن جي معجزن مان سڀ کان وڏو معجزو قرآن پاڪ آهي، جيڪو تاقِيامت باقي قائم ۽ ثابت رهندو. حضور ﷺ جن جڏهن ڪافرن کي فرمايو ته اي قريشيو، اوهين اگر هن خدا جي ڪلام کي من گهڙت يا منهنجي طرفان ناهيل سمجھو ٿا ته الله پاڪ جوهيءَ فرماڻ ٻڌو:

”ان كنتم في ريب مما نزلنا عليٰ عبدنا فأتوا بسورة من مثله“

معني: اگر اوهان کي قرآن پاڪ جي باري ۾ ڪو شڪ شبھو آهي ته اوهين هن جي مثال هڪ ننڍڙي سورت ئي بنائي آئي ڏيکاريو. ڪافرن جا ڪيترائي وڏا وڏا دانشمند شاعر، ۽ تعليم يافتہ ڪوششون ڪندا رهيا. ٻين دينن جي عالمن وٽ ڊوڙيا ۽ وڏن وڏن راهبن سان مليا، مگر آخرڪار ٿڪجي پيا ۽ انا اعطينا جيتري ننڍڙي سورت به ناهي نه سگهيا، نيٺ عاجز ٿي ويهي رهيا.

حضور ص جن جو اُمي هجڻ به هڪ ڪليو ۽ ظاهر معجزو آهي

حضور ﷺ جن ظاهري طور لکڻ ۽ پڙهڻ نه ڄاڻندا هئا ۽ نه وري نبوت جي ظاهر ٿيڻ کان اڳ پاڻ ڪريم ﷺ جن ڪنهن مدرسي ۾ يا ڪنهن عالم اُستاد وٽ ڪا تعليم حاصل ڪئي هئي، نه انهيءَ مقصد جي لاءِ ٻئي ڪنهن ملڪ يا شهر ويا، جتان توريت، انجيل ۽ ٻين

ڪتابن جي معلومات حاصل ڪري آيا هجن. بلاشبهي ان زماني ۾ انجيل ۽ توريت جا وڏا عالم موجود هئا، مگر حضور ﷺ جن جڏهن انهن جي سامهون پنهنجي دين ۽ نبوت جي دعويٰ پيش ڪئي ۽ پنهنجي پيغمبر هجڻ جو اعلان ڪيو ته ڪوبه اهل ڪتاب عالم سندن انهيءَ سچي دعويٰ کي رد نه ڪري سگهيو. انهيءَ مان ثابت آهي ته کين سارو علم خاص الله رب العالمين جي ئي طرفان حاصل ٿيو هو. پاڻ ڪريم ﷺ جن بنا ڪنهن ظاهري علم پڙهڻ جي هر علم جا اهڙا ماهر هئا جو دنيا ۾ سندن ڪو مثال نه ٿيو آهي ۽ نه ٿيندو. حضور ﷺ جن علم معرفت جي اُن مقام تي فائز هئا، جتي اڄ ڏينهن تائين نه ڪو ملائڪ پهنو آهي ۽ نه ئي نبي يا ولي يا ڪو عالم پهچي سگهيو.

مولانا جامي خوب فرمائي ويو آهي:

اُمي و دقيقه دان عالم، بي سايه و سائبان عالم.

معني: اڻ پڙهيل دقيق مسئلن جو حل ڪرڻ وارو ۽ هر علم جو عالم بنا پاڇي ۽ بنا مدرسي جي علم سڀڪارڻ وارو. اکين وارن کي ڏسڻ ۽ غور ڪرڻ گهرجي. عرب جا اُهي جاهل وحشي ۽ ڪافر انسان جيڪي گناهن جي جهنم ۾ غرق هئا، اُهي سندن صحبت ۽ سندن خدمت ۾ تعليم ۽ تربيت حاصل ڪرڻ کان پوءِ وڏا عالم وڏا عامل ۽ ساري دنيا جي انسانن کان افضل ۽ اعليٰ انسان بڻجي ويا ته اهو سڀڪجه علم الله تعاليٰ جي ئي طرفان هو.

حضرت ابوذر غفاري رضه فرمائي ٿو ته اسان جڏهن حضور ص جن جي نبوت جي دعويٰ جي خبر ٻڌي ته مون پنهنجي ڀاءُ کي (جنهن جو نالو اُنس هو) حضور ﷺ جن جا حالات معلوم ڪرڻ لاءِ مڪه معظمه روانو ڪيو. خدا شاهد آهي ته اُن زماني ۾ منهنجي ڀاءُ کان وڌيڪ وڏو فصيح شاعر ڪو ڪونه هو. اُن جاهليت جي زماني ۾ ٻارهن وڏن وڏن شاعرن کي شڪست ڏني هئي. پوءِ هو مڪه معظمه پهتو ۽ اُتان جا سڀئي حالات معلوم ڪري واپس آيو ۽ مون کي اچي

ٻڌايائين. مون کانس پڇيو ته ماڻهو سندن باري ۾ ڪهڙيون ڳالهيون ٿا ڪن؟ ان جواب ڏنو ته ڪي انهن کي شاعر ٿا چون ته ڪي وري غيب جون خبرون ٻڌائڻ وارو ڪاهن ٿا سمجهن. اوهان کي معلوم آهي ته آءٌ پاڻ هڪ وڏو شاعر آهيان ۽ مون جوتشين ۽ ڪاهن جون خبرون به ٻڌيون آهن. حضور ﷺ جن نه شاعر آهن ۽ نه وري جوتشين ۽ نجومين يا ڪاهن جهڙي ڳالهه منجهن آهي. بيشڪ اُهي سڃاڻبي آهن ۽ ماڻهو ڪوڙا آهن.

وليد بن مغيرة فصاحت ۽ بلاغت ۾ قریش قوم ۾ سڀني کان وڌيڪ هو ۽ ڪيترائي ڀيرا حضور ﷺ جن جي منهن مٻا رک مان قرآن پاڪ ٻڌو هئائين، سو چوندو هو ته ”والله ان لهُ لَحْلَاوَةٌ وَاَنْ عَلَيْهِ الطَّلَاوَةُ“ يعني خدا جو قسم آهي، قرآن ۾ ڏاڍو مناس آهي ۽ اُن ۾ عجيب لذت آهي ۽ اهڙي رونق ۽ تازگي آهي جيڪا ٻئي ڪنهن به ڪلام ۾ ڪونهي. ”و ان اعلاه لثمرون واسفله لمعذق“ يعني يقيناً اُن جو مٿيون حصو ميون وارو ۽ هيٺيون حصو تازگيءَ وارو ۽ سيراب آهي. ”و ما هو قول البشر“ يعني اهو ڪنهن انسان جو ڪلام نه آهي. ”وانه ليعلوا ولا يُعلي“ يعني بيشڪ اهو بلند ٿيندو ۽ ڪابه شيءِ هن تي غالب نه ٿيندي.

ابن وليد پنهنجي قوم کي چوندو هو ته توهان ۾ ڪوبه شخص شاعريءَ کي سمجهڻ وارو مون کان وڌيڪ ڪونهي ۽ نه مون کان وڌيڪ ڪو شخص جنات جي شاعريءَ کي سمجهڻ وارو آهي. آءٌ قسم ڪئي ٿو چوان ته جيڪي محمد ﷺ جن فرمائين ٿا ان کان بهتر ڪوبه ڪلام جتن ۽ انسانن جو هرگز نه آهي.

بي روايت

هڪ سال حج جي موقعي تي ساري عرب جا ڪيئي قبيلا اچي مڪه معظم ۾ گڏ ٿيا هئا. مڪه جي قریش ڪافرن پاڻ ۾ صلاح ڪئي

تہ باھران آیل قبیلہ ضرور پاڻ کان محمد ﷺ ۽ سندس نبوت جي باري ۾ پڇندا، سو پاڻ ۾ متفق ٿي هڪ ڳالهه اُنهن قبيلن وارن کي ٻڌايون، مختلف ۽ جدا جدا ڳالهيون ڪرڻ مان انهن تي ڪو اثر نه پوندو ۽ متان هو سندس دين ڏانهن راغب ٿي پون. تنهن لاءِ هڪ ڳالهه مقرر ڪرڻ ضروري آهي. سڀني ملي چيو ته اسين چونڊاسون ته هو ڪاهن (نجومي) آهي. تنهن تي وليد هنن کي چيو ته آءُ خدا جو قسم ڪئي چوان ٿو ته هو ڪاهن نه آهي. ڪاهن يا نجومين جهڙي ڪا به ڳالهه اُنهن ۾ نه آهي. تڏهن چيائون ته پوءِ پاڻ ۾ سڀني ملي ڪري چونڊاسون ته هو مجنون (چريا) آهن. وليد چيو ته ڇا توهان کي هنن ۾ ڪا چريائي نظر اچي ٿي. هو ته توهان سڀني کان زياره عقلمند ۽ دانا آهن. تڏهن چوڻ لڳا ته اسين اُنهن کي چونڊاسون ته هڪ شاعر آهي. وليد جواب ڏنو ته نه، هو هرگز شاعر نه آهن. آءُ شاعري ۽ اُن جي سڀني قسمن رجز، هزج، فرض، مسبوط، مقبوض ٿل، ردیف، ڪافي ۽ سرن وغيره کان چڱيءَ طرح واقف آهيان. تڏهن اُنهن چيو ته اسين چونڊاسون ته جادوگر آهي. وليد چيو ته خدا جو قسم، هو جادوگر به نه آهي، هُن وٽ ڪا اهڙي ڳالهه نه آهي جنهن مان چئي سگهجي ته هو جادوگر آهي، توهان جيڪو به ڪوڙو بهتان اُن تي هڻندا اهو سڀ باطل آهي. (ابن اسحاق رضه ”بيهي“)

عالمن سڳورن فرمايو آهي ته جيڪڏهن قرآن پاڪ ڪنهن بيابان يا جهنگل مان به لڌو وڃي ها. ڪنهن کي به خبر نه هجي ها ته هيءُ ڪتاب، هتي ڪنهن آندو ۽ ڪنهن رکيو آهي ته به تمام دنيا جا اهل علم ۽ دانشمند عقل وارا هن ڪتاب کي ڏسي اها گواهي ڏين ها ته بيشڪ هي ڪتاب الله جل جلاله هتي نازل فرمايو آهي، جنهن ۾ گمراه انسانن کي واٽ ڏيکاري ويئي آهي. قرآن پاڪ جي هڪ سورت يا هڪڙي آيت بنائي پيش ڪرڻ کان سڀني انسان، جن ۽ ملائڪ سڀ عاجز ۽ مجبور آهن.

”لئن اجتمعت الانس والجن عليّ أن يا تَوَّابُ بمثل هذا القرآن
لا يا تَوَّابُ بمثل وَاوْكَانَ بَعْضُهُمْ لِبَعْضٍ ظمِيرًا.“

معني: اگر سڀئي جن ۽ انسان هن قرآن پاڪ جو مثال پيش ڪرڻ لاءِ
گڏجي ڪوشش ڪن ۽ هڪٻئي جي ڪيتري به مدد ڪن
ته به هن قرآن پاڪ جي هڪ آيت جهڙو به ڪڏهن نٿا
آڻي سگهن.

معجزو شق القمر

جڏهن حضور ص جن جي نبوت ۽ دين جي شهرت ساري عرب
۾ ٿيڻ لڳي ته يمن جي ڪافرن گڏجي صلاح ڪئي ته ڪنهن ڏاهي
ماڻهوءَ کي مک معظم موڪلجي، جيڪو سموري حقيقت صحيح
صحيح آڻي ٻڌائي. سو ان ڪم لاءِ حبيب نالي هڪ شخص کي مک
معظم ۽ روانو ڪيائون.

حبيب مک معظم پهچي اُتي جي قريش وڏيرن سان مليو ۽
پڇنجي اچڻ جي ساري حقيقت انهن سان بيان ڪيائين ۽ چيائين ته
مون کي اُن شخص سان ملايو وڃي. قريش ڪافرن اُن کي جواب ڏنو
ته، تون ان شخص سان ملي ڇا ڪندي، اسين توکي سچ ٻڌايون ٿا ته
هو شخص مجنون (چريو) آهي. (نعوذ بالله منها) هن کي گهڻو ئي
سمجهايائون، مگر هن چيو ته مان يمن کان آيو آهيان. انهن سان ملڻ
۽ سڀ حالتون ڏسڻ کان سواءِ مان نه ويندس. مون کي اُتي سڀني کي
جواب ڏيڻو آهي. ڪافر مجبور ٿي پيا، تڏهن هن شخص حبيب کي
چيائون ته تون هيئن ڪجانءِ، جو کانئس ڪو معجزو گهرجانءِ. اُن چيو
ته ڪهڙو معجزو گهران؟ ڪافرن صلاح ڏني ته تون اُن شخص کي چئج
ته، جي تون سچو نبي آهين ته مون کي ڏيکار ته چنڊ به ٽڪرا ٿي
آسمان تان زمين تي لهي اچي ۽ پوءِ وري آسمان تي هليو وڃي. پوءِ

جي اُن توکي اهو معجزو ڏيکاريو ته پوءِ تنهنجي مرضي جيئن توکي وڻي تيئن ڪڇ، پاڻ سڀيئي گڏجي آڏي رات جي قريب وٽس هلنداسون، ڇو جو چنڊ انهيءَ مهل وچ آسمان تي هوندو. اهو پروگرام بنائي ڪافر ابوجهل سان گڏجي حضور ﷺ جن جي خدمت ۾ آيا ۽ ساري حقيقت ٻڌايائون. ابوجهل پيش پيش انهيءَ لاءِ هو ته نڪو چنڊ به ٽڪرا ٿي زمين تي اچي، نڪو هي شخص ايمان آڻي.

آخرڪار ساري حقيقت ٻڌڻ بعد حضور ڪريم ﷺ جن هنن ڪافرن کي وٺي صفا پهاڙ تي چڙهي ويا. چاندوڪي پوري آب و تاب سان چمڪي رهي هئي ۽ سرڪار مدني ﷺ جن جو منمن مبارڪ چنڊ کان هزارها درجا سٺو ۽ روشن نظر اچي رهيو هو. صفا تي پمچي حضور ﷺ جن الله تعاليٰ جي بارگاه مان دعا گهري. پوءِ پنهنجي اشمڊ آڱر سان چنڊ کي اشارو فرمايائون. چنڊ يڪدم ٻه اڌ ٿي هيٺ لٿو هڪ ٽڪرو صفا جبل جي هڪ طرف ۽ ٻيو حرا جي پهاڙ تي نازل ٿيو ۽ وري يڪدم ٻئي ٽڪرا ملي آسمان تي هليا ويا، چنڊ جهڙو پهرين هو اهڙو ٿي ويو. ڪافر سڀيئي حيران ٿي ويا، ڪن ته ايمان آڻڻ جي ڪوشش به ڪئي، مگر ابوجهل لعين انهن کي چوڻ لڳو ته توهان کي خبر ڪونهي، هيءُ ته پراڻو جادو آهي. مگر حبيب يمينيءَ اهو معجزو ڏسي جواب ڏنو ته جي رسول الله ﷺ جن جادوگر هجن ها ته سڀ کان اول اوهان تي جادو ڪن ها، اوهين ڪوڙا آهيو. بيشڪ محمد ﷺ جن الله جا پيغمبر ۽ رسول آهن. وري به حبيب يمينيءَ حضور ﷺ جن کي عرض ڪيو ته يا رسول الله ﷺ منهنجو هڪ ٻيو سوال آهي مگر مان ان کي بيان نه ڪندس اهو توهان خود مون کي بيان ڪري ٻڌايو. حضور ﷺ جن فرمايو ته اي حبيب، تنهنجي گهر تنهنجي هڪ نياڻي آهي، جيڪا هٿن پيرن سان اڀاهڇ ۽ ٺولي آهي، تون چاهين تهاها چڱي پلي تندرست ٿي وڃي. سو الله پاڪ جي فضل سان اها چاڪ چڱي پلي ٿي ويئي آهي. اهو ٻڌڻ شرط حبيب يميني ڪلمون پڙهي مسلمان ٿيو ۽ ٻئي ڏينهن پنهنجي وطن روانو ٿيو.

حبيب یمني اتفاق سان رات جي وقت پنهنجي گهر پهتو ۽ دروازو کڙڪيائين ته اُهاڻي چوڪري آئي تنهن اچي دروازو کوليو. حبيب کيس تندرست ڏسي حيران به ٿيو ۽ ڏاڍو خوش ٿيو. مگر ڇا ڏسي ته چوڪري ڪلمون پاڪ پڙهي رهي آهي. تڏهن پڇڻ لڳو ته اي ڏي، توکي اهو ڪلمون ڪنهن سيکاريو ۽ تون چڱي ڀلي ڪيئن ٿي ويٺين؟ تڏهن چوڪريءَ ٻڌايو ته بابا اوهين مڪ معظم ويا هئا ۽ مان گهر ۾ سُٽي پيئي هيس خواب ۾ هڪ بزرگ شخص کي ڏٺم جنهن مون کي فرمايو ته اي ڏي، تنهنجو پيءُ هتي اسان وٽ آيل آهي تون ڪو فڪر نه ڪرائين چئي منهنجي مٿي تان هٿ ڦيرايائون ۽ مون کي هي ڪلمون شريف پڙهايائون، مان ننڊ مان سجاڳ ٿيس ته منهنجا هٿ پير بلڪل صحيح سالم ٿي ويا هئا ۽ هي ڪلمون منهنجي دل ۽ زبان تي ياد ٿي ويو. حبيب رضه چيو ته اي ڏي، توکي مبارڪون هجن، اهي بزرگ نبي آخرالزمان محمد الرسول الله ﷺ جن هئا، مان پاڻ به مسلمان ٿي آيو آهيان. ٻئي ڏينهن حبيب رضه ساري حقيقت يمن وارن سان بيان ڪئي، جنهن جي ٻڌڻ سان ڪي ڪافر اُتي مسلمان ٿي ويا. (اهو چنڊ جي به اڌ ٿي لهڻ وارو واقعو هندستان جي تاريخ ۾ به آيل آهي ته اُن وقت جيڪو دکن جو راجا هو، سو سندس محلات جي ڇت تي ويٺو هو، تنهن چنڊ کي به ٽڪرا ٿي زمين تي لهندو ڏٺو هو). هوڏانهن وري مڪ معظم مان جيڪي تجارتي قافلا ٻين ملڪن ڏانهن واپار لاءِ ويل هئا، سي جڏهن واپس مڪ شريف پهتا ته انهن به گواهي ڏني ته اسان رات جو سفر ڪندي اهو سارو معجزو پنهنجي اکين سان ڏٺو. اهو ٻڌي ابوجهمل لعنت چوڻ لڳو ته ”هذا سحرٌ مُستمرٌ“ يعني محمد ﷺ هيءُ پراڻو جادو ڪيو آهي نعوذ بالله من ذالڪ. انهيءَ ڪنور دل ڪافر جي تڪبر جو ڪهڙو بيان ڪريان.

بدر جي ميدان ۾ جڏهن هن کي قتل ڪيو ويو هو، اُن وقت جو هيءُ واقعو آهي جو ابوجهمل زخمن سان چُور ٿي اچي پٺ تي ڪريو هو، سندس ساٿه نڪري رهيو هو، اُن وقت حضرت عبدالرحمن بن

عوف اصحاب سڳوري رضه هن جي گردن لاهڻ جو ارادو ڪيو، جڏهن تلوار کڻي وٽس پهتو ۽ گردن وڍڻ لڳو ته ابوجهل کيس چوڻ لڳو ته مهرباني ڪري منهنجي گردن هيٺ بلڪل ڪلهن وٽان وڌجانءِ، ڇاڪاڻ ته جڏهن جنگ کان پوءِ وڍيل سرن جو نيزن تي جلوس ڪڍيو وڃي ته منهنجو سر ڪجهه مٿيرو نظر اچي جيئن هرڪو چوي ته ابوجهل جو سر سڀني کان اوچو آهي.

سج جو وري واپس وڃينءَ نماز جي وقت تي اچڻ

حضرت بيبي اسماء بنت عميص رضه فرمائي ٿي ته هڪ ڏينهن حضور ﷺ جن حضرت علي ڪرم الله وجهه جن جي ران مبارڪ تي سر مبارڪ رکي لڻتيا پيا هئا. اوچتو انهيءَ حالت ۾ حضور ﷺ جن تي وحيءَ جو نزول شروع ٿي ويو. اها حالت ايترو وقت هلي جو سج لهي ويو. وحيءَ جو نزول ختم ٿيڻ تي حضور ﷺ جن حضرت علي ڪرم الله وجهه جن کان پڇيو ته ڇا اوهان وڃينءَ جي نماز پڙهي آهي؟ عرض ڪيائين ته يا رسول الله ﷺ مون وڃينءَ جي نماز اڃا نه پڙهي آهي. نبي ڪريم ﷺ جن انهيءَ وقت بارگاه الاهيءَ مان دعا گهري ته اي الله! تنهنجو بندو علي ڪرم الله وجهه تنهنجي، ۽ تنهنجي نبيءَ جي اطاعت ۾ نماز کان رهجي ويو آهي، تون ان لاءِ سج کي حڪم ڪر ته وڃينءَ جي نماز جي وقت تي اچي ته علي ڪرم الله وجهه نماز پڙهي وٺي، الله پاڪ جي حڪم سان سج وري وڃينءَ جي نماز جي وقت تي اچي بيٺو. حضرت علي ڪرم الله وجهه جن نماز ادا ڪئي، تنهن کان پوءِ سج آهستي آهستي لهي ويو. بيبي اسماء سڳوري فرمائي ٿي ته مون پهرين سج کي لهندي به ڏٺو هو ۽ وري واپس وڃينءَ جي وقت تي ايندي به ڏٺم، ان جا شعاع زمين ۽ جبلن تي پکڙجي ويا هئا. وري ٻئي ڀيري غروب ٿيندي به ڏٺم. اهو معجزو صفا جي مقام جو آهي.

آگرين مبارڪن مان پاڻيءَ جا چشما جاري ٿيڻ جو معجزو

هيءُ اهو مشهور معجزو آهي، جنهن جون سوين سَنَدُون موجود آهن. اهڙو معجزو ڪنهن به نبيءَ کي عطا نه ٿيو.

حضرت موسيٰ عليه السلام کي الله تعاليٰ حڪم فرمايو هو ته ”بعصاك الحجر“ يعني پنهنجي لٺ پٿر تي هڻو. پوءِ جڏهن حضرت موسيٰ ڪليم الله پنهنجي عصا مبارڪ پٿر جي ڇپ تي هڻي، پوءِ ان مان ٻارهن چشما پاڻيءَ جا پيدا ٿيا، جي بني اسرائيلن جي ٻارهن ٽولن مان هر هڪ کي جدا جدا ڏنا ويا. مگر هٿن مبارڪن جي آگرين مان پاڻيءَ جا چشما جاري ٿيڻ هڪ عجيب ۽ حيرت انگيز معجزو آهي. اهو معجزو تمام گهڻن اصحابن سڳورن بيان فرمايو آهي، جن مان حضرت جابر رضه، حضرت مسعود رضه ۽ حضرت انس رضه مشهور آهن ۽ سندن حديثون صحيح بخاري شريف ۽ مسلم ۾ خصوصاً مشهور آهن.

حضرت انس رضه بيان ٿا ڪن ته اسين هڪڙي سفر ۾ حضور پاڪ ﷺ جن سان همراھ هئاسون؛ عصر نماز جو وقت ٿي ويو. پاڻيءَ جي تلاش شروع ڪئي ويئي، پر ڪٿي به پاڻي نه مليو. ٿورو پاڻي اسان سان هو، سو اسان هڪ ٿانوَ ۾ وجهي کڻي حضور ﷺ جن کي پيش ڪيو. پاڻ ڪريم ﷺ جن پنهنجو هٿ مبارڪ اُنهيءَ ٿانوَ ۾ وڌو ۽ سڀني اصحابن ڪرامن کي حڪم فرمايائون ته هاڻي وضو ڪريو. اُن وقت اسان ڏٺو ته هٿن مبارڪن جي آگرين جي سري کان پاڻيءَ جا چشما جاري آهن. پوءِ سموري جماعت اُن ٿانوَ مان وضو ڪيو. حضرت انس رضه کان ماڻهن پڇيو ته اوهين سڀ ڪيترا ماڻهو هئا؟ فرمايائين ته حضور ﷺ جن کان علاوه ٽي سؤ ماڻهو هئاسون.

ابن شاهين رضه فرمائي ٿو ته اسين جنگ تبوك ۾ حضور ص جن سان گڏ هئاسون پاڻيءَ جي سخت تنگي هئي. اسان حضور ص جن

کي عرض ڪيو ته يا رسول الله ﷺ اسين ۽ اسان جا جانور سخت اُڃايل آهن پاڻي ڪٿي به نه آهي ڇا ڪجي. پاڻ ڪريمين ﷺ فرمايو ته توهان جي مَشڪن ۾ ٿورو پاڻي هجي ته ڪٿي اچو. اسان مَشڪن مان ڏک ڏک پاڻي گڏ ڪيو ۽ اهو هڪ ٿانو ۾ وجهي وڃي حضور ﷺ جن جي اڳيان پيش ڪيوسين. حضور ﷺ جن پنهنجو هٿ مبارڪ ان ٿانو ۾ وڌو. بس پوءِ ته اڱرين مبارڪن مان مٺي ۽ ٽڌي پاڻي جا چشما جاري ٿي ويا. انهيءَ پاڻيءَ مان اسان پيتو ۽ اسان جي اُنن ۽ ٻين سواريءَ جي جانورن کي پاڻي پياريوسين، پر اسان سان جيڪي مَشڪون هيون، سي به پري ورتيوسين. (بيهقي)

حضرت جابر رضي الله عنه فرمائي ٿو ته حديبه جي مقام تي اسان کي پاڻيءَ جي اهڙي ته تنگي ٿي پيئي جوسپئي اصحاب سڳورا اڃ کان سخت پریشان ٿي پيا. حضور ﷺ جن ان وقت هڪ ننڍڙي مَشڪ، جنهن ۾ ڪجهه پاڻي هو، تنهن مان وضو فرمائي رهيا هئا. اصحابن سڳورن گڏجي وڃي عرض ڪيو ته يارسول الله ﷺ پاڻي بلڪل ختم ٿي ويو آهي، اسين سڀئي اُڃ سان سخت پریشان آهيون. پاڻ ﷺ جن انهيءَ وقت اُن ننڍڙي مَشڪ جي مُنهن ۾ پنهنجو هٿ مبارڪ وڌو. يڪدم پاڻيءَ جو هڪ چشمو جاري ٿي ويو. سڀني اصحابن سڳورن پاڻي پي ڍڙ ڪيو ۽ وضو ڪيائون. حضرت جابر رضه کان پڇيو ويو ته اوهين سڀ گهڻا ماڻهو هئا؟ فرمائين ته اسين پندرهن سؤ ماڻهو هئاسون، پر جيڪڏهن هڪ لک ماڻهو بهجن ها ته اهو پاڻي انهن لاءِ به ڪافي هو.

سیدنا حضرت عمر رضي الله عنه فرمائن ٿا ته هڪ دفعي سفر جي موقعي تي اسان کي پاڻيءَ جي ايتري ته تنگي ٿي پئي جو ماڻهو مجبور ٿي پنهنجا اُن ڪمي انهن جي اوجھرين جو پاڻي ٺهڙي ڪڍي پيئڻ لڳا. ان وقت حضرت ابابڪر صديق رضه الله عنه جن حضور ﷺ جن کي وڃي عرض ڪيو ته يارسول الله ﷺ پاڻيءَ جي سخت مصيبت ٿي پيئي آهي، جيڪا برداشت کان ٻاهر آهي. الله تعاليٰ جي بارگاہ

مان دعا گهرو. حضور ﷺ جن هٿ مبارڪ ڪٿي دعا فرمائي. اڃا هٿ هيٺ به نه آيا ته ڪڪر ڇانئجي ويا ۽ برسات شروع ٿي ۽ سارو لشڪر سُڪي ٿي پيو. سڀني پاڻي پيتو، مشڪون ڀريائون، وضو ۽ غسل وغيره ڪيائون، مگر عجب جي اها ڳالهه آهي جو اهو مينهن فقط انهيءَ ٽڪريءَ زمين تي پيو، جتي لشڪر رهيو، ان کان ٻاهر ڪٿي به نه هو.

کاڌي ۾ برڪت جا معجزا

حضرت جابر رضي الله عنه جي هن حديث مبارڪ کي ”مسلم“ ۽ ”صحيح بخاري“ ۾ بيان ڪيو آهي، جيڪا هن طرح آهي:

حضرت جابر رضي الله عنه فرمائي ٿو ته جڏهن اسين مديني منوره جي ٻاهران خندق کوٽڻ جي ڪم ۾ مشغول هئاسون، اهو وقت غزوه خندق وارو وقت هو. ان وقت اناج ۽ خوراڪ جي بيحد تنگي هئي. خندق جو ڪم جاري هو. مون حضور ﷺ جن جي چمري انور ڏانھن نظر ڪئي ته مون کي سندن منهن مبارڪ تي سخت بُڪ جا آثار نظر آيا. يڪدم گهر وڃي پنهنجيءَ گهر واريءَ کي چيم ته ڇا ڪا کاڌي جي شيءِ پنهنجي گهر ۾ موجود آهي؟ منهنجي گهر واريءَ هڪ ٿيلو گهر مان ڪٿي آئي، جنهن ۾ چار پنج سير جو پيل هئا. اسان وٽ بڪريءَ جو هڪ ٿلهو ٻچو گهر ۾ بيٺل هو، مون اهو ڪهي ان جو گوشت تيار ڪيو.. گوشت ڏوٺي ديگڙي ۾ وجهي چُلم تي چاڙهي ڇڏيم. منهنجي گهر واريءَ جو پيئڻ ۾ لڳي ويئي. مون وڃي حضور ﷺ جن کي اطلاع عرض ڪيو ته پنهنجا به ٽي اصحاب سڳورا پاڻ سان وٺي پنهنجي گهر تشریف فرما ٿين. مگر حضور ﷺ جن وڏي آواز سان سڏ ڪري فرمايو ته اي منهنجا اصحابو رضي الله عنه، اچو ته جابر رضي الله عنه جي گهر هلون، ڇو جو انهن کاڌو تيار ڪرايو آهي. ۽ پاڻ ﷺ جن حضرت جابر رضي الله عنه کي فرمايو ته جيستائين اسين نه اچون، ديگڙو چُلم تان نه لاهج، اٿو ڳوهيل رکجو. پوءِ حضور ﷺ جن پنهنجي هڪ هزار اصحابن سڳورن جي جماعت سان گڏ حضرت جابر رضه جي

گھر ڏانهن روانا ٿيا. حضرت جابر رضي الله عنه جي گهر پهچي اهو ڊيگڙو ۽ ڳوهيل اتو پاڻ وٽ گهرايائون ان ۾ پنهنجي منهن مبارڪ مان ذرو لعاب جو ڪڍي اهو وڌائون ۽ هٿ مبارڪ ڪٿي رب پاڪ جي بارگاه مان برڪت لاءِ دعا گهريائون. پوءِ حضرت جابر رضي الله عنه جي گهر واريءَ کي سڏ ڪري فرمايائون ته هاڻي هنن کي ڪٿي وڃي ماني ۽ گوشت تيار ڪريو، ۽ ٻيءَ ڪنهن عورت کي به پاڻ سان گڏ ڪم ۾ شريڪ ڪريو ۽ جڏهن کاڌو تيار ڪري وٺو ته پوءِ مانيون ۽ ٻوڙ ڪيندا ڏيندا اچو، مگر ڪپڙو لاهي ڊيگڙي جي اندر جهانڪي نه نهارجو ته باقي گهڻو رهيو آهي. حضرت جابر رضي الله عنه فرمائي ٿو ته الله جو قسم ته انهن هڪ هزار ماڻهن ته پيت پري کاڌو کائي ڍو ڪيو، پر مانيون ۽ گوشت پوءِ به بچي پيو.

سڀري کي سڀڪو گوري، اجهو تون اڀرن،
 ڪرم تنهنجا ڪيترا، مٿي مسڪينن،
 جن جو ناهي جمان ۾، تون ئي سندو تن،
 سڄڻ سار لهن، اچيو اڳڻ انهنجي.
 ”خاطي“ نٿوي

حضرت انس رضي الله عنه کان روايت ٿيل آهي ته حضرت ابوطالح رضه بيبي امّ سليم رضه کي فرمايو ته اي امّ سليم، خدا جو قسم مون حضور ﷺ جن جي آواز مبارڪ ۾ نهايت ڪمزوري محسوس ڪئي آهي، سمجهان ٿو ته کين بڪ تمام پريشان ۽ ڪمزور ڪري وڌو آهي. ڪا شيءِ هجي ته مون کي ڏي ته مان ڪٿي وڃي کين ڏيان. بيبي امّ سليم جن چند جون جون مانيون ڪپڙي جي ٽڪر ۾ ٻڌي کين آڻي پيش ڪيون. حضرت طلح رضه اهي مانيون حضور ﷺ جن جي خدمت ۾ پيش ڪرڻ لاءِ مون کي ڏنيون. حضرت انس رضه فرمائي ٿو ته مان اهي مانيون ڪٿي حضور ﷺ جن جي خدمت ۾ حاضر ٿيس ۽ سندن اڳيان پيش ڪيم. حضور ﷺ جن فرمايو ته ڇا هيءُ مانيون

حضرت ابوطلحہ رضہ موڪليون آھن. مون عرض ڪيو ته ها، يا رسول الله ﷺ. پاڻ ڪريم ﷺ جن فرمايو ته اي انس رضہ هي مانيون ڪڍي ابوطلحہ رضہ جي گھر وڃ ۽ وڃي چوين ته حضور ﷺ جن پاڻ توهان جي گھر اچي رهيا آھن. مون وڃي اها ڳالھ حضرت ابو طلحہ رضہ کي ٻڌائي. حضرت ابوطلحہ رضہ انهيءَ وقت حضور ﷺ جن جي استقبال لاءِ ٻاهر نڪتا ۽ سندن استقبال ڪري کين گھر وٺي آيا. حضور ﷺ جن بيبي اُمّ سليم رضہ کي فرمايو ته اُمّ سليم رضہ، هنن مانين ۾ ٿورو گيهه وجهي هنن کي چوري بنائي پوءِ ڪنهن تانوَ ۾ رکي ڪڍي اچو. بيبي اُمّ سليم رضہ ائين ڪيو. پوءِ حضور ﷺ جن خير ۽ برڪت جي لاءِ دعا فرمائي ۽ حڪم ڏنائون ته اسان سان گڏ جيڪي اصحاب سڳورا آيا آھن، تن مان ڏھ ڏھ جڻا ٽولا ڪري ايندا وڃن ۽ کائيندا وڃن، پوءِ ڏھ ڏھ جڻا ايندا ۽ کائي ڍؤ ڪري ويندا رهيا ۽ ٻيا ڏھ ماڻهو اُنهن جي جاءِ تي اچي اُن مانيءَ مان کائيندا ويا، تان جو حضور ﷺ جن سان گڏ آيل ۸۰ ماڻهن کائي ڍؤ ڪيو پوءِ به ماني بچي پيئي. (کذا في المواهب)

حضرت ابوهريره رضہ روايت ٿو ڪري ته غزوہ تبوك ۾ مسلمانن جي لشڪر جي چانوڻيءَ ۾ کاڌي جي سخت تنگي ٿي پيئي. ماڻهو بُک کان پریشان ٿي پيا. حضرت عمر فاروق رضہ جن حضور ﷺ جن جي خدمت پاڪ ۾ وڃي عرض ڪيو ته يارسول الله ﷺ لشڪر ۾ کاڌي جي سخت کوٽ پئجي ويئي آهي، ماڻهو بُک کان پریشان ٿي پيا آھن، توهين ماڻهن کي حڪم ڪريو ته جن وٽ ڪجهه ٿورو ٿڪو کاڌو هجي سي ڪڍي اچن، توهان اُن کاڌي مٿي دعا فرمايو ته الله پاڪ اُن ۾ برڪت وجهي ڏي. حضور ﷺ جن فرمايو ته بيشڪ اسين دعا ڪنداسون.

حضور اڪرم ﷺ جن لشڪر ۾ اعلان فرمايو ته جيڪي به ٿورو ٿڪو کاڌو ڪنهن وٽ هجي ته ڪڍي اچي حاضر ڪري. ڪنهن وٽ هڪ مُٺ ڪجور جي بچيل هڻي، ڪنهن وٽ ٿورو سَٽو هو، ڪنهن وٽ ٻيو

ڪجهه هو، سو سڀ آڻي هڪ هنڌ تي حاضر ڪيو. حضور پاڪ ﷺ جن اُن کاڌي تي دعا فرمائي ۽ پوءِ فرمايائون ته هاڻي هن مان واري واري سان پنهنجن پنهنجن ٿانون کي پريندا وڃو. سڀني لشڪر وارن پنهنجا پنهنجا ٿانو اُن مان پري ورتا. پوءِ سڀني اُن مان کائي ڍُو ڪيو، تنهن کان پوءِ به کاڌو بچي پيو. غزوه تبوڪ ۾ حضور ﷺ جن سان گڏ اهو لشڪر ستر هزار ماڻهو هو.

انهيءَ معجزي جي بعد حضور ﷺ جن فرمايو ته: ”اَشْهَدُ اَنْ لَا اِلَهَ اِلَّا اللهُ وَ اَنْيَ رَسُوْلُ اللهِ“ يعني مان شاهدي ٿو ڏيان ته الله تعاليٰ کان سواءِ ٻيو ڪوبه عبادت جي لائق نه آهي، ۽ يقيناً آءٌ سندس رسول آهيان. پوءِ فرمايائون ته جيڪو شخص انهيءَ شهادت سان رب پاڪ سان وڃي ملندو، بيشڪ اُن جي جاءِ جنت آهي. ياد رکڻ گهرجي ته معجزو جو عقلي دليل يا دنياوي نقط نظر سان ڪو واسطو ڪونهي. هيءَ خاص الله پاڪ جي عطا آهي، جيڪا سمجه ۽ عقل، سوچ ۽ ويچار کان ٻاهر آهي.

حضرت ايوب انصاري رضه فرمائي ٿو ته اسان هڪ دفعي فقط حضور اڪرم ﷺ ۽ سندن رفيق حضرت ابابڪر صديق رضه جي لاءِ کاڌو تيار ڪرايو. کاڌو ايترو هوجو انهن ٻن بزرگ هستين کي پورو ٿي سگهي، مگر حضور ﷺ جن مون کي فرمايو ته اي ايوب رضه، مدينه پاڪ جي انصارن مان ٽيهه ماڻهو سڏي اچ. آءٌ وڃي ٽيهن ماڻهن کي سڏي آيس، اهو کاڌو انهن ٽيهن ماڻهن کي ڪرايو ويو، سڀني کائي ڍُو ڪيو، مگر کاڌو بچي پيو ته وري پاڻ ڪريم ﷺ جن فرمايو ته هاڻي سٺ ماڻهو ٻيا وٺي اچ. سٺ ماڻهو آڻي حاضر ڪيم، تن سڀني کائي ڍُو ڪيو. وري فرمايائون ته هاڻي ستر ماڻهو اچا به آڻ، سي ستر به آڻي حاضر ڪيم، تن به کاڌو کائي ورتو، پوءِ به کاڌو بچي پيو. جن ماڻهن اهو طعام کاڌو هو انهن مان ڪوبه اهڙو نه بچيو، جنهن اسلام نه آندو هجي، سڀ مسلمان ٿي ويا. حضرت ايوب انصاري رضه فرمائي ٿو ته منهنجو اهو کاڌو هڪ سؤ آسبي ماڻهن کائي ڍُو ڪيو پوءِ به بچي پيو هو.

حضرت سمره بن جندب رضه انصاري روايت ٿو ڪري ته اسين حضور ﷺ جن سان گڏ هئاسون. مون صبح کان شام تائين ماڻهن کي کاڌو ڪاڙيو، اهڙيءَ طرح جو ڏهن ڏهن ماڻهن جي ٽولي ڪائيندي ويئي. ڪنهن شخص پڇيو ته هيڏي برڪت ڪٿان ٿي اچي ته حضور پاڪ ﷺ جن آڱر جو اشارو آسمان ڏانهن ڪري فرمايو ته الله تعاليٰ جي طرفان. انهيءَ روايت کي (دارمي، ابن ابی شيبه، ترمذي، حاکم، بيهقي ۽ ابونعيم روايت ڪرڻ وارا آهن).

حضرت عبدالرحمن بن ابوبڪر رضه فرمائي ٿو ته اسين حضور اڪرم ﷺ جن سان همراھ هڪ سؤ ٽيھ ماڻهو هئاسون. ساڍا چار سير کن اٿو ڳوهيو ويو ۽ هڪ ٻڪري حلال ڪري اُن جو ٻوڙ تيار ڪيو ويو. ٻڪريءَ جو جيترو ۽ دل وغيره ته اسان اڳ ۾ پڇي کاڌا، انهن مان هر هڪ شخص کي حضور ﷺ جن پنهنجن مبارڪ هٿن سان هڪ هڪ ٽڪرو ڏنو، پوءِ ٻوڙ ٻن ٿانوَ ۾ رکيو ويو، اسان ٻوڙ ۽ ماني خوب پيٽ پري کاڌوسون پوءِ به ٻچي پيو، سو اسين اُن تي لڏي اُنان روانا ٿياسون.

حضرت ابوهريره رضه فرمائي ٿو ته حضور ﷺ جن هڪ ڏينهن مون کي فرمايو ته اصحاب صفه رضه کي ڳولهي وٺي اچ. آءُ انهن اصحابن سڳورن کي وٺي حاضر ٿيس، حضور ﷺ جن جي اڳيان هڪ پيالو کير جو ڀريل موجود هو. جنهن ۾ ڪجهه کاڌو به پيل هو. پوءِ اسان سڀني اُن پيالي مان کائي ڍُو ڪيو، تڏهن به پيالو انهيءَ طرح ڀريل جو ڀريل موجود هو.

حضرت ابو هريره رضه پيءُ روايت ۾ فرمائن ٿا ته اهڙيءَ طرح ٻئي ڀيري به حضور ﷺ جن مون کي فرمايو ته اصحاب صفه رضه کي آڻي حاضر ڪريان. پر مون نظر ڪئي ته پيالي ۾ ايترو کير هو، جو پاڻ ﷺ جن اگر مون کي حڪم فرمائين ته مان اڪيلو ئي پي وڃان. خير، مان اصحاب صفه رضه کي وٺي حاضر ٿيس، انهيءَ پيالي مان اُنهن سڀني پنهنجي ضرورت مطابق پيئو، پڇاڙيءَ ۾ فقط مان ۽ پاڻ ﷺ جن

رهياسون. حضور ﷺ جن اهو پيالو مون کي عنايت فرمايو. مون کين عرض ڪيو ته اول اوهين نوش فرمايو، پاڻ ڪريم ﷺ جن فرمايو ته نه پهرين تون پي ڏو ڪر. فرمايائون: ”ساقى القوم آخرهم“ معنيٰ قوم کي پيارڻ وارو هميشه آخر ۾ پيئندو آهي. پوءِ مون به پي ڏو ڪيو، تنهن کان پوءِ حضور ﷺ جن نوش فرمايو.

حضرت علي ڪرم الله وجهه فرمائين ٿا ته هڪ دفعي حضور ﷺ جن حضرت عبدال مطلب جي ساري اولاد کي گهرايو ۽ پنهنجي گهر گڏ ڪيو؛ ڪل چاليهه ماڻهو هئا. انهن ۾ ڪي اهڙا به هئا، جيڪي سڄو سڄو ٻڪر هڪ ئي وقت ۾ چٽ ڪري ويندا هئا ۽ مٿان وري رس به پي ڇڏيندا هئا. مگر حضور ﷺ جن انهن سڀني جي لاءِ فقط هڪ ڍيگ کاڌي جي تيار ڪرائي هئي، جنهن مان سڀني کائي ڏو ڪيو، پوءِ به کاڌو اوترو موجود هو. تنهن کان پوءِ هڪ پيالو پاڻيءَ جو گهرايائون، جنهن مان سڀني پي ورتو ۽ پاڻي اوترو جو اوترو رهيو.

حضرت جابر رضه فرمائي ٿو ته بيبي ام مالڪ انصاري رضه هميشه هڪ گيهه جي دٻي، جيڪا چمڙي جي ٺهيل هئي، سا حضور اڪرم ﷺ جن جي خدمت اقدس ۾ موڪليندي هئي. حضور ﷺ جن ان گيهه مان ڪڍي ڪتب آڻيندا هئا، پوءِ به اها دٻي ڀريل رهندي هئي. ان دٻيءَ مان پاڻ به پنهنجي گهر ۾ استعمال ڪندي رهندي هئي. هڪ ڏينهن سندس پٽن کانئس ماني کائڻ لاءِ ٻوڙ گهريو، ٻوڙ نه هو، بيبي صاحب ٻوڙ جي بدران اها گيهه جي دٻي آڻي هنن جي اڳيان رکي. انهن چوڪرن ان دٻيءَ مان سڀ گيهه نچوڙي ڪڍي کائي ڇڏيو، دٻي بلڪل خالي ڪري ڇڏيائون. ام مالڪ اها ڳالهه حضور ﷺ جن کي ٻڌائي. پاڻ ڪريم ﷺ جن فرمايو ته اي ام مالڪ، اگر تون اها دٻي بلڪل خالي ڪرڻ نه ڏين ها ته جيڪر هميشه ان مان گيهه ڪڍي استعمال ڪندي رهين ها، دٻي خالي نه ٿئي ها.

حضرت شيخ عبدالحق محدث دهلوي رحمه فرمائي ٿو ته انهيءَ حديث مان ثابت آهي ته حضور ﷺ جن يا سندن اولاد جي خدمت ڪرڻ

۽ ساڻن محبت رکڻ يا حضور ﷺ جن جي ولادت ۽ سندن دنيا مان رحلت جي ڏينهن تي جيڪو اُمتي الله تعاليٰ جي ڏنل مال مان سندن ايسال ثواب جي لاءِ خرچ ڪري ٿو، الله پاڪ اُن شخص جي اهل و عيال ۽ رزق ۾ بيحد برڪت فرمائي ٿو.

حضرت جابر رضه روايت ٿو ڪري ته هڪ شخص حضور ﷺ جن جي خدمت اقدس ۾ حاضر ٿيو. هو غريب هو، عرض ڪيائين ته يارسول الله ﷺ مون کي ڪجهه عنايت فرمايو وڃي. پاڻ ڪريم ﷺ جن هن کي اٺ ساع جو عنايت فرمايا. هڪ (ساع) ساڍن چئن سوين جو هجي ٿو. اهو شخص جو ڪٿي ويو. اُنهن جون مان ان جو عيال ۽ آيو ويو مھمان وغيره کائيندا رهيا ته اُهي جو ختم ٿيڻ تي نٿي آيا، سو اُن ڇا ڪيو، جو خيال ڪيائين ته ڏسان ته اجا گھڻا جو باقي آهن، سو ماپ ڪئي انهن جون ڪي ماپيائين. اُن ماپڻ کان پوءِ جو رفتہ رفتہ ختم ٿي ويا. ان شخص اها ڳالهه حضور ﷺ جن کي اچي ٻڌائي. پاڻ ﷺ جن فرمايو ته جيڪڏهن تون انهن کي ماپين نه ها ته جيڪر هميشه انهن مان کائيندا رهو ها. ڪڏهن به ختم نه ٿين ها.

هڪ حديث حضرت جابر رضه جي صحيح بخاريءَ ۾ آئي آهي، جنهن ۾ فرمائي ٿو ته منهنجو والد حضرت عبدالله رضه جنگ اُحد ۾ شهيد ٿي ويو. حضرت عبدالله انصاريءَ تي مديني پاڪ وارن جو گھڻو قرض هو، تنهن لاءِ حضرت جابر رضه حضور ﷺ جن جي خدمت پاڪ ۾ عرض ڪيو ته يا رسول الله ﷺ اوهاڻ کي ساري خبر آهي ته منهنجو والد رضه ايترو ته قرض پويان ڇڏي ويو آهي، جو منهنجي ڪجور جي باغ جي پيدائش مان ادا نٿو ٿئي سگهي ۽ قرض گھرن وارا تنگ ڪري رهيا آهن هاڻي ڇا ڪريان؟

حضور ﷺ جن فرمايو ته هن فصل جي جيڪا ڪجور تيار ٿي آهي، سا سڀ هڪ طرف جدا جدا ڪري رک. فرمان مبارڪ مطابق حضرت جابر رضه سڀ نموني جي ڪجور جدا جدا ڪري رکي. پاڻ فرمائي ٿو ته پوءِ مان حضور ﷺ جن کي پاڻ سان گڏ وٺي باغ ڏانهن

روانو ٿيس. قرض گھرنڌڙن، جو مون کي حضور ﷺ جن سان گڏ باغ ڏانهن ويندي ڏٺو، سي به پويان هليا آيا. باغ ۾ پمجي حضور ﷺ جن انهن ڏيرن جي چئني طرفن چڪر لڳايو. هڪ ڏيري ڪجهه وڏي هئي، پاڻ ڪريم ﷺ اُن ڏيريءَ وٽ ويهي رهيا. پوءِ فرمايائون ته هاڻي قرض خواهن کي سڏ ڪر، مون انهن کي سڏ ڪيو. حضور ﷺ جن پنهنجن مبارڪن هٿن سان ان ڊڳيءَ مان مائپيندا قرض خواهن کي ڪجور ڏيندا ويا، تان جو منهنجي پيءُ جو سارو قرض ادا ٿي ويو. مون خدا تعاليٰ جو شڪر ادا ڪيو ته ڀلي منهنجي پيشن جو حصو نه بچيو، مگر منهنجي والد جو قرض ته سڀ لهي ويو. حضرت جابر رضه کي ٽو پيئون هيون، جن کي پيءُ حضرت جابر رضه جي حوالي ڪري ويو هو. حضور ﷺ جن انهيءَ وڏيءَ ڊڳيءَ مان ئي سڀني قرض خواهن کي ڏيئي قرض جو حساب ختم ڪري چڪا هئا. ننڍيون ڊڳيون سڀ اڃا ائين ئي پيون هيون. حضرت جابر رضه فرمائي ٿو ته وڏيءَ ڊڳيءَ ڏانهن نظر ڪيم ته ڏٺم ته اها ڊڳي به اڃا اوتري آهي، جيتري پهرين هئي. ڪا ٿوري ڪجور به منجهانئس گهٽ نه ٿي آهي. انهيءَ معجزي کي ڏسي اهي قرض خواه به حيران ٿي ويا.

حضرت ابوهريره رضه فرمائي ٿو ته ماڻهو سخت بُڪ ۾ پريشان هئا. حضور ﷺ جن مون کي فرمايو ته اي ابوهريره رضه، تو وٽ ڪجهه رکيل آهي؟ مون عرض ڪيو ته يارسول الله ﷺ مون وٽ هڪ توشيدان آهي، جنهن ۾ ڪجهه ڪجورون پيل آهن. فرمايائون ته ان کي اسان وٽ کڻي اچ. مون اهو توشيدان پيش ڪيو. حضور ﷺ جن پنهنجو هٿ مبارڪ اُن ۾ وجهي هڪ مُٺ ڪجور ڪڍي، تنهن تي برڪت لاءِ دعا فرمايائون. پوءِ اهي وري اُن ۾ وڌائون. تنهن کان پوءِ ڏهن ڏهن ماڻهن کي سڏي انهن کي ان توشيدان مان ڪجور ڪڍي کارائيندا ويا، تان جو سموري لشڪر ان توشيدان مان ڪاٿي پيٽ ڀريو. پوءِ مون کي پاڻ ڪريم ﷺ جن فرمايو ته اي ابوهريره رضه، هن توشيدان کي حفاظت سان رکج، جڏهن ضرورت ٿئي ته هن ۾ هٿ وجهي ڪجور ڪڍندو رهج

انھن کجورن کي نه ڪڏهن ڳڻج ۽ نه ان تانوَ کي اونڌو ڪري ڏسج ته باقي ڪيتريون آهن. مون جڏهن اهو تانوَ حضور ﷺ جن وٽان کنيو ته مون کي ائين سمجھڻ ۾ آيو ته اڳوڻي کان هن ۾ کجورون گھڻيون آهن. حضرت ابوهريره رضه فرمائي ٿو ته ان کان پوءِ انهيءَ ساڳئي توشيدان مان نبي ڪريم ﷺ جن جي هن دنيا جي حياتيءَ ۾ ۽ حضرت ابابڪر صديق رضه جي دورِ خلافت ۾ ان بعد حضرت عمر فاروق رضه جن جي خلافت ۽ حضرت عثمان ذوالنورين جي خلافت تائين کجور ڪڍي پاڻ به استعمال ڪندو هوس ۽ ٻين کي به جام ڏيندو رهندو هوس. آخرڪار حضرت عثمان ذوالنورين جي دورِ خلافت ۾ جڏهن کيس شهيد ڪيو ويو ۽ مدينه پاڪ ۾ لُت مار ٿيڻ لڳي، اُن وقت منهنجو گهر به لٽيو ويو. انهيءَ لُت ڦر ۾ اهو توشيدان گم ٿي ويو. حضرت ابوهريره رضه فرمائي ٿو ته انهيءَ عرصي ۾ مون اُن توشيدان مان ڪيئي مڻ کجور ڪڍي پاڻ استعمال ڪئي هئي ۽ ٻين کي به ڏني هئي.

حضرت عمر بن خطاب رضه فرمائن ٿا ته حضور ﷺ جن هڪ دفعي هڪ کجور جي ڍير مان اُن پري ٻاهر موڪلڻ لاءِ مون کي حڪم فرمايو. مون انهيءَ کجور جي ڍير مان چار سؤ اُن پري روانا ڪيا. مگر اُن ڍير ڏانهن نظر ڪرڻ سان ائين معلوم ٿيو ٿي ته جڻ ته هن مان هڪ داڻو به گهٽ نه ٿيو آهي.

(سبحان الله و بحمده حمداً كثيراً).

ڪرم تو ڪريم جا، مٿي مخلوقن،
توڻي حامل عرش جا، توڻي آدم جن،
گھڙيو هيءُ گلشن، صدقي ۾ سيد جي.
فقير محمد اسماعيل نٿوي ”خاطي“

باب تيرهون

حضور صہ جن سان حيوانن جو

ڪلام ڪرڻ

جهڙيءَ طرح الله تعاليٰ اسان انسانن تي حضور نبي ڪريم صہ جي حڪمن ۽ سندن شريعت سڳوريءَ جي احڪامن ۽ اطاعت کي اسان تي فرض ڪيو آهي. اهڙيءَ طرح جانورن کي به حضور صہ جن جو مطيع ۽ تابعدار بنايو اٿس؛ مگر نيڪ بختيءَ ۽ سعادتمنديءَ جو تاج سڀني انسانن مان اهل ايمان مؤمنن جي مٿي تي رکيو ويو آهي، اها سعادت فقط انهن کي ئي حاصل آهي. حضور صہ جن جي رحمت ۽ رسالت انسانن، جنن توڙي حيوانن سڀني لاءِ يڪسان آهي. مگر اطاعت ۽ فرمانبرداريءَ جو حڪم صرف جنن ۽ انسانن لاءِ آهي، حيوانن تي سندن شريعت مبارڪ جي پيرويءَ جو اطلاق نه آهي، ته به سندن حڪمن جي پيروي ۽ سندن اطاعت جانور به ڪندا هئا.

حضرت انس بن مالڪ رضه فرمائي ٿو ته مدينه طيبه جي انصارن وٽ هڪ پاليل اُن هو. اُن اُن جي مالڪ نبي ڪريم صہ جن جي بارگاه ۾ اُن اُن جي شڪايت ڪئي ته يا رسول الله صہ اسان جو هڪ اُن آهي، جنهن تي اسين ڪوه تان پاڻي پري پنهنجي باغ جي وٽن کي ڏيندا هئاسون، هاڻي اهو اُن نهايت سرڪش ٿي پيو آهي. پنهنجن پٺن تي بار لڏڻ نٿو ڏئي. اسان جي باغ جا وڻ سڪي رهيا آهن؛ اگر اسان مان ڪو سندس ويجهو وڃي ٿو ته ڪٿي وانگر چڪ وجهي چنبڙي وڃي ٿو، ڪم ته اصل نٿو ڪري هاڻي اسين هنن کي ڇا ڪريون؟

نبي ڪريم صہ جن اها ڳالهه ٻڌي پنهنجن اصحابن سڳورن سان گڏجي ان باغ ۾، جنهن ۾ اهو اُن ٻڌل هو اُتي آيا. باغ جي هڪ ڪنڊ

۾ اُن وينو هو. اُن جي مالڪن عرض ڪيو ته يا رسول الله صہ اوهان هن جي ويجهما نه وڃجو، ڇاڪاڻ ته هو ماڻهن کي چڪ وڃهندي اصل دير ئي نٿو ڪري. پاڻ ڪريم صہ جن فرمايو ته اوهين منهنجو ڪوبه فڪر نه ڪريو. پاڻ صہ جن سڏا اُن اُن وٽ هليا ويا. جڏهن اُن جي نزديڪ پهتا ته اُن ڪنڌ ورائي حضور صہ جن ڏانهن نهاريو ۽ يڪدم پنهنجو سر سندن اڳيان سجدي ۾ کڻي رکيائين. پاڻ صہ جن سندس پيشانيءَ جي وارن مان جملي سندس مٿو مٿي کنيو. ڪجهه دير بعد اُن کي اُٿاري کيس ڪم تي لڳايائون. هو برابر ڪم تي روانو ٿي ويو ۽ ڪابه مستي وغيره نه ڪيائين. اصحابن سڳورن عرض ڪيو ته يا رسول الله صہ جڏهن جانور اوهان کي سجدو ڪري رهيا آهن ته اسين به ڇو نه اوهان کي سجدو ڪريون. جواب ۾ حضور صہ جن فرمايو ته انسان کي هر گز اهو واجب نه آهي، جو خدا کان سواءِ ٻئي ڪنهن کي به سجدو ڪري. اگر اهڙو ڪو حڪم آيل هجي ها ته اسين سڀ کان پهرين عورتن کي حڪم ڏيون ها ته هو پنهنجن مردن کي سجدو ڪن. (انهيءَ حديث شريف کي امام احمد ۽ نسائيءَ روايت ڪيو آهي).

انهيءَ کان پوءِ حضور صہ جن ان اُن جي مالڪن کي فرمايو ته توهان کي خبر آهي ته اُن اسان کي ڪهڙو فرياد ڏنو آهي. اُن اسان کي چيو ته يا رسول الله صہ هي مون کان سارو ڏينهن ماري ڪُٽي برابر ڪم وٺن ٿا ۽ مون کي پيٽ پري چارو به ڪونه ٿا ڏين، هميشه بکيو رکن ٿا. هن روئي اهو فرياد اسان کي ڏنو آهي، اوهان اُن جي حقن جو به ته ڪجهه خيال رکو. پاڻ صہ جن فرمايو ته زمين ۽ آسمانن ۾ ڪابه اهڙي مخلوق نه آهي، جيڪا اهو نه ڄاڻندي هجي ته آءُ خدا جو موڪليل نبي ۽ رسول آهيان. مگر صرف نافرمان انسان ۽ جن.

هڪ دفعي نبي ڪريم صہ جن حضرت ابوبڪر صديق رضه ۽ حضرت عمر فاروق رضه سان گڏجي مدينه پاڪ جي انصارن جي هڪ

باغ ۾ تشریف فرما ٿيا. اُن باغ ۾ هڪڙي ٻڪري بيٺي هئي، تنهن جڏهن حضور ص جن کي ڏٺو ته يڪدم سجدو ڪيائين.

هڪ دفعي هڪ اُن نبي ڪريم ص جن کي اچي عرض ڪيو ۽ شڪايت ڪيائين ته يا رسول الله ص جنهن قوم ۾ آءُ آهيان، ان قوم وارا رات جو سومهڻي نماز کان اڳي سمهي رهن ٿا ۽ سومهڻي نماز نٿا پڙهن. مون کي ڊپ تو ٿئي ته متان انهيءَ ڳالهه جي سبب انهيءَ قوم تي الله جي طرفان ڪو عذاب نازل ٿي پوي. نبي ڪريم ص جن اُن قوم وارن کي پاڻ وٽ گهرائي، کين هدايت فرمائي ته آئنده ائين نه ڪن. رسول الله ص جن جڏهن جانورن جي قرباني ڪندا هئا ته هرڪو جانور اها ڪوشش ڪندو هو ته اول منهنجي قرباني پنهنجي مبارڪ هٿن سان فرمائين..

بگهڙ جو ڪلام ڪرڻ

هيءَ حديث مبارڪ ڪيترن ئي اصحابن سڳورن کان روايت ٿيل آهي. حضرت امام احمد رح حضرت ابو سعيد خُدري رضه کان روايت ڪري بيان ٿا فرمائين ته هڪڙو بگهڙ ٻڪرين جي پويان اچي لڳو. آخر هڪڙي ٻڪريءَ کي جهلي ورتائين. ٻڪرين جو ڌنار نزديڪ هو، تنهن حملو ڪري ٻڪري بگهڙ کان ڇڏائي ورتي. اهو بگهڙ اُٺي ويهي رهيو ۽ ڌنار ڏانهن منهن ڪري انسان وانگر ڳالهائڻ لڳو. ڌنار کي چوڻ لڳو ته تون خدا کان نٿو ڊڄين، منهنجو رزق جيڪو مونکي الله پاڪ قبضي ۾ ڏياريو، سو تو مون کان واپس ڦري ورتو. تنهن تي ڌنار چوڻ لڳو ته سبحان الله رب جي قدرت ڪهڙي نه عجيب آهي، جو هيءَ بگهڙ جانور ٿي ڪري انسانن وانگر پيو ڳالهائي! بگهڙ چوڻ لڳو ته اها ته برابر عجيب ڳالهه آهي، مگر انهيءَ کان به وڌيڪ عجيب ڳالهه توکي ٻڌايان سا ٻڌ.

بگهڙ چوڻ لڳو ته مدينه منوره ۾ الله جو رسول محمد ص الله جي دين جي هدايت پيو ڪري ۽ کين اڳوڻي زماني جون ڳالهيون ٻڌائي

رھيو آھي، مگر ماڻھو ان الله جي سچي پيغمبر تي به ايمان نٿا آڻين. منهنجي مقابلي ۾ تنهنجو به عجيب حال آھي، جو تون اڃان تائين ڪفر تي آھين ۽ پنهنجن پکرين چارڻ ۾ مشغول آھين. توکي اها خبر آھي ته تو اھڙي برگزيدي نبيءَ کي ڇڏي ڏنو آھي، جنهن ڄمڻو عظيم المرتبت نبي، الله پاڪ هن زماني تائين نه موڪليو آھي. بيشڪ اُن جي لاءِ جنت جا دروازا کولي ڇڏيا ويا آھن. سندن اصحاب سڳورا سندن بيعت ۽ تابعداريءَ جو شرف حاصل ڪري چڪا آھن. انهن شهيدن جي لاءِ جيڪي اسلامي جهاد ۾ شهيد ٿيڻ وارا آھن ۽ ٻين مؤمنن جي لاءِ جنت جون حورون سندن استقبال ڪرڻ لاءِ تيار آھن ته ڪڏهن ڪو مسلمان مؤمن يا شهيد اچي ته اسين هن کي گھوٽ بنائي وٺي وڃي جنت ۾ داخل ڪريون. اي پکرين جا ڌنار، تنهنجي ۽ انهن جي وچ ۾ فقط هيءُ سامهون وارو هڪ جبل آڏو آھي، تون سندن بارگاه ۾ وڃي حاضر ٿي ۽ سندن بيعت ڪري خدا جي لشڪر ۾ شامل ٿي وڃ. ڌنار چيو ته پوءِ پکريون ڪير سنڀاليندو؟ بگھڙ چيو ته تنهنجي اچڻ تائين هنن جي نگهداشت مان ڪندس ۽ تنهنجي امانت ۾ خيانت نه ڪندس. پوءِ اهو ڌنار اُتان هلي بارگاهِ نبويءَ ۾ اچي حاضر ٿيو ۽ سارو قصو سڀني کي ڪري ٻڌايائين، پوءِ مسلمان ٿيڻ بعد پنهنجن پکرين ۾ واپس آيو، جن جي نگهداشت اهو بگھڙ ڪري رهيو هو. اُن ڌنار يڪدم هڪ پکري کڻي بگھڙ کي ڏني.

اهڙيءَ طرح حضرت ابو سفيان بن حرب رضه ۽ صفوان بن اُميه کان هڪ ٻي روايت آھي ته هڪڙي ڏينهن بگھڙ شڪار ڪرڻ جي لاءِ هڪ هرڻ جي پويان لڳو. هرڻ پڇندو پڇندو اچي ڪعبه الله شريف جي حد ۾ داخل ٿيو. اهو ڏسي بگھڙ واپس وڃڻ لڳو، جنهن تي اُتي بيٺل ماڻھو عجب ڪرڻ لڳا، تڏهن بگھڙ انسانن وانگر ڳالهايو ته اي مک معظم وارا، انهيءَ کان وڌيڪ عجيب ڳالهه اوهان کي ٻڌايان سا اها آھي ته مدينه طيبه ۾ محمد بن عبدالله ص جن اوهان کي جنت ڏانهن سڏي رهيا آھن، مگر اوهين جھنم ڏانهن چڪبا پيا وڃو. (اُن

زمانی ۾ مٿيان اصحاب اڃا مسلمان نه ٿيا هئا ڪفر تي هئا پوءِ اسلام آندائون).

ابو سفيان مٿيون بگهڙ وارو بيان ٻڌي صفوان کي چوڻ لڳو ته قسم آهي لات ۽ عزي جو، اگر مڪه شهر ۾ اهو ذڪر وڃي بيان ڪندين ته مڪه ۾ گهڻيون عورتون بنا مردن جي رهجي وينديون. اها سچي خبر ٻڌي مڪه جا گهڻا مرد حضور ص جن ڏانهن مدينه پاڪ هجرت ڪري هليا ويندا ۽ مسلمان بڻجي اُتي ويهي رهندا.

قاضي عياض پنهنجي ڪتاب (ڪتاب الشفا) ۾ حضرت عمر فاروق رضه جي حوالي سان بيان ٿو فرمائي ته حضور ص جن اصحابن سڳورن جي مجلس ۾ موجود هئا. اوچتو هڪ شخص بني سليم قبيلي مان اچي سمڙيو، جنهن وٽ هڪ ڳوه هئي، جا اُن پنهنجي ڪڙتي جي آستينن ۾ لڪائي رکي هئي. انهيءَ بدويءَ اها ڳوه ايتري لاءِ جهلي هئي، جيئن هن کي پنهنجي گهر کڻي وڃي ڪُهي رڌي کائي؛ پر اُن جڏهن هڪ پوري جماعت کي ويٺل ڏٺو ته اچي سندن ڳالهيون ٻڌڻ لڳو ۽ اصحابن سڳورن کان پڇڻ لڳو ته هو جيڪو شخص اوهان جي مجلس ۾ اچي ويٺو آهي، سو ڪير آهي؟ اصحابن ڪرامن جواب ڏنو ته اهو الله جو رسول محمد ص آهي. اُن بدويءَ پنهنجي آستين مان ڳوه ڪڍي سڀني کي ڏيکاري چوڻ لڳو ته قسم آهي لات ۽ عزي جو، تيستائين ايمان نه آڻيندس، جيستائين هيءَ ڳوه سندن نبوت جي شاهدي نه ڏيندي. ائين چئي اُن ڳوه کي کڻي حضور ص جن جي اڳيان ڦٽو ڪيائين. پاڻ ص جن اُن ڳوه کي آواز ڏنو اي ڳوه! ڳوه نهايت سنجيده لهجي ۾ جواب ڏنو ته ”ليڪ و سعديڪ يا رسول الله ص“ (يا رسول الله ص مان حاضر آهيان ۽ فرمانبردار آهيان) اهو آواز ساري مجلس ۾ ويٺل ۽ بيٺل ماڻهن ٻڌو. وري حضور ص جن اُن ڳوه کان پڇيو ته قيامت ۾ ڪيترا ماڻهو هوندا؟ اُن ڳوه جواب ڏنو ته يا رسول الله ص قيامت جي ميدان ۾ ساري خدا جي مخلوق موجود هوندي. وري پاڻ ص جن کيس فرمايو ته اي ڳوه، تون ڪنهن جي

عبادت ڪرين ٿي؟ ڳوهه عرض ڪيو ته يا رسول الله ص آءُ انهيءَ رب جي عبادت ڪريان ٿي، جنهن جو عرش آسمانن ۾ آهي، جنهن جي بادشاهي زمين ۾ آهي، جنهن جو غلبو دريائن، بحرن ۽ ٻرن تي آهي ۽ اُن جي رحمت جنت ۾ آهي ۽ اُن جو عذاب جہنم ۾ آهي. حضور ص جن ان ڳوهه کي فرمايو ته ڀلا ٻڌائي ته آءُ ڪير آهيان؟ ڳوهه جواب ڏنو ته يا رسول الله ص اوهين الله تعاليٰ جاسچا رسمل خاتم النبي ۽ سچا پيغمبر آهيو.

”قد افلح من صدقك و خاب من كذبك“

يا رسول الله ص جنهن شخص اوهان کي سچو سمجهيو، سو يقيناً ڪامياب آهي ۽ جنهن اوهان جي تڪذيب ڪئي اهو شقي ۽ نامراد ۽ مردود آهي. اهو سنارو مشاهدو ڏسي اهو بدوي اُتي جو اُتي مسلمان ٿي ويو.

هرڻيءَ وارو واقعو

هيءُ هڪ مشهور واقعو ۽ معجزو آهي، جنهن کي گهڻن راوين بيان فرمايو آهي. هن معجزي جي باري ۾ قاضي عياض رح ڪتاب ”الشفاء“ ۾ ۽ ابو نعيم رح ”دلائل“ ۾ بيان فرمايو آهي.

هڪ دفعي سرور ڪائنات ص جن هڪ صحرا (جهنگل يا بيابان) ۾ سير فرمائي رهيا هئا. اوچتو ئي دفعا سندن ڪن مبارڪ تي هيءُ آواز آيو ته يا رسول الله ص ! يا رسول الله ص !

آواز ڏانهن غور ڪرڻ سان معلوم ٿيو ته جهنگل ۾ هڪ هرڻي چوڪنڀي ٻڌي پيئي آهي ۽ پاسي ۾ هڪ بدوي چادر مٿان ڪري سٽو پيو آهي ۽ آواز اها ٻڌل هرڻي ڏيئي رهي آهي. رسول اڪرم ص جن هرڻيءَ کي ويجهو وڃي پڇيو ته تون اسان کي ڇو سڏي رهي آهين؟ هرڻيءَ عرض ڪيو ته يا رسول الله ص مون کي هن بدويءَ شڪار ڪري ڦاسايو آهي ۽ مون کي ٻڌي قابو ڪري هتي ڦٽو ڪيو اٿس، منهنجا ٻه ننڍڙا ٻچڙا

هن سامهون واري جبل جي هڪ چُر ۾ ويٺا آهن، مون رات کان انهن کي کير نه پياريو آهي، اگر اوهين ٿوريءَ دير جي لاءِ مون کي آزاد ڪريو ته جيڪر آءٌ پنهنجن ٻچڙن کي کير پياري واپس هلي اچان. حضور ص جن فرمايو ته تون وري واپس ايندين؟ هرڻيءَ جواب ڏنو ته يا رسول الله ص جيڪڏهن مان واپس نه اچان ته الله پاڪ مون تي اهو عذاب نازل ڪري جيڪو محصول وصول ڪرڻ وارن مان رشوت کائيندڙن تي ڪندو. يعني امانت ۾ خيانت ڪرڻ وارن تي.

حضور ص جن اُن هرڻيءَ کي پنهنجن مبارڪ هٿن سان کولي آزاد ڪيو ۽ پاڻ ان جي جاءِ تي ويهي رهيا ۽ هرڻي هلي ويئي. ڪجهه دير کان پوءِ هرڻي واپس اچي سمڙي. حضور ص جن کيس ساڳيءَ طرح ٻڏي ڇڏيو. ٿوري دير کان پوءِ بدوي به جاڳيو، حضور ص جن کي ڏٺائين ۽ سڃاڻي ورتائين. عرض ڪرڻ لڳو ته يا رسول الله ص منهنجي لائق ڪا خدمت هجي ته فرمايو ته مان اُها پوري ڪريان. حضور ص جن اُن بدويءَ کي فرمايو ته منهنجي فقط اها خواهش آهي ته تون هن غريب هرڻيءَ کي آزاد ڪري ڇڏ. بدويءَ حضور ص جن جو حڪم ٻڌي يڪدم اُن هرڻيءَ کي آزاد ڪري ڇڏيو. بس پوءِ ته هرڻي خوشيءَ مان دعائون ڏيندي چوڪڙيون پيريندي پنهنجي ٻچڙن ڏانهن هلي ويئي ۽ چوندي ويئي ته:

"لا اله الا الله محمد الرسول الله ص"

هڪ ٻيءَ روايت ۾ به هڪ هرڻيءَ جو قصو هن طرح آيل آهي ته هڪ سفر ۾ حضور ص جن پنهنجي لشڪر سان گڏ هئا، منزل ڪيائون، لشڪر وارا اُڃايل هئا، سي پاڻيءَ جي تلاش ۾ نڪتا. اُن وقت هڪ هرڻي حضور ص جن جي بلڪل قريب آئي. پاڻ ص جن ان هرڻيءَ مان کير ڏهي پنهنجي ساري لشڪر کي پياريو ۽ حضرت رافع، جيڪو حضور ص جن جو غلام هو، تنهن کي فرمايائون ته هن هرڻيءَ جي نگهداشت ڪر. رافع رضه انهيءَ هرڻيءَ کي ٻڏي ڇڏيو هو، مگر

ٿوريءَ دير بعد هوءَ رسي ٿوڙائي جهنگل ڏانهن هلي ويئي؛ تنهن تي حضور ص جن فرمايو ته :

”اِنَّ الَّذِي جَاءَ بِهَا وَ هُوَ الَّذِي ذَهَبَ بِهَا“

معني: جنهن ان کي هتي آندو هو، اُهوئي هن کي وٺي ويو.

شينهن جو قصو

حضرت سفيہ رضہ اسلامي لشڪر کان ٻاهر نڪري جهنگل ڏانهن تفريح ڪرڻ جي لاءِ هليو ويو ۽ گهڻو اڳتي نڪري ويو، تان جو رستو ڀلجي وڃي هڪ گهاٽي جهنگ ۾ پهتو. اُن جهنگل ۾ هڪ وڏو قدآور ببر شينهن رهندو هو. اوچتو حضرت سفيہ رضہ جي اُن تي نظر پئجي ويئي ۽ شينهن به کين نهارڻ لڳو، تڏهن حضرت سفيہ رضہ شينهن کي چوڻ لڳو ته مان محمد الرسول الله ص جن جو غلام آهيان، لشڪر کان جدا ٿي وات ڀلجي هتي تـو وٽ اچي پهتو آهيان، هاڻي تون مون سان گڏجي هلي مون کي وات ڏيکار. پوءِ شينهن کين وٺي لشڪر وٽ ڇڏي ويو. سبحان الله و بحمده.

اين وهب رضہ فرمائي ٿو ته فتح مڪه شريف واري ڏينهن جن ڪيترن حضور ص جن جي مٿان ڇانو ڪئي هئي ۽ حضور ص جن انهن لاءِ برڪت جي دعا فرمائي هئي، انهن ڪيترن جو نسل اڃا تائين حرم شريف ڪعبه الله ۾ موجود آهي ۽ قيامت تائين رهندو.

اهڙيءَ طرح هجرت واري واقعي ۾ غار ثور جي دروازي تي ڪوهياري جي جاريءَ ۽ ڪيتر جي لٿل آن جو ذڪر آيل آهي.

هڪ ٻي روايت ۾ آيو آهي ته جڏهن حضور ص جن ۽ سندن پيارو رفيق حضرت ابوبڪر صديق رضہ غار ثور ۾ داخل ٿيا ته نبي ڪريم ص جن هڪ ننڍي وڻ کي اشارو ڪيو، اهو وڻ ماڻهوءَ جي قد جيئو بنجي غار جي دروازي تي اچي بيٺو، جنهن جي سبب غار جو منهن ڍڪجي ويو هو. هن کي قاضي غياض پنهنجي ڪتاب ”الشفاء“ ۾ بيان فرمايو آهي.

حضور ص جن سان وٽن جو ڳالهائڻ ۽ سجدو ڪرڻ

معلوم هئڻ گهرجي ته جهڙيءَ طرح سڀئي حيوان حضور ص جن جا مُطيع ۽ تابعدار هئا، تهڙيءَ طرح وٽن، جبل پھڻ وغيره به سندن فرمانبرداري ۽ اطاعت ڪندا هئا. پاڻ ص جن کي ڏسندا هئا ته کين سلام ڪندا هئا ۽ سندن نبوت ۽ رسالت جي شاهدي ڏيندا هئا.

اُمّ المؤمنين حضرت بيبي عائشه صديقه رضه فرمائي ٿي ته نبي ڪريم ص جن فرمايو ته جڏهن کان اسان تي وحي نازل ٿيڻ لڳو، ان وقت کان هرڪو وٽن، جبل پٿر اسان کي ڏسي السلام عليڪم يارسول الله ص چوندو آهي.

حضرت علي ڪرم الله وجهه جن فرمائين ٿا ته مان ۽ حضور ص جن مڪه شريف کان ٻاهر هڪ واٽ وٺي وڃي رهيا هئاسون. رستي ۾ جيڪو وٽن ۽ پٿر پيل نظر آيو ٿي، تنهن انهيءَ وقت چيو ٿي ته السلام عليڪم يا رسول الله ص. (هن حديث کي ترمذي روايت ڪيو آهي).

حاکم رح ”مستدرک“ ۾ بيان ٿو فرمائي ته سيّدنا ابن عمر رضه فرمايو ته هڪڙي سفر ۾ اسين حضور ص جن سان گڏ هئاسون؛ واٽ ۾ هڪ بدوي سامهون ايندي مليو، جڏهن اهو حضور ص جن جي ويجهو پهتو ته رسول ڪريم ص جن اُن کان پڇيو ته تون ڪيڏانهن پيو وڃين؟ هن عرض ڪيو ته پنهنجي اهل عيال ۽ قبيلي ڏانهن وڃي رهيو آهيان. حضور ص جن کيس فرمايو ته ڇا توکي پنهنجي ڀلائي گهرجي. يعني تون گهرين ٿو ته توکي نيڪي ۽ سعادت حاصل ٿئي. ان پڇيو ته اهو ڀلا ڇا آهي؟ حضور ص جن فرمايو ته اهو آهي شاهدي ڏيڻ. ان سچي حقيقت جي ته لا اله الا الله وحده لا شريڪ له واشهد ان محمداً عبده ورسوله. بدويءَ عرض ڪيو ته اوهان جيڪو اهو ڪلمون مون کي پڙهي ٻڌايو، ڇا اوهان وٽ ان جو ڪو شاهد به آهي؟ حضور ص

جن سامهون اشارو ڪري فرمايو ته هو وٽ انهيءَ ڳالهه جو شاهد آهي. پوءِ حضور ص جن انهيءَ وٽ ڪي اشارو ڪيو، جيڪو واديءَ جي ڪپ مٿي بيٺل هو. اشاري ملڻ شرط اهو وٽ زمين کي چيريندو پنهنجو پاڙون گهليندو، حضور ص جن جي سامهون اچي بيٺو. پاڻ ص جن ان وٽ کان پورا ٽي دفعا شاهدي ورتي. تنهن بعد وري اهو وٽ وري به ساڳيءَ حالت سان پاڻ کي چڪيندو وڃي ساڳيءَ جاءِ تي بيٺو ۽ اهو بدوي ڪلمون پڙهي مسلمان ٿيو.

حضرت بريدہ اسلمي رضه کان روايت آهي ته هڪڙي بدوي حضور ص جن کان معجزو گهريو. حضور ص جن کيس فرمايو ته هن وٽ ڪي وڃي چئو ته رسول اڪرم ص جن توکي سڏين ٿا. بدويءَ وڃي اهو پيغام وٽ کي پهچايو. وٽ وٺي پاڻ کي هيڏانهن هوڏانهن لوڏيو ۽ ڏونڌاڙيو ۽ زمين ۾ لڳل مضبوط پاڙون چڪي ڪڍي انهن پاڙن کي گهليندو، اچي حضور ص جن جي سامهون حاضر ٿيو ۽ عرض ڪيائين ته السلام عليڪم يا رسول الله ص. اهو حال ڏسي بدويءَ عرض ڪيو ته هاڻي هن کي حڪم ڪيو وڃي جيئن هيءَ وري پنهنجي اصلوڪي جاءِ تي وڃي بيمه. حضور ص جن ان وٽ کي واپس وڃڻ جو حڪم فرمايو. وٽ وري وڃي ساڳيءَ جاءِ تي بيٺو ۽ سندس پاڙون زمين جي اندر هليون ويون. تنهن کان پوءِ زمين برابر ٿي ويئي. اهو معجزو ڏسي بدويءَ عرض ڪيو ته يا رسول الله ص مون کي اجازت ڏيو ته مان توهان کي سجدو ڪريان. حضور ص جن کيس منع فرمائي، تڏهن بدويءَ عرض ڪيو ته ڀلا مون کي اوهين پنهنجا هٿ پير چمڻ جي اجازت فرمايو. حضور ص جن کيس ان جي اجازت ڏني. پوءِ هو ڪلمون پڙهي مسلمان ٿيو.

حديث مبارڪ ۾ آيو آهي ته حضور ص جن هڪ رات جو اُٺ تي سفر ڪري رهيا هئا. کين انهيءَ حالت ۾ ننڊ جو غلبو ٿيو. اک لڳي ويئي. اُٺ هلي رهيو هو. سامهون هڪ پير جو وٽ اچي ويو. اهو پير جو وٽ يڪدم به ٽڪرا ٿي هتي ويو. هڪڙو ٽڪرو هڪ طرف هتي ويو

۽ پيو ٻئي طرف، وچان واٽ بڻجي ويئي ۽ اُن اتان هليو ويو. تنهن کان پوءِ اهو وڻ وري ملي هڪ ٿي ويو. اُن وڻ جو نالو ئي سِدْرَةُالنبي پئجي ويو. (نبي ڪريم ص وارو وڻ).

حضرت ابن عباس رضه روايت ٿو ڪري ته هڪ ٻڌوي نبي ڪريم ص جن جي خدمت پاڪ ۾ حاضر ٿيو ۽ عرض ڪيائين ته يا رسول الله ص مان ڪيئن سمجهي سگهان ته بيشڪ اوهين الله جا رسول ۽ پيغمبر ص آهيو؟ پاڻ ڪريم ص فرمايو ته هن طرح. ائين چئي حضور ص جن سامهون بيٺل ڪجيءَ جي هڪ ٿاريءَ کي حڪم فرمايو ته اها ٿاري وڻ کان جدا ٿي هلي آئي ۽ شاهدي ڏيڻ لڳي ته بيشڪ اوهين خدا جا رسول آهيو. پوءِ حضور ص جن اُن ٿاريءَ کي فرمايو ته هاڻي پنهنجي ساڳيءَ جاءِ تي هلي وڃ. هوءَ اُنهيءَ ممل پنهنجي جاءِ تي هلي ويئي. اهو معجزو ڏسي ٻڌويءَ ايمان آندو ۽ مسلمان ٿيو. (ترمذي)

اهڙيءَ طرح وڻن جي باري ۾ ڪيترائي معجزا بيان ٿيل آهن. هڪ قصيدي ۾ ڪنهن شاعر فرمايو آهي ته:

جاءت لدعوتہ الاشجار ساجدة،
تمشي اليه علي ساق بلا قدم؛
کانما اسطرت سطرالما كتب،
فروعها من بديع الخط في اللقمر.

حضرت جابر رضه فرمائي ٿو ته هڪ دفعو اسين هڪ بيابان ۾ هئاسون. حضور ص جن حاجت ضروريءَ جي لاءِ روانا ٿيا. آءُ پاڻيءَ جو ڪوٺرو پري سندن پويان روانو ٿيس. ان صحرا ۾ ڪٿي به پردي جي ڪا جاءِ نظر نٿي آئي. اوچتو هڪ واديءَ جي ڪپ تي به وڻ نظر آيا. حضور ص جن انهن وڻن ڏانهن روانا ٿيا. اُتي پهچي انهن وڻن جون ٿاريون جهلي کين فرمايائون ته الله جي حڪم سان منهنجي اطاعت ڪريو ۽ هڪٻئي سان ملي ڀرڻ ڪريو. انهيءَ وقت اُهي ٿاريون هڪٻئي ۾ اهڙيءَ طرح ملي ويون جو ڀرڻ ٺهي ويو. پوءِ حضور ص

جن پاڻي ڪڍي اُن پردي پويان هليا ويا ۽ مان پري ويهي رهيس. ڪجهه دير بعد حضور ص جن واپس آيا ۽ اهي تاريون هڪ ٻئي کان جدا ٿي پنهنجي پنهنجي جاءِ تي هليون ويون.

حضرت اُسامہ بن زيد رضه فرمائي ٿو ته هڪ جنگ ۾ اسلامي لشڪر کليل ميدان ۾ لٿل هو. حضور ص جن مون کي فرمايو ته اي اُسامہ، هن ڀر واريءَ واديءَ ۾ قضاء حاجت جي لاءِ توکي ڪا جاءِ نظر اچي ٿي؟ مون عرض ڪيو ته يا رسول الله ص هن واديءَ ۾ ماڻهن کان خالي ڪا به جاءِ مون کي نظر نٿي اچي. پاڻ ڪريم ص جن فرمايو پلا پري ڪٿي ڪي وڻ يا پٿر ڏٺا اٿئي؟ مون عرض ڪيو ته يا رسول الله ص جن مون کجين جا ڪي وڻ ۽ پٿر پيل ڏٺا آهن. حضور ص جن مون کي حڪم فرمايو ته وڃ اُنهن وڻن ۽ پٿرن کي منهنجو پيغام ڏي ته الله جو رسول ص توهان کي حڪم ٿو ڪري ته پاڻ ۾ ملي، حضور ص جن جي قضاء حاجت لاءِ ڀردو ٺاهيو. مون سندن پيغام انهن وڻن ۽ پٿرن کي پهچايو. قسم آهي مون کي ان ذات پاڪ جو، جنهن مون کي موڪليو هو، وڻ ۽ پٿر يڪدم پاڻ ۾ ملي ويا ۽ پردي جي جاءِ تيار ٿي ويئي. پوءِ حضور ص جن جڏهن فارغ ٿي واپس آيا، تڏهن مون کي حڪم ڪيائون ته هاڻي هنن کي وڃي چئو ته پنهنجي پنهنجي اصولوڪي جاءِ تي هليا وڃو. مون اهو سندن پيغام انهن وڻن ۽ پٿرن کي پهچايو. يڪدم هو جدا ٿي پنهنجي پنهنجي جاءِ تي هليا ويا. اهڙا ڪيترائي معجزا حديث شريف ۾ بيان ٿيل ملن ٿا، جيڪي تمام گهڻا آهن.

جبلن ۽ پٿرن جي اطاعت ۽

فرمانبرداري

عرض آهي ته هيءَ دور سائنس جو آهي. بيشڪ سائنس بيحد ترقي ڪئي آهي، مگر ڏسڻ ۽ غور ڪرڻ جي ڳالهه هيءُ آهي، جو اسين الله تعاليٰ جي عطا ڪيل دماغ سان سوچي غور ڪري ڪڏڪ جي داڻن کي پيمي هنجمانس اٿو، سوجي، نشاستو ۽ ميدو وغيره

بنائي ونون ٿا. مگر افسوس جو ڪڻڪ جا داڻا بلڪه هڪڙو داڻو به پنهنجي هٿ سان ٺاهي نٿا سگهون. هر انساني ايجاد جو اهوئي حال آهي. لوهه مان اسان ڇا نه بنايو آهي، مگر خود لوهه کي اسين هٿن سان بنائي نٿا سگهون. اسان کي جيڪو عقل آهي سو به ته الله پاڪ ئي عطا فرمايو آهي. هر انسان انهيءَ بنيادي شيءِ جي بنائڻ ۾ مجبور آهي، جنهن کي الله پاڪ پنهنجي قدرت سان بنايو آهي.

حضرت علامه اقبال رح کان ڪنهن شخص پڇيو ته توهين انگريزي تعليم به حاصل ڪري چڪا آهيو ۽ جديد ذهن جا انسان آهيو، ڇا توهان اهو يقين ڪريو ٿا ته نبي ڪريم ص جن جي بار کان جبل لڏي سگهي ٿو؟ علامه اقبال جواب ڏنو ته ها، منهنجو ان ڳالهه تي پورو يقين ۽ ايمان آهي. اُن شخص پڇيو ته ڇا انهيءَ ڳالهه جو ڪو سائنٽيفڪ ثبوت به آهي؟ پاڻ چيائين ته ها، اهو ٻڌڻ چاهين ٿو ته ٻڌ. هڪ عام انسان به خدا جي بهترين مخلوق ۾ شامل آهي ۽ سندس روح جيڪو هڪ لطيف شيءِ آهي، اهو ڪيڏي وڏي طاقت رکي ٿو، اهو پنهنجي عزم ۽ ارادي سان ڇا نٿو ڪري سگهي، اهو روح وڌن وڌن پهاڙن کي جهنجوڙي رکڻ جي طاقت رکي ٿو. اهو ته هڪ عام ماڻهو جو روح ايڏي طاقت رکي ٿو، پر نبي ته خدا جا خاص بندا ۽ مَقْرَب آهن. انهن جي روحاني طاقت ۽ صلاحيت يا ذهني قوت هڪ عام انسان جي خيال جي حد ۾ اچڻ کان ٻاهر آهي انهن جي اڳيان هي مٽيءَ ۽ پٿر جا ڍير ڪهڙي هستي رکن ٿا.

صحيح مسلم ۾ حضرت جابر بن سمره رضه کان روايت آهي ته حضور ص جن فرمائيندا هئا ته بيشڪ اسين ان پٿر کي سڃاڻون ٿا، جيڪو نبوت کان اڳ مڪه معظمه ۾ اسان کي سلام ڪندو هو. عالمن جو انهيءَ ڳالهه تي اختلاف آهي ته اهو پٿر ڪهڙو آهي، ڪي چون ٿا ته اهو پٿر ڪعبة الله شريف جي ڪنڊ ۾ لڳل حجر اسود وارو پٿر آهي، ڪي چون ٿا ته نه اهو پٿر حضرت بيبي خديجة الكبرى رضه جي گهر ڏانهن جيڪا وات وڃي ٿي اُن وات جي پاسي ۾ هڪ ديوار

آهي، تنهن ۾ لڳل آهي، جنهن کي رفاق الحجر چوندا آهن. ماڻهو اڃا تائين ان پٿر کي هٿ لڳائي ڇهندا آهن ۽ برڪت حاصل ڪندا آهن. اهوئي اهو پٿر آهي، جيڪو نبوت کان اڳيئي حضور ص جن کي سلام چوندو هو.

حضرت شيخ ابن حجر مڪي رح فرمائي ٿو ته مڪه معظمه جي باشندن ۾ به اهوئي مشهور آهي ته اها گهٽي، جيڪا اُمُ الْمُؤْمِنِينَ حضرت بيبي خديجة الكبرى رضه جي گهر مبارڪ ڏانهن وڃي ٿي، ان گهٽيءَ ۾ هڪ ديوار آهي، جنهن جي پٿرن ۾ حضور ص جن جي نونئين مبارڪن جا نشان اڃا تائين موجود آهن ۽ اهو پٿر ”رفاق الحجر“ به اُتي ئي آهي، جيڪو نبوت کان اڳ اچڻ وڃڻ مهل حضور ص جن کي سلام پيش ڪندو هو. الله تعاليٰ پنهنجن پيارن پيغمبرن جي لاءِ لوهه ۽ پٿر کي به ميڻ بنائي ڇڏيندو آهي. جيئن حضرت دائود عليه السلام جن جي هٿن ۾ لوهه ميڻ بنجي پوندو هو. شيخ سعدي رح فرمائي ٿو:

چون عنايت قادرِ قيومِ کرد، در کفِ دائود آهن مومِ کرد.

معني: جڏهن اهو قادر ۽ قيوم پنهنجي عطا ۽ عنايت فرمائي ٿو. حضرت دائود عليه السلام وانگر سندن هٿن ۾ لوهه کي به ميڻ بنائي ڇڏي ٿو.

حضور ص جن ننڍپڻ ۾ مڪه معظمه جي ٻاهران جن جبلن تي پڪريون چاريندا هئا، انهن جبلن ۽ پٿرن ۾ اڃا تائين سندن پيرن مبارڪن جا نشان موجود آهن. جيئن ته پٿرن جي نرم ٿيڻ جو بيان اڳيئي گذري چڪو آهي. (مواهب لدينه)

حضرت عباس رضه، حضور ص جن کي دعا لاءِ عرض ڪيو. رسول ڪريم ص جن کيس فرمايو ته اسين توهان جي گهر دعا ڪرڻ لاءِ اينداسون، جيستائين اسين نه اچون، گهر جو ڪوبه ماڻهو ٻاهر نه وڃي. حضور ص جن نماز چاشت ادا ڪرڻ بعد حضرت عباس رضه

جي گهر ڏانهن روانا ٿيا. دروازي جي هڪ طرف بيمبي دستور مطابق وڏي سڌ السلام عليكم ورحمة الله و برڪاته فرمايائون. اندران گهر جي سڀني ڀاتين، وعلیکم السلام عرض ڪيو. اندر داخل ٿيڻ بعد حضور ص جن سڀني کان حال احوال ۽ خير عافيت دريافت ڪئي. تنهن کان پوءِ سڀني کي هڪ جاءِ تي گڏ ٿي ويهڻ لاءِ فرمايائون. سڀني گڏ ٿي ويٺا ته حضور ص جن پنهنجي چادر مبارڪ انهن سڀني جي مٿان وڌي ۽ هٿ مبارڪ ڪڍي دعا گهرڻ لڳا ته اي منهنجا رب! حضرت عباس رضه منهنجو چاچو ۽ منهنجي والد مرحوم جو همشڪل آهي ۽ هيءُ سڀ منهنجا اهل بيت آهن. يا الله! تون هنن کي جهمم جي باهه کان اهڙي طرح لڪائج، جهڙيءَ طرح مون پنهنجي چادر ۾ هنن کي لڪايو آهي. ان دعا تي گهر جي درين، دروازن، ٿنڀن، ٿوڻين ۽ ديوارين سڀني آمين چئي، جيڪا سڀني هاڻن ٻڌي.

حضرت عقیل بن ابی طالب رضه هڪ دفعي حضور ص جن سان گڏ سفر ڪري رهيو هو. کيس تمام گهڻي اُڃ لڳي. حضور ص جن کي پاڻيءَ لاءِ عرض ڪيائين، رسول ڪريم ص جن کيس فرمايو ته هن سامهون واري جبل کي اسان جو پيغام وڃي ڏي ان کي چئو ته مون کي رسول الله ص جن موڪليو آهي مون کي پاڻي ڏي، حضرت عقیل رضه ان جبل وٽ ويو ۽ حضور ص جن جو پيغام کيس پهچايائين. انهيءَ جبل جواب ۾ عرض ڪيو ته اوهين منهنجي طرفان حضور ص جن جي خدمت اقدس ۾ وڃي هيءُ عرض ڪريو ته يا رسول الله ص جنهن ڏينهن کان قرآن پاڪ جي هيءُ آيت سڳوري ”وَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ“ نازل ٿي آهي، ان ڏينهن کان وٺي آءٌ پنهنجي رب جي خوف کان ايترو ته رُٿو آهيان، جو منهنجي نس نس ۽ رڳ رڳ جو پاڻي بلڪل سڪي ويو آهي؛ جيڪڏهن مون ۾ هڪ قطرو پاڻي به هجي ها ته مان حضور ص جن جي نالي مٿان قربان ڪريان ها. انهيءَ آيت مبارڪ جي معنيٰ هيءُ آهي ته: ”ڏجو انهيءَ باهه کان، جنهن جو ٻارڻ ماڻهو ۽ پٿر آهن.“

الله تعاليٰ سڀني پيغمبرن کي جيڪو علم يا جيڪي نعمتون ۽ فضل عطا فرمايا هئا، تن سڀني جي گڏ ڪرڻ کان به اسان جي پياري نبي ڪريم صه جن کي وڌيڪ نعمتون، ڪرامتون، معجزا ۽ علم و فضل ۽ پلايون عطا فرمايون آهن. سندن همسري ۽ برابري ڪو پيغمبر نٿو ڪري سگهي.

صحيح روايت آهي ته حضور صه جن جي زماني ۾ مسجد نبوي شريف ڪڇي ۽ سادي ٺهيل هئي. سندس ٿنڀ ڪڇيءَ جي ٿڙن کي وڍي تن مان لڳايا ويا هئا ۽ سندس ڇت مبارڪ اُن وقت ڪڇين جي ٿڙن سان ڍڪي ويئي هئي. مسجد ۾ محراب ٺهيل نه هو. ممبر واري جاءِ تي ڪڇيءَ جو هڪ ٿڙ ڪوڙيو ويو هو. اُن ٿڙ کي ٽيڪ ڏيئي، حضور صه جن خطبو پڙهندا هئا. پر جڏهن ممبر تيار ٿي ويو ته انهيءَ ڪڇي واري ٿڙ کي اُتان هٽايو ويو. تنهن وقت اهو ٿڙ ڍنڍڪارون ڪري روئڻ لڳو. ٿڙ جي روئڻ ۽ فرياد ڪرڻ سان ساري مسجد شريف ڌڪڻ لڳي. ٿڙ جو درد ڀريو فرياد ۽ آواز جن ماڻهن ٻڌو، سي به روئڻ لڳا.

هڪ ٻي روايت ۾ آيو آهي ته ٿڙ اُن بيقراريءَ جي سبب ڦاٽي به ٽڪرا ٿي پيو. حضور صه جن اچي پنهنجو هٿ مبارڪ ان تي رکيو تڏهن ان ماڻ ڪٽي ۽ قاتل ٽڪرن کي جوڙي پنهنجو هٿ مبارڪ ڦيرايائون ته هو جڙي هڪ ٿي ويو. حضور صه جن اصحابن سڳورن کي فرمايو ته هيءَ ويچارو اسان جي صحبت ۽ الله جي ذڪر ٻڌڻ کان دور ٿيڻ جي غم ۽ ڌڪ ۾ فرياد ڪري رهيو آهي. اگر اسين هن کي تسلي نه ڏيون ها ته قيامت تائين انهيءَ غم ۽ فراق ۾ روئندو رهي ها ۽ روج راڙو بند نه ڪري ها. پوءِ حضور صه جن اُن ٿڙ کي فرمايو ته جيڪڏهن تون گهرين ته توکي وري به اُن باغ ۾ لڳايو وڃي، جتان توکي آندو ويو هو ۽ تون سرسبز ٿيئين، تو ۾ ڦر لڳي، جيڪو ماڻهو کائين، اگر تون چاهين ته توکي جنت ۾ لڳايو وڃي، جتي تنهنجون ڪجورون خدا جا نيڪ ۽ محبوب بندا کائين. اُن کان پوءِ حضور صه جن پنهنجو ڪن مبارڪ ان ٿڙ جي ويجهو ڪيو. پوءِ پاڻ فرمايائون ته

هيءَ چوي ٿو ته مون کي جنت ۾ لڳايو وڃي، جتي منهنجو ڦر الله جا نيڪ ۽ محبوب بندا کائيندا رهن. اُتي نه آءُ پراڻو ٿيندس ۽ نه مون کي فنا ايندي. برڪا رضه فرمائي ٿو ته مون پنهنجن ڪنن سان اهي ڳالهيون ٻڌيون هيون. پوءِ حضور ص جن فرمايو ته جيئن تون گھري ٿو، ائين ڪريون ٿا. تو هن دارالفنا کان، دارالبقا کي پسند ڪيو آهي.

حضرت خواجه حسن بصري رح جڏهن به انهيءَ حديث مبارڪ کي بيان ڪندا هئا ته روئي پوندا هئا ۽ فرمائيندا هئا ته اي الله جا پانها، هڪڙو سڪل ڪجيءَ جو ٿڙ جڏهن رسول الله ص جن جي جدائيءَ ۽ فراق ۾ ايترو بيچين ٿي اڏو رُٿو ٿي ته اسان اُمتين تي اهو وڌيڪ لازم آهي ته اسين ان پياري نبيءَ ص جا زياده عاشق ۽ مشتاق بنجون.

حضور ص جن سان جبلن ڳالهايو

حضرت انس بن مالڪ رضه کان روايت ڪيل آهي ته هڪ ڏينهن حضور ص جن حضرت ابو بڪر صديق، حضرت عمر فاروق ۽ حضرت عثمان غني رضه سان گڏجي اُحد جبل تي چڙهڻ لڳا. (اُحد مدينه منوره جي ويجهو هڪ جبل آهي، جنهن جي دامن ۾ مشهور جنگ اُحد لڳي هئي ۽ حضور ص جن جو چاچو حضرت حمزه رضه انهيءَ جنگ اُحد ۾ شهيد ٿيو هو.) انهيءَ جبل جي باري ۾ حضور ص جن فرمايو ته ”اُحد جبلٌ يُحِبُّنا وَ نَحْبُهُ“ يعني اُحد اهڙو جبل آهي، جيڪو اسان سان محبت رکي ٿو ۽ اسين به هن سان محبت ڪريون ٿا. سو جڏهن هيءَ ٽيئي بزرگ هستيون حضور ص جن سان گڏجي اُحد جبل تي چڙهڻ لڳيون ته سارو اُحد جبل ڏڪڻ لڳو، تنهن تي حضور ص جن پنهنجو قدم مبارڪ زور سان مٿس هڻي فرمايو ته اي اُحد! تو کي خبر آهي ته توتي هن وقت هڪ پيغمبر ص ۽ هڪ صديق رضه ۽ ٻن شهيدن سڳورن کان سواءِ ڪوبه ڪونهي. تون پنهنجي جاءِ تي قائم ره. هن حديث مبارڪ کي (صحيح بخاري، ترمذي ۽ ابو حاتم رضه بيان فرمايو آهي).

هڪ دفعي حضور ص جن بشير جبل تي تشريف فرما ٿيا ۽ جڏهن
 مٿس چڙهڻ لڳا ته جبل ڳالهايو ۽ عرض ڪيائين ته يا رسول الله ص اوهان
 بيشڪ مون تي چڙهو، مگر مان انهيءَ ڳالهه کان ڊڄان ٿو ته مٿي چڙهڻ
 سبب مٿان ڪافر اوهان کي ڏسي وٺن ۽ اڪيلو ڏسي ڪو نقصان نه
 پهچائين ۽ اوهان کي اگر ڪو نقصان مون مٿي پهتو ته الله پاڪ جو
 غضب ۽ ڏم مون تي نازل ٿي پوندو. اهو ٻڌي حرا وارو جبل، بشير
 جبل جي بلڪل سامهون آهي، سو چوڻ لڳو ته
 يا رسول الله ص اوهين مون تي هليا اچو. انهيءَ جبل ۾ اهو غار حرا
 آهي، جنهن غار ۾ حضور ص جن تي سڀ کان اول وحي جبرائيل عليه
 نازل ٿيو ۽ الله تعاليٰ جو پيغام پهچائڻ جي شروعات انهيءَ غار حرا
 کان ٿي. انهيءَ حرا جبل جي اُن غار ۾ قرآن پاڪ جي سورة ”اقرءَ
 باسم“ نازل ٿي. پوءِ وحيءَ جي آمدرفت جو سلسلو شروع ٿي ويو.

حضرت عثمان بن عفان رضه فرمائين ٿا ته هڪ دفعي حضرت
 ابوبڪر صديق رضه ۽ حضرت عمر فاروق رضه ۽ مان ٽيئي چڻا
 حضور ص جن سان گڏجي جبل بشير تي چڙهياسون (اهو جبل مني
 واري حد ۾ آهي) جنهن وقت اسين جبل تي چڙهڻ لڳاسون ته اهو
 جبل اهڙو ته ڏڪڻ ۽ ڪنڀڻ لڳو، جو مٿانئس ننڍا ننڍا پٿر ڪرڻ لڳا.
 اهو حال ڏسي حضور ص جن زور سان پنهنجو قدم مبارڪ مٿس هڻي
 فرمايو ته اي بشير! پنهنجي جاءِ تي قائم ره، توڙي مٿي هڪ نبي ص
 هڪ صديق رضه ۽ ٻن شهيدين رضه کان سواءِ ٻيو ڪوبه ڪونهي.
 هن حديث مبارڪ کي (صحيح بخاري شريف، احمد رحم، ترمذي ۽
 ابو حاتم رحم) بيان فرمايو آهي.

حضرت ابو هريره رضه فرمائين ٿا ته حضور ص جن حرا جبل تي
 حضرت ابو بڪر صديق رضه، حضرت عمر فاروق رضه ۽ حضرت عثمان
 غني رضه جي همراہ چڙهڻ لڳا ته حرا جبل جنبش کان لڳو. حضور ص
 جن فرمايو ته اي حرا، آرام سان بيٺي ره، توتي ٻيو ڪوبه ڪونهي
 فقط نبي ص، صديق رضه ۽ ٻه شهيد رضه آهن. انهيءَ جبل واري

غار حرا ۾ رسول الله ص جن نبوت کان اڳ الله تعاليٰ جي عبادت وڃي ڪندا هئا. سڀ کان پهرين اتي وحي نازل ٿيو، اهو مک معظم جي ويجهو هڪ جبل آهي.

عالم سڳورا بيان ٿا ڪن ته اهو جبلن جو ڏکڻ اهڙي طرح جو نه هوندو هو، جهڙو زلزلي کان يا جهڙو حضرت موسيٰ عليه السلام جي قوم بني اسرائيل تي ڪلمي شريف کي بدلائڻ ۽ ان ۾ تحريف جي سبب ٿيو هو. ان وقت جبلن جو ڏکڻ ۽ لرزو کائڻ خدا جي عذاب جي خوف کان هو. انهيءَ ڪري حضور ص جن جبلن کي نبيءَ ص ، صديق رضه ۽ شهيدن رضه جي بشارت ٻڌائيندا هئا، جيڪا خوشيءَ ۽ مسرت جو باعث آهي.

حضور ص جن جي هٿ مبارڪ ۾ پٿريون ب ذڪر ڪنديون هيون

حضرت انس بن مالڪ رضه فرمائن ٿا ته هڪ دفعي حضور ص جن پنهنجي مبارڪ هٿ سان هڪ مٺ پٿرين جي ڪٺي، انهن پٿرين حضور ص جن جي هٿ مبارڪ ۾ اچڻ شرط الله پاڪ جو ذڪر ۽ تسبيح ڪرڻ شروع ڪري ڏني. تنهن کان پوءِ حضور ص جن اهي پٿريون حضرت صديق اڪبر رضه جي هٿ مبارڪ ۾ ڏنيون، ته به اهي ذڪر ڪنديون رهيون. حضرت ابوبڪر صديق رضه جن اهي پٿريون منهنجي هٿ ۾ ڏنيون ته انهن ذڪر ڪرڻ بند ڪري ڇڏيو.

قاضي عياض رح پنهنجي ڪتاب ”الشفاء“ ۾ حضرت ابوذر غفاري رضه کان روايت ٿو ڪري ته انهن فرمايو ته مان هڪ ڏينهن ٻن پهرن جو حضور ص جن جي خدمت شريف ۾ حاضر ٿيس. نبي ڪريم ص جن ان وقت گهر ۾ موجود هئا ۽ وٽن پيو ڪوبه شخص ويٺل نه هو. مون کي حضور ص جن جي منهن مبارڪ تي وحيءَ جي نزول جا آثار نظر آيا. مون سلام عرض ڪيو. حضور ص جن مون کي سلام جو جواب

ڏيئي فرمايو ته اي ابوذر رضه! ڪيئن اچڻ ٿيو آهي؟ مون عرض ڪيو ته يا رسول الله ص! منهنجي حاضر ٿيڻ جو مطلب اوهان کان لڪل نه آهي. پاڻ ڪريم ص جن فرمايو ته چڱو هڪ طرف ويهي رهو. مان هڪ طرف ٿي ويهي رهيس. مون حضور ص جن کان ڪابه ڳالهه نه پڇي ۽ نه وري حضور ص جن ٿي ڪجهه فرمايو. ڪجهه دير بلڪل خاموشي رهي. ان کان پوءِ حضرت ابو بڪر صديق رضه اچي حاضر ٿيا ۽ انهن سلام عرض ڪيو. حضور ص جن کين سلام جو جواب فرمايو ۽ پڇيائون ته ابوبڪر رضه ڪيئن اچڻ ٿيو آهي؟ انهن عرض ڪيو ته يا رسول الله ص! مون کي ته الله ۽ سندس حبيب ڪريم ص گهرايو آهي ته آيو آهيان. حضور ص جن کيس هٿ جو اشارو ڪيو ته ويهي ره. حضرت صديق اڪبر رضه سندن سامهون ويهي رهيو. تنهن کان پوءِ حضرت عمر فاروق رضه جن حاضر ٿيا؛ انهن سان به ساڳي طرح گفتگو ٿي، اهي به حضرت ابو بڪر صديق رضه جن جي ڀر ۾ ويهي رهيا. تنهن کان پوءِ حضرت عثمان ذوالنورين رضه جن تشریف فرما ٿيا، انهن کان پوءِ حضرت علي ڪرم الله وجهه جن تشریف آور ٿيا. اهي چارئي بزرگ ويهي رهيا. ان وقت حضور ص جن پنهنجي هٿ مبارڪ ۾ ڪجهه پٿريون کنيون ته اهي ذڪر ۽ تسبيح ڪرڻ لڳيون. تنهن بعد پاڻ سڳورن حضرت ابو بڪر صديق رضه جي هٿ ۾ اُهي پٿريون ڏنيون ته انهن جي هٿ ۾ به تسبيح ۽ ذڪر ڪنديون رهيون. انهن حضرت عمر فاروق رضه جي هٿ مبارڪ ۾ ڏنيون ته به اهي پٿريون ذڪر ۽ تسبيح ۾ مشغول رهيون. انهن اهي پٿريون حضرت عثمان غني رضه جي هٿ مبارڪ ۾ ڏنيون ته به اهوئي ذڪر ۽ تسبيح ڪنديون رهيون. انهن اُهي پٿريون حضرت علي ڪرم الله وجهه جن جي هٿ مبارڪ ۾ ڏنيون ته به اهي پٿريون برابر ذڪر ۽ تسبيح ڪنديون رهيون. پوءِ حضرت علي رضه جن اُهي پٿريون زمين تي رکيون ته اُهو ذڪر ۽ تسبيح بند ٿي ويئي. انهن پٿرين جي ذڪر ۽ تسبيح جو آواز ماڪيءَ جي مڪين جي پڻ پُٺا هت جهڙو ٻڌڻ ۾ آيو ٿي.

حضرت ابن مسعود رضه روايت ٿو ڪري ته هڪ دفعي اسين حضور اڪرم ﷺ جن سان گڏجي کاڌو کائي رهيا هئاسين ته انهيءَ کاڌي مان ذڪر ۽ تسبيح جو آواز صاف صاف اچي رهيو هو.

حضرت امام جعفر صادق رضه بن حضرت امام باقر رضه کان روايت آهي ته هڪ دفعي اسان جا جد رسول ﷺ جن بيمار ٿي پيا.

حضرت جبرائيل عليه السلام حضور ﷺ جن جي لاءِ هڪ طباق انگورن ۽ ڏاڙهن جو جنت مان کڻي اچي حاضر ٿيو ۽ حضور ﷺ جن کي پيش ڪيائين. نبي ڪريم ﷺ جن انهن مان کائڻ شروع ڪيو. انگورن ۽ ڏاڙهن جا داڻا جڏهن سندن هٿن مبارڪن ۾ آيا ٿي ته ذڪر ۽ تسبيح ٿي ڪيائون.

حضرت ابن عمر رضه بيان ٿا فرمائين ته هڪ دفعي حضور صه جن مسجد نبويءَ شريف ۾ ممبر مبارڪ تي واعظ فرمائي رهيا هئا ۽ قرآن پاڪ جي آيت شريف ”وما قدر والله حق قدره“ تلاوت فرمايائون. جنهن جي معنيٰ آهي ته ”انمن الله تعاليٰ جي قدرت کي اهڙو نه سمجهيو، جهڙو سمجهڻ جو حق هو.“ ان کان پوءِ فرمايائون ته اهو جبار ۽ قهار رب! پنهنجي شان ۾ فرمائي ٿو ”أَنَّ الْجَبَّارَ أَنَّ الْكَبِيرَ الْمُتَعَالَى“ يعني مان جبار آهيان، مان ئي كبير المتعال آهيان. انهن لفظن جي ٻڌڻ شرط اهو ممبر شريف اچي ڏڪڻ ۽ ڪنڻ لڳو. اهو خطرو پيدا ٿي پيو ته متان حضور ﷺ جن ممبر مبارڪ مٿان ڪري نه پون.

حضرت ابن عباس رضه فرمائي ٿو ته مڪه معظمه جي فتح واري ڏينهن رسول الله صه جن جي هٿ مبارڪ ۾ هڪ لڪڻ هو. ان زماني ۾ ڪعبة الله شريف ۾ ڪافرن جا ٽي سؤ سن بُت رکيل هئا، جن کي شيمو ڳاري پٿر ۾ جاءِ ڪري، پوءِ انهن بتن کي انهيءَ ۾ مضبوط ڪري ويهاريو ويو هو، جيئن هيڏانهن هوڏانهن نه ٿين. نبي ڪريم صه جن جڏهن ڪعبة الله شريف ۾ داخل ٿيا ۽ انهيءَ لڪڻ سان هر هڪ بت ڏانهن اشارو ڪندا ۽ انهيءَ لڪڻ سان چهندا ۽ فرمائيندا ويا ته

”وجاء الحق و زهق الباطل“ يعني حق آيو ۽ باطل ڀڳو. اڃا آيت پوري ئي نٿي ڪيائون ته اهڙو بت ازخود منهن ڀر اچي ڪريو ٿي. اهي سڀئي بت اهڙي طرح سندن هٿن مبارڪن سان ذليل ۽ خوار ٿي اچي منهن ڀر ڪريا ۽ الله تعاليٰ جو پاڪ گهر انهن پليت ۽ ناپاڪ بتن کان پاڪ ٿي ويو. ڪفر شرڪ ۽ بت پرستيءَ جون پاڙون پٽجي ويون.

ڪير پيئندڙ ٻارڙي جو ڳالهائڻ ۽ سندن شهادت ڏيڻ

حضرت معيقب ڀماڻي رضه فرمائي ٿو ته مان حجة الوداع ۾ هوس. اُتان موٽي پنهنجي گهر آيس ته نبي ڪريم ص جن منهنجي گهر جلوه افروز هئا. اُتي هڪ عجيب مشاهدو پيش آيو. هڪ ڀماڻي شخص ننڍڙو تازو جاول ٻار نبي ڪريم ص جن وٽ کڻي آيو. نبي ڪريم ص جن انهيءَ ٻچي کي فرمايو ته اي ٻچڙا، ٻڌائي ته مان ڪير آهيان؟ ٻچي بروقت جواب ڏنو ته ”انت محمد الرسول الله“ يعني اوهان الله جا رسول محمد ص آهيو. رسول ڪريم ص جن فرمايو ته الله تعاليٰ تنهنجي عمر ۾ برڪت فرمائي. انهيءَ واقعي کان پوءِ ان ٻار نه ڳالهايو، تان جو هو جوانيءَ کي پهتو. اسان اُن چوڪري جو نالو ئي مبارڪ اليمامه رکيو هو.

فهد بن عطيه رضه کان روايت آهي ته حضور ص جن جي سامهون هڪ ٻچي کي آندو ويو، جيڪو بلڪل گونگو هو. ان کي حضور ص جن فرمايو ته ٻڌائي ته مان ڪير آهيان؟ ان يڪدم جواب ڏنو ته اوهين الله جا رسول ۽ پيغمبر آهيو.

باب چوڏهون

مُئلن کي جيئرو ڪرڻ جا معجزا

بيمهلي رح پنهنجي دلائل ۾ بيان ٿو ڪري ته حضور ص جن هڪ شخص کي اسلام جي دعوت پيش ڪئي. ان شخص عرض ڪيو ته مان نيستائين، ايمان نه آڻيندس، جيستائين منهنجي مري ويل ڏيءَ جيئري نه ٿي آهي. نبي ڪريم ص جن فرمايو ته مون کي هلي ان جي قبر ڏيکار. ان شخص، نبي ڪريم ص جن کي سندس ڏيءَ جي قبر وڃي ڏيکاري. پاڻ ص جن اُن قبر تي بيمه چوڪريءَ کي آواز ڏنو قبر مان چوڪريءَ جو آواز آيو ته ”لبیک وسعدیک یا رسول الله ص“ يعني مان حاضر آهيان ۽ فرمانبردار آهيان یا رسول الله ص. حضور ص جن فرمايو ته اي ڏيءَ! تون وري هن دنيا ۾ اچڻ کي پسند ڪرين ٿي؟ قبر مان آواز آيو ته یا رسول الله ص! آءُ انهيءَ دنيا کان هٿ چڱي آهيان. حضور ص جن فرمايو ته اي ڏيءَ! تنهنجا ماءُ پيءُ ايمان آڻي رهيا آهن، اگر توکي پسند هجي ته توکي وري هن دنيا ۾ وٽن آندو وڃي. چوڪريءَ قبر مان عرض ڪيو ته یا رسول الله ص! مون کي هاڻي ماءُ پيءُ جي ضرورت نه آهي، منهنجو رب انهن کان وڌيڪ مون تي مهربان آهي. انهيءَ مان معلوم ٿئي ٿو ته فهم ۽ عقل جي زماني کان اڳ جيڪي مشرڪن ۽ ڪافرن جا بار مري وڃن ٿا، تن تي عذاب نٿو ٿئي.

حضرت جابر رضه جي پٽن وارو واقعو

هڪ دفعي حضرت جابر رضه حضور ص جن جي دعوت ڪئي ۽ هڪ ٻڪر جهلي ذبح ڪرڻ لڳو. سندس وڏو پٽ به اُتي بيٺو هو، تنهن ٻڪر جو ڪهڻ ڏٺو پئي، جڏهن پوريءَ طرح ڏسي ورتائين ته ڇا ڪيائين جو پنهنجي ننڍڙي ڀاءُ کي وٺي هڪ چُرِي گهر مان کڻي ڀاءُ کي ڪوٺيءَ مٿي وٺي ويو. جهڙيءَ طرح ٻڪر وارو معاملو ڏٺو هئائين، نيئن

پنهنجي ننڍڙي پاڻ کي زمين تي لپتائي، مٿس ويهي انهيءَ چريءَ سان کيس ڪهي ڇڏيائين. ٻچي جي دامن تي ماءُ ڊوڙي مٿي چڙهي. وڏي چوڪري کي اچي ڊپ لڳو، تنهن جاءِ مٿان ڪٿي پاڻ کي ڦٽو ڪيو. ننڍڙي چوڪري ته تڙبي ساهه ڏنو، مگر مٿان ڪرڻ ڪري وڏو چوڪرو به فوت ٿي ويو. اهو حال ڏسي حضرت جابر رضه ۽ سندن گهر واريءَ صلاح ڪئي ته نبي ڪريم ص جن کي دعوت ڏيئي چڪا آهيون. اُهي بس تشریف فرما ٿيڻ وارا ئي آهن. هيڏانهن هيءُ واقعو بڻجي ويو آهي، حضور ص جن کي اگر انهيءَ افسوسناڪ واقعي جي خبر پوندي ته بيحد فڪرمند ۽ غمگين ٿي پوندا. تنهن لاءِ ڇا ڪيائون جو پنهنجي ٻارن جا لاشا ڪٿي گهر ۾ سمهاري، مٿانئن هڪ چادر وجهي ڇڏيائون ۽ صلاح ڪيائون ته نبي ڪريم ص جن ۽ اصحاب سڳورا جڏهن دعوت کائي خير سان ويندا، تيستائين ڪنهن به قسم جو اظهار ٿيڻ نه گهرجي، جنهن مان نبي ڪريم ص جن ۽ سندن اصحاب سڳورن جي دل تي غم جو ڪو اثر نٿي. پاڻ کي گهرجي ته کلي ڪڍي کين دعوت کارايون. پوءِ جون خبرون پوءِ. (سبحان الله) کاڌو تيار ٿيو، ايتري ۾ حضور ص جن ۽ سندن اصحاب سڳورا تشریف فرما ٿيا.

سيد الڪونين ص جن مٿان قربان وڃان! انهن کي ته اڳيئي ان ڳالهه جي حقيقت الله پاڪ جي طرفان معلوم ٿي چڪي هئي، سو جڏهن کاڌو پيش ڪيو ويو ته حضور ص جن فرمايو اي جابر رضه! تنهنجا به پٽڙا به وٺي اچ ته اهي به اسان سان گڏجي کاڌو کائين. اهو فرمان ٻڌي حضرت جابر رضه ۽ سندن گهر واريءَ بيبي سڳوري جي مٿان ڄڻ ته پهاڙ ڪري پيو. جواب ڏيڻ جي بدران اکين مان زار زار لڙڪ شروع ٿي ويا، حضور ص جن فرمايو ته اوهين چور وٺي رهيا آهيو، سچ سچ ٻڌايو؟ آخرڪار حضرت جابر رضه ضبط کان ڪم وٺي سموري حقيقت حضور ص جن جي اڳيان بيان ڪئي، جنهن کي ٻڌڻ سان اصحاب سڳورا سڪتي ۾ اچي ويا.

حضور اڪرم ص جن حضرت جابر رضه کي فرمايو ته ٻچن جا لاش اسان کي ڏيکاريو. حضرت جابر رضه نبي ڪريم ص جن کي گهر جي ڪنڊ ۾ وٺي وڃي اهي ٻچن جا لاش ڏيکاري، جيڪي هڪ چادر سان ڍڪيا پيا هئا. نبي ڪريم ص جن انهن لاشن وٽ بيمه الله جي بارگاه مان دعا گهري ته اي مُلن کي جيئرو ڪندڙ رب! جابر رضه، تنهنجي پيغمبر جي خوشنوديءَ ۽ سندس دعوت لاءِ بڪر ذبح ڪيو، جنهن کي ڏسي انهن ٻچن ۾ هيءُ واقعو ٿي پيو، مولا ڪريم هنن ٻچڙن کي وري زندگي عطا فرمائي، هنن کي جيئرو ڪر ته هيءُ اسان سان گڏجي دعوت ۾ شريڪ ٿي کاڌو کائين. بس الله جي مهرباني ۽ فضل ٿي ويو. ٻئي چوڪرا زنده سلامت اُٿي وينا. سندن والده کين هٿ منهن ڏناري صاف ڪيو. ٻنهي ٻچڙن حضور ص جن سان گڏ انهيءَ دعوت ۾ شرڪت ڪئي ۽ کاڌو کاڌئون.

(شواهد النبوت)

حضور انس رضه فرمائي ٿو ته مدينه طيبه ۾ هڪ انصاري نوجوان وفات ڪري ويو. ان جي ماءُ هڪ ضعیف ۽ ٻڏڙي عورت هئي ۽ اکين کان به انڌي هئي. ماڻهن اُن نوجوان جي لاش مٿان چادر وڃي ڇڏي ۽ افسوس ڪرڻ لڳا ته هن ويچارِيءَ ٻڏڙيءَ جو اهوئي هڪ دنيا ۾ سمارو هو، سو به الله پاڪ کي پيارو ٿي ويو. اُن انڌي ٻڏڙيءَ ضعیف کي به آخر اها خبر پئجي ويئي ته سندس پٽ گذاري ويو آهي، تنهن ماڻهن کان پڇيو ته ڇا اها ڳالهه سچي آهي ته منهنجو پٽ گذاري ويو! ماڻهن چيو ته ها. اهو ٻڌي هوءَ ويچارِي روج راڙو ۽ فرياد ڪرڻ لڳي ويئي، ته يا خدا تون خوب چڱيءَ طرح ڄاڻين ٿو ته مون تو مٿي ۽ تنهنجي پيغمبر ص تي انهيءَ اُميد سان ايمان آندو هو ته اوهين مون ضعیف ۽ مسڪين جي مدد ڪندا ۽ هر مصيبت ۽ سختيءَ ۾ مون انڌي عورت جو فرياد ٻڌندا ۽ منهنجي فرياد رسي ڪندا. اي منهنجا رب! منهنجي خدمت ڪرڻ وارو ٻيو ڪوبه ڪونهي، تون پنهنجي سچي نبيءَ

۽ حبيب صه جي واسطي ۾ منهنجي پٽ کي اُتار. حضرت انس رضه فرمائي ٿو ته اسين اڃا اُتان هتيا به نه هئاسون، مون ميت مٿان چادر لاهي ڏنو ته اهو نوجوان جيئرو ٿي چڪو هو، جنهن اٿي خدا جا شڪر ادا ڪيا ۽ اسان سان گڏ ويهي کاڌو کاڌائين. انهيءَ بيڙي عورت حضور صه جن جو اسم مبارڪ وٺي الله جي درگاه ۾ فرياد ڪيو ته سندس مثل پٽ به الله پاڪ جيئرو ڪري ڏنو. هن حديث کي (ابن عديءَ، ابن ابی الدنيا، بيهقي ۽ ابو نعيم روايت ڪيو آهي).

حضرت ابوبڪر بن ضحاک رضه، حضرت سعيد بن مسيب رضه کان روايت ٿو ڪري ته هڪ انصاري شخص وفات ڪري ويو. جڏهن غسل ۽ ڪفن ڏيئي سندس جنازو کڻي روانا ٿيڻ لڳا ته اُن وقت انهيءَ ميت چيو ته ”محمد الرسول الله“ انهيءَ ڳالهائڻ کي سڀني ماڻهن ٻڌو. حديثن ۾ رسول ڪريم صه جن جي والدين جي زندهه ٿيڻ ۽ سندن ايمان آڻڻ ۽ وري فوت ٿي وڃڻ جو بيان به آيل آهي.

حضرت زيد بن خارج رضه انصاري خزرجي پنهنجي پيءُ سان گڏ بيعت رضوان ۾ به شامل رهيو هو، سو حضرت عثمان ذوالنورين رضه جي دور خلافت ۾ وفات ڪري ويو. وفات ڪري وڃڻ کان پوءِ انهيءَ اصحابيءَ سڳوري جيڪي ڳالهايو، تنهن کي ٻين ماڻهن ٻڌو ۽ محفوظ ڪري ورتو. اهي لفظ هن طرح آهن:

”محمد الرسول الله النبي الأمي خاتم النبيين لا نبي بعده و كان ذالك في الكتاب الاول و صدق صدق هذا رسول الله و رحمة الله و بركاته.“

هن حديث پاڪ کي ابوبڪر بن ابی الدنيا رضه ڪتاب ”من عاش بعد الموت“ ۾ بيان فرمايو آهي.

حضرت عبدالله بن عبيدالله انصاري رضه فرمائي ٿو ته مان حضرت ثابت بن قيس بن يماس رضه جي جنازي ۾ جماعت سان گڏ شريڪ هوس. غمبل ڪفن ۽ جنازي نماز کان پوءِ اسين جنازو کڻي

قبرستان ۾ وياسون. ميت کي قبر ۾ لائو ويو؛ اُن وقت مون ان ميت کان صاف ظاهر چوندو ٻڌو ته ”محمدالرسول الله“

حضرت ابو نعيم رضه روايت ٿو ڪري ته حضرت جابر رضه نبي ڪريم ص جن جي لاءِ هڪ ٻڪري ذبح ڪئي ۽ ان جي گوشت کي ثابت دم پخت ڪري سندن خدمت اقدس ۾ آڻي حاضر ڪيائين. پوءِ ساري جماعت ۽ رسول الله ص جن کائڻ لڳا. نبي ڪريم ص جن اصحابن سڳورن کي فرمايو ته گوشت کائي هڏيون هڪ هنڌ تي جمع ڪندا اچو. جڏهن سڀني کائي ورتو ته سرڪارِ دو عالم ص جن پنهنجو هٿ مبارڪ انهن هڏين مٿي رکي ڪجهه پڙهيو. ڏسندي ئي ڏسندي اها ٻڪري بلڪل تندرست چاڪ چڱي ڀلي ٿي. اُتي بيٺي ۽ پنهنجا هڪ لوڏڻ لڳي. الله تعاليٰ پنهنجي حبيب ڪريم ص جن کي ته انهن معجزن سان نوازيو هو، مگر سندن اُمت مان جيڪي مؤمن سندن غلامي ۽ تابعداري ڪري ۽ پنهنجيءَ دل ۾ حضور ص جن جي بيپناه محبت رکي سندن سيرت پاڪ تي عمل ڪري ايڏي عروج کي پهتا جن جون ڪرامتون ساري دنيا ۾ مشهور ٿي ويون ۽ قيامت تائين يادگار رهنديون. اها سڀ نبي ڪريم ص جن جي عطا ۽ بخشش آهي. سندن پيرويءَ ۽ محبت رکڻ کان سواءِ نه ڪو ولي بنجي سگهيو ۽ نه بنجي سگهندو. ولايت جو تاج سندن غلامن ۽ عاشقن جي سر تي سندن ئي طرفان رکيو وڃي ٿو. ان کان سواءِ ٻيو ڪوبه ذريعو يا وسيلو ڪونهي. اگر ڪو شخص آسمان تان اڏامندو اچي، مگر ان ۾ ذري برابر به ڪا شريعت محمديءَ جي خلاف ڳالهه ظاهر آهي ته اهو اولياءِ يا ولي نه پر شيطان جو ننڍو ڀاءُ آهي.

باب پندرھون

رسول اکرم صہ جن جون دعائون

دلبر جي دیدار لئي، دل ڪري دانمون،
ڪير پڄائي پرين ڪي، هي اندر جمون آهون،
پنھل پراھون، آئون ھت ٺھاريان ھوت ڪي.

”خاطي“ نٿوي

سيدالڪونين، حيات النبي، پيغمبر آخرالزمان حضرت محمد مصطفيٰ صہ جن جي دعائن جي قبوليت جو ڪھڙو ذڪر ڪجي، فقط ھٿن مبارڪن جي ڪٽڻ جي دير ھوندي ھئي تہ ”ڪُن فيڪون“ وارو ڪم ٿي ويو. جنھن نيڪ بخت جي حق ۾ دعا ڪري ڇڏيائون تہ اھو، ان جو خاندان، ان جو آل اولاد قيامت تائين شاد ۽ آباد ٿي ويو ۽ سندن ٻئي جھان سنوارجي ويا ۽ جنھن تي سندن ڏمڙ ٿيو تہ ان جا ٻئي جھان چٽ ٿي ويا ۽ سندس ٻيڙو غرق ٿي ويو.

حضرت انس بن مالڪ رضہ حضور صہ جن جي پورا ڏھ سال خدمت ڪئي ھئي. الله پاڪ ان کي ظاهري ۽ باطني نعمتن سان مالا مال ڪري ڇڏيو. حضرت انس رضہ جي والده ھڪ دفعي کيس حضور صہ جن جي خدمت اقدس ۾ پيش ڪيو. عرض ڪيائين تہ يا رسول الله صہ! ھيءُ اوھان جو ادنيٰ خادم ۽ غلام انس رضہ حاضر آھي. ھن جي لاءِ دنيا جي فراغت ۽ ڪشادگيءَ جي لاءِ دعا فرمايو. ھونئن تہ بارگاہ نبوي ھرخاص و عام جي لاءِ کليل آھي، پر حضور صہ جن جيڪا حضرت انس رضہ لاءِ دعا فرمائي تہ اي خالق اکبر! انس رضہ جي مال ۽ اولاد ۾ برڪت عطا فرمائي ۽ جيڪي نعمتون تو ھن کي عطا فرمايون آھن، تن ۾ اڃا وڌيڪ برڪت عطا فرمائي.

حضرت عڪرمه رضه فرمائي ٿو ته حضرت انس رضه مون سان بيان ڪيو ته اي عڪرمه رضه، رسول اڪرم ص جن جي دعا جي برڪت سان مون وٽ مال تمام گهڻو آهي ۽ منهنجو اولاد هڪ سؤ کان به زياده آهي، آءُ نٿو سمجهان ته مون ڪا وڌيڪ به ڪواهڙو انسان هوندو، جنهن کي مون جهڙي خوشيءَ ۽ مسرت واري زندگي حاصل هوندي، جيتري مون کي حاصل آهي. حضرت انس رضه جي باغ جون ڪڇيون سال ۾ ٻه دفعا فصل ڏينديون هيون، سندن پوري زندگي ڀرپور خوشين ۽ راحت ۾ گذري.

حضور ص جن حضرت عبدالرحمان بن عوف رضه لا دعا فرمائي هئي. حضرت عبدالرحمان رضه فرمائي ٿو ته حضور ص جن جي دعا بعد آءُ جيڪڏهن ڪنهن پٿر کي ڪٽندو هوس ۽ ارادو ڪندو هوس ته هن پٿر جي هيٺان سون نڪري ته سون ئي نڪرندو آهي. انهن تي الله پاڪ سندس حبيب ڪريم ص جي دعا سان رزق جا دروازا کولي ڇڏيا هئا. حالانڪ جڏهن انهن مڪه معظمه کان هجرت ڪئي هئي، تڏهن بلڪل غريب ۽ مفلس هئا، انهن وٽ ڪجهه به ڪونه هو. حضرت عبدالرحمان بن عوف رضه جڏهن دنيا مان رحلت فرمائي ته جيڪو ترڪو ۽ ملڪيت ڇڏي ويا هئا. تن ۾ سون جون سرون هيون، جن کي چيڻين سان وڍي سندن پوين ۾ ورهايو ويو هو. سون جون اشرفيون ايتريون هيون جو سندن چئن عورتن مان هر هڪ کي شرعي ويهاست موجب هڪ هڪ لک اشرفيون آيون. حضرت عبدالرحمان رضه جي خيرات ۽ صدقات جو اهو حال هوندو هو، جو پنهنجي زندگيءَ ۾ ٻيا ته وڏا وڏا صدقا ۽ خيرات ڪيا هوندائون، مگر هڪ هڪ ڏينهن ۾ تيمه تيمه غلام خريد ڪري آزاد ڪري ڇڏيندا هئا. حضرت عبدالرحمان بن عوف رضه جن اُمّ المؤمنين حضرت بيبي عائشه صديقه رضه جن کان ٻڌو ته نبي ڪريم ص جن فرمايو هو ته اسان عبدالرحمان رضه کي جنت ۾ هڪ محلات خريد ڪندي ڏنو آهي. انهيءَ ڳالهه جي شڪراني ادا ڪرڻ لاءِ پاڻ پنهنجو ست سؤ اُٺن جو پورو

پريل قافلو، جنهن ۾ هر قسم جو مال متاع هو، سو اُن سميت رب جي راه ۾ خيرات ڪري ڇڏيائين.

نبي ڪريم ص جن حضرت امير معاويه بن ابوسفیان رضه لاءِ دعا گهري هئي ته تون مُلڪن تي حڪومت ڪندين. انهن کي اميري ۽ حڪومت ملي. هڪ ٻيءَ حديث شريف ۾ آيو آهي ته نبي ڪريم ص جن کيس فرمايو هو ته ”يا معاويته اذا ملکت فاستحج“ يعني جڏهن توکي حڪومت ملي ته پنهنجي خصلت ۽ عادت کي نرم رکج. حضرت معاويه رضه فرمائي ٿو ته اُن ڏينهن کان وٺي مون کي حڪومت جي اُميد ۽ خواهش پيدا ٿي.

حضرت سعد بن ابی وقاص رضه جي لاءِ نبي ڪريم ص جن دعا گهري جيڪا يڪدم قبول ٿي ويئي.

نبي ڪريم ص جن جي دعا تير وانگر اثر ڪندي هئي ۽ ڪڏهن به خطا نه ٿي. پاڻ ص جن اسلام جي عزت ۽ ترقيءَ خاطر حضرت عمر فاروق رضه، ابو جهمل ۽ عمر بن هشام انهن ٻنهي مان هڪ جي اسلام تي اچڻ لاءِ دعا فرمائي هئي، جيڪا حضرت عمر بن خطاب رضه جي حق ۾ قبول ٿي.

حضرت ابن مسعود فرمائي ٿو ته جڏهن کان حضرت عمر فاروق رضه ايمان آندو، ان وقت کان وٺي اسلام کي عزت ۽ غلبو حاصل ٿيو. نبي ڪريم ص جن جڏهن به بارش جي لاءِ دعا گهرندا هئا ته الله تعاليٰ يڪدم بارش موڪليندو هو.

تابع جعدي رضه پراڻن شاعرن مان هڪ وڏو شاعر هو، جنهن اسلام قبول ڪيو هو ۽ حضور ص جن جي مدح ۾ شعر چيا هئائين، پاڻ ص جن ان کي هيءَ دعا فرمائي هئي ته ”لا يَغْفُضُ اللَّهُ فَاكَ“ الله پاڪ تنهنجي ڏندن کي سلامت رکي. سندس عمر هڪ سؤ ويهه سال ٿي ويئي، مگر ساري عمر ۾ نه ڪڏهن سندس ڏند لڏيو ۽ نه ڪريو نه ڪڏهن سور ڪيائين، ڏندن جي باري ۾ هو سڀني کان وڌيڪ خوشنصيب هو.

حضرت ابن عباس رضه جي لاءِ حضور ص جن دعا گهري هئي ته ”اللهم فقهه في الدين و عانه التاويل“ يعني خداونداه، هن کي دين جي علم جي سمجھ عطا فرمائي ۽ سندس تاويل ۾ سندس مدد فرمائي، حضرت ابن عباس رضه فقه ۽ قرآن پاڪ جي ترجمي ۽ تفسير ۾ مشهور ۽ معروف ٿي گذريا آهن.

حضرت عبدالله بن جعفر رضه جي واپار لاءِ حضور ص جن دعا فرمائي هئي. سو جيڪا به شيءِ اهو خريد ڪندو ۽ وڪڻندو هو ته ان ۾ هن کي تمام گهڻو فائدو ٿيندو هو، ڪڏهن به نقصان نه ڪاڏائين. نبي ڪريم ص جن مقدار رضه جي لاءِ به دعا فرمائي هئي. اُن وٽ الله پاڪ جي فضل سان مال گهڻو ٿي ويو.

نبي ڪريم ص جن غروه بن ابي الجعد رضه لاءِ دعا گهري هئي. غروه رضه فرمائي ٿو ته مان بازار جي هڪ ڪنڊ ۾ لڪل جاءِ تي بيٺو هوندو هوس، مگر اتي به منهنجو مال ايترو ته وڪامي ويندو هو، جو هڪ هڪ ڏينهن ۾ مان چاليهه چاليهه هزار نفعو ڪمائييندو هوس. صحيح بخاريءَ ۾ پاڻ سندن حديث ۾ فرمائي ٿو ته مان اگر مٽي خريد ڪري وڪڻندو هوس ته ان مان به مون کي نفعو حاصل ٿيندو هو. پاڻ فرمائي ٿو ته اها دعا مون کي هن طرح حاصل ٿي جو نبي ڪريم ص جن جي اُن هڪ ڏينهن پڇي ويئي هئي. پاڻ ص جن ان کي سڏي رهيا هئا، ايتري ۾ مان وڃي سهڙيس. يڪدم اُن هلي آئي نبي ڪريم ص جن جي حوالي ڪيم. تنهن تي راضي ٿي مون کي دعا فرمائي هئائون.

حضرت ابو هريره رضه جي ماءُ اسلام ۽ مسلمانن تي خار ڪائيندي هئي ۽ حضور ص جن جي باري ۾ بدگوئي ڪندي هئي. حضرت ابو هريره رضه نبي ڪريم ص جن کي عرض ڪيو ته يارسول الله ص! منهنجي ماءُ جي لاءِ دعا فرمايو ته الله پاڪ ان کي هدايت فرمائي. رسول اڪرم ص جن دعا فرمائي: انهيءَ ڏينهن هوءَ سندن خدمت پاڪ ۾ حاضر ٿي مسلمان ٿي ويئي.

رسول اڪرم ص جن حضرت علي ڪرم الله وجهه جن جي لا دعا فرمائي هئي ته يا الله منهنجي هن عليءَ رضه کي گرميءَ ۽ سرديءَ کان محفوظ فرمائي. دعا کان پوءِ ساري عمر حضرت علي رضه جي اها حالت هوندي هئي جو گرميءَ ۾ سرديءَ جا ۽ سرديءَ ۾ گرميءَ وارا ڪپڙا پائيندا هئا. گرميءَ يا سرديءَ کين ڪڏهن به نقصان نه ڪيو.

حضور اڪرم ص جن پنهنجي نياڻيءَ حضرت بيبي سيدة النساء فاطمة الزهري رضه جي لاءِ دعا فرمائي هئي ته تون ڪڏهن به بکي نه رهندينءَ. ان کان پوءِ کين بک ڪڏهن به نه ستايو.

طفيل بن عمرو رضه جڏهن اسلام آندو ته هن حضور ص جن کان پنهنجي قوم لاءِ ڪا نشاني گهري. نبي ڪريم ص جن کيس دعا فرمائي ته اي خدا! طفيل رضه کي نور عطا فرمائي. دعا بروقت قبول ٿي. سندن ٻنهي اکين جي وچ تي نور چمڪڻ لڳو. اهوڏسي هن کي ڊپ ٿيو ته متان ماڻهو پري کان ڏسي انهيءَ نور کي چئي جو داغ نه سمجهن ۽ مون کان نفرت نه ڪن. عرض ڪيائين ته يا رسول الله ص! هن نور کي بدلائي پيءُ ڪنهن جاءِ تي آندو ويڃي. حضور ص جن دعا کي بدلائي ڇڏيو ته اهو نور هن جي پيشانيءَ مان نڪري سندس لڪڻ جي مٿي ۾ چمڪڻ لڳو ۽ سڀني ماڻهن کي اهو نور انهيءَ لڪڻ جي مٿي ۾ چمڪندڙ نظر ايندو هو ۽ ماڻهو کيس ڏونور (ٻن نورن وارو) ڪري سڏيندا هئا ۽ هو انهيءَ نالي سان مشهور ٿي ويو.

حضور اڪرم ص جن قبيلي مضر جي لاءِ بد دعا فرمائي، ته هو اچي سخت ڏڪار ۾ مبتلا ٿيا. پوءِ ساري قوم گڏجي سندن خدمت پاڪ ۾ حاضر ٿي معافي گهريائون ۽ مهرباني طلب ڪيائون. حضور اڪرم ص جن سندن حق ۾ دعا فرمائي ته فقط ۽ ڏڪار دور ٿي ويو بارش ٿي ۽ آبادي ٿي ويئي.

حضور ص جن جو ڏم، ناراضپو ۽ بد دعا

حضور ص جن قصري بادشاه ڏانهن اسلام جي دعوت جو خط موڪليو. قصري اهو خط مبارڪ ڦاڙي ڇڏيو هو، پاڻ ص جن فرمايو

تہ جيئن هن اسان جو خط مبارڪ ڦاڙي ٽڪرا ٽڪرا ڪيو اهي، تيئن اُن جو ملڪ بلڪل نہ رهيو، دنيا جي نقشي تان فارس جو نالو ئي هميشه جي لاءِ ختم ٿي ويو.

هڪ شخص ڄاڻي وائي حضور ص جن جي نماز پڳي هئي. الله پاڪ هن جون ٻئي تنگون پڇي ڇڏيون ۽ هو هميشه لاءِ ساري عمر هلڻ ڦرڻ کان معذور ٿي ويو.

هڪ ڏينهن حضور ص جن ڏٺو تہ هڪ شخص ڪاٻي هٿ سان کاڌو کائي رهيو هو. پاڻ ڪريم ص ان کي فرمايو تہ تون ساڄي هٿ سان کاڌو ڪاء. هن جواب ڏنو تہ مان ساڄي هٿ سان نہ کائيندس. حضور ص جن فرمايو تہ تون ساڄي هٿ سان ڪڏهن نہ کائي سگهندين. ان ڏينهن کان ان جو ساڄو هٿ سُڪي ويو ۽ ساري عمر ائين رهيو.

عتبہ بن ابولهب ڪافر جي لاءِ حضور ص جن فرمايو تي اي خدا پاڪ! تون پنهنجن ڪُٽ مان هڪ ڪُٽو هن کي بچ. اهو ڪيترن ماڻهن جي وچ ۾ لڪي وڃي سٺو هو، مگر هڪ شينهن اچي انهن ماڻهن جي وچ تان هن کي ڳولهي ڦاڙي وڌو ۽ کائي ويو ۽ هو جهمم رسيد ٿيو. قريش ڪافرن مان انهن ماڻهن، جن سجدي جي حالت ۾ حضور ص جن جي ڪنڌ مبارڪ مٿان اُن جي اوجھري ڪڍي آئي رکي هئي. حضور ص جن انهن جي لاءِ بد دعا ڳھري هئي. مشهور آهي تہ اهي سڀ جا سڀ بدر واري لڙائي ۾ مارجي چٽ ٿي ويا، جن ۾ ابو جهل بہ هو.

حڪم بن عاص ڪافر، حضور ص جن جو سخت دشمن هو. هو پاڻ ص جن تان مسخريون ۽ ٽٽوليون ڪندو هو ۽ جڏهن نبي ڪريم ص جن کي ڏسندو هو تہ پنهنجون اکيون پوري ڇڏيندو هو. حضور ص جن کيس فرمايو تہ جيئن تون ڪرين تڏاڻن ٿي ويندين. هو اندو ٿي ويو ۽ مرڻ تائين اندو رهيو.

نبي ڪريم ص جن، محلم بن حشام جي لاءِ بد دعا گهري هئي ته توکي زمين جاءِ نه ڏيندي. پوءِ جڏهن هو مري ويو ته ٻيا ڪافرن کي زمين ۾ دبائي آيا، مگر زمين ان جو لاشو ڪڍي ٻاهر ڦٽو ڪيو. وري ٻئي هنڌ کيس پوري آيا؛ وري زمين سندس لاش اڇلائي ڇڏيو، اهڙيءَ طرح ڪيئي دفعا ڪافرن ڪوشش ڪئي، مگر زمين سندس لاش پاڻ ۾ دفن ڪرڻ نه ڏنو. آخرڪار ڇا ڪيائون جو پٿرن جون ديوارون بنائي تن جي وچ ۾ لاش رکي مٿان وڏا پٿر ڏيئي بند ڪري آيا ته به لاش ٻاهر پيو هو، ڪنهن به صورت سان زمين قبول نه ڪيو. آخر کُٽڻ کانگن کائي ڇت ڪيو.

آسي بن براءِ بن عامر راهب جي باري ۾ پاڻ سڳورن بد دعا فرمائي هئي ته تون اڪيلو ذليل ۽ خوار ٿي مرندين. هو ائين ذليل ۽ خوار ٿي جهنگل ۾ اڪيلومئو.

روحن کي ايصال ثواب جو مسئلو

حق تعاليٰ جل جلاله ماءُ ۽ پيءُ جي شفاعت سندن اولاد جي حق ۾ بيشڪ قبول فرمائي ٿو ۽ اولاد جي شفاعت سندن ماءُ پيءُ جي حق ۾ قبول ٿو فرمائي.

علامه قرطبي رح فرمائي ٿو ته مؤمن کي عمل جو ثواب غير شخص کان به برابر پهچي ٿو.

حديث شريف ۾ آيو آهي ته جيڪڏهن ڪو شخص وفات ڪري ويو ۽ رمضان شريف جا روزا ان جي ڏمي رهجي ويا آهن ته ان جو ڪو عزيز يا دوست وغيره ان جي لاءِ اهي روزا رکي سگهي ٿو. رسول اڪرم ص جن فرمايو آهي ته جيڪو شخص ڪنهن ٻئي جي لاءِ حج ڪرڻ چاهي ٿو ته پهرين پاڻ پنهنجو حج ادا ڪري، پوءِ انهيءَ شخص جي لاءِ ڪري يعني ”حج بدل“.

أمر المؤمنين حضرت بيبي عائشه صديقہ جن فرمايو آهي ته مون پنهنجي پيءُ عبدالرحمان رضه جي بدلي ۾ اعتڪاف ڪيو ۽ سندن طرفان هڪ غلام آزاد ڪيو.

حضرت سعد بن عبادہ رضہ عرض ڪيو تہ يا رسول اللہ ص! منهنجي والده ماجده هن دنيا مان وفات ڪري ويئي آهي، ان جي لاءِ مان صدقو ۽ خيرات ڏيان يا نہ ڏيان. پاڻ ڪريم ص جن فرمايو تہ بيشڪ ڏي. عرض ڪيائين تہ يا رسول اللہ ص! ڪهڙو صدقو يا خيرات ڏيان، جيڪو افضل هجي. حضور ص جن فرمايو تہ پاڻيءَ جو صدقو بہ بهتر آهي. پوءِ سعد رضہ هڪ ڪوهہ مني پاڻيءَ جو ڪوٽايو ۽ ان کي خدا جي راہ ۾ هر خاص و عام جي لاءِ وقف ڪري ڇڏيائين. حضرت سعد رضہ فرمايو تہ ”هذه الامر سعد“ يعني هي ڪوهہ سعد رضہ جي ماءُ جو آهي. جڏهن حضرت سعد رضہ جي والده صاحبہ کي پاڻيءَ جو ثواب پهچي سگهي ٿو تہ ٻين ويچارن ڪهڙو گناهہ ڪيو آهي جو انهن کي نہ پهچي. حضرت عبدالله بن ابي بڪر رضہ جي ڏاڏي هڪ وڏي عمر جي ضعييف عورت هئي، تنهن مڃت مڃي هئي تہ مسجد قبا تائين پنڌ ويندي. پر اها مڃت لاهڻ کان اڳ فوت ٿي ويئي ۽ مڃت پوري ڪري نہ سگهي. انهيءَ مسئلي تي حضرت ابن عباس رضہ فتويٰ ڏني تہ اها مڃت لاهڻ جي لاءِ سندس بدلي ۾ سندس پٽ پنڌ ڪري مسجد قبا تائين وڃي تہ اها مڃت ادا ٿي ويندي. مون کي اهو تہ ٻڌايو وڃي تہ ڇا حضرت عبدالله بن عباس رضہ کان وڏو ڪو عالم هن دور ۾ آهي، جيڪو سندن فتويٰ کي رد ڪري سگهي؟

حضرت امام عبدالله يافعي رح ”روض الراحين“ جي تڪملي ۾ لکي ٿو تہ وقت جي ڪن نيڪ شخصن شيخ عزيز الدين بن عبدالسلام کي سندس وفات جي بعد خواب ۾ ڏٺو. فرمائي رهيو هو تہ مان دنيا ۾ اها فتويٰ ڏيندو هوس تہ قرآن پاڪ جي تلاوت جو ثواب مٿي کي نٿو پهچي، مگر هتي پهچي معلوم ٿيو تہ قرآن پاڪ پڙهي بخشڻ جو ثواب برابر پهچي ٿو. تنهن لاءِ قرآن شريف پڙهو ۽ پنهنجي ماءُ پيءُ، عزيزن دوستن وغيره جي روح کي بخش ڪريو.

اسان جي شمر ٺٽي ۽ ساري سنڌ جو مشهور اولياءَ علامہ حضرت مخدوم محمد هاشم صاحب ٺٽوي پنهنجي ڪتاب

”بناء الاسلام“ ۾ فرمائي ٿو ته جيڪڏهن ڪو مؤمن وفات ڪري وڃي ٿو ۽ اولاد يا وارث پويان ڇڏيا اٿس. اهو اولاد يا سندس وارث جيڪڏهن ان ميت جي ايسال ثواب لاءِ خير خيرات يا صدقو ڪن ٿا يا قرآن پاڪ جا ختم پڙهي ان جي روح کي بخشين ٿا ۽ سندس حق ۾ دعائون گهرن ٿا ته انهن سڀني ڳالهين مان برابر ان ميت جي روح کي ثواب پهچي ٿو ۽ فائدو حاصل ٿئي ٿو. جنهن جي ڪري سندس قبر ۾ کيس خوبيون ۽ چڱايون ملن ٿيون ۽ آخرت ۾ به کيس درجا ملندا. ميت کي برابر ثواب پهچي ٿو ان ۾ ڪو شڪ شبهو ڪونهي.

مخدوم صاحب رح جن ڪتاب ”مواهب لدنيہ“ جي حوالي سان هيءُ حديث شريف بيان فرمائي آهي ته اُمت رسول الله ص جن جي ۾ اها خاصيت آهي، جو گهڻا اهڙا شخص جيڪي گناهگار جي حيثيت سان وفات ڪري ويا يعني توبه ڪرڻ کان محروم رهجي ويا ۽ انهن گناهن جي بار سان وڃي قبر ۾ داخل ٿيا، مگر جنهن ڏينهن قبرن مان ٻاهر ايندا يعني قيامت واري ڏينهن، ته اهي گناهان کان پاڪ ۽ صاف هوندا هڪڙو به گناه مٿن نه هوندو. اهو انهيءَ ڪري جو سندن پوين جيڪي خير خيراتون، صدقا، فاتحا وغيره يا قرآن پاڪ جا ختم ۽ نفل پڙهي يا نفلي روزا رکي کين بخش ڪيا ۽ سندن حق ۾ دعائون ڪيون، انهن جي سبب الله تعاليٰ جي رحمت مان ڪڏهن به نا اُميد نه ٿيڻ گهرجي باقي ته مثال مشهور آهي ته جهڙي نيت تهڙي مراد.



باب سورھون

نبي ڪريم ص جن تي دروء ۽ سلام

چنڊ چوڏهينءَ رات جا، تون نڪري ڪر نهار،
توڪان سونهن سپرينءَ جي، اُڀر آهي اپار،
ڏس مير محمد ڪارڻي ص، جو محب منو مننار،
نڪ ڊگهو، اڪيون وڏيون، ڪاريون ڪُنڍيءَ دار،
پرون ته پلاري جا، تيز مثل تلوار،
پيشاني تڙ من پرينءَ جي، چمڪي ٿي چوڌار،
وار سنهري سهڻا، گهاٽا گمونگر دار،
لب لعل، ڏند اڇا، جيئن موتي مٿيادار،
هيرا جڙيا جيئن هجن، يا چاندي چلڪيدار،
پاڪ پَسِينو پرينءَ جو، خاصو خوشبودار،
جهڙا گل گلاب جا، يا ڪڙيو ڪٽهار،
نازڪ هٿ نبيءَ جام جا، سي نوراني نروار،
آءُ ٻانهي تنهن ٻاروچل جي، ڪميني ”ڪنڀار“،
سهڻن جا سردار، ڪر نظر نمائيءَ مٿي.
فقير محمد اسماعيل ٺٽوي ”خاڻي“

حضرت جابر رضه کان روايت آهي ته ابن عطار رضه فرمائي ٿو ته جيڪا به دعا بندو پنهنجي رب جي درگاهه مان گهري ٿو، تنهن جا ارڪان، پَرَ اسباب ۽ اوقات آهن. جيڪڏهن دعا جا ارڪان صحيح آهن ته دعا ۾ طاقت زياده ٿيندي، يعني دعا گهرڻ وقت عاجزي تضرع ۽ زاري روئڻ، خشوع ۽ خضوع جو هجڻ. جيڪڏهن دعا جا پَرَ مضبوط آهن ته ان کي آسمان ڏانهن اڏامڻ ۽ پرواز ڪرڻ ۾ دير نه لڳندي

جيڪڏهن دعا جا اوقات صحيح آهن ته دعا جلد مقصد کي پهچي ٿي.
دعا جا ارڪان هن طرح آهن:

دعا جو گهرندڙ سڄي قلب سان نهايت عاجزي ۽ انڪساريءَ سان پاڻ تي رقت يعني روڻ جهڙي حالت طاري ڪري اکيون بند ڪري پوريءَ توجهه ۽ يڪسوئيءَ سان الله تعاليٰ جي بارگاهه ۾ رجوع ڪري ۽ ٻيا تمام خيال ۽ وسوسا پنهنجيءَ دل مان ڪڍي پوءِ دعا گهري، اهي آهن دعا جا ارڪان.

دعا جا پڪ يا پَر هي آهن: دعا ۾ حقيقت ۽ صداقت يعني سچائيءَ جو هجڻ ۽ ٽيون آهي دعا جو وقت يعني دعا لاءِ ڪهڙو وقت هئڻ گهرجي؟ سڀني کان بهتر ۽ موزون وقت نماز تہجد کان بعد پرهه ڦٽيءَ وارو وقت آهي. انهيءَ وقت بدن جي دعا فوراً قبول ٿئي ٿي. چوٿان آهن دعا جا اسباب، جن سان دعا جلد قبول ٿئي ٿي، سو آهي نبي ڪريم ص جن تي درود شريف پڙهڻ. هر دعا کان پهرين ۽ دعا جي وچ ۾ ۽ دعا جي آخر ۾ درود شريف پڙهڻ سان دعا جلد قبول ٿئي ٿي.

حديث شريف ۾ حضور ص جن فرمايو آهي ته هرڪا دعا آسمان جي هيٺان لٽڪي رهي ٿي، جيستائين رسول الله ص جن تي درود، صلوٰۃ ۽ سلام نٿو پڙهيو وڃي. نبي ڪريم ص جن فرمايو آهي ته جنهن دعا جي اول ۽ آخر ۾ صلوٰۃ پڙهي وڃي ٿي، سا دعا ڪڏهن به رد نٿي ٿئي.

حضرت ابو اسحاق رضه فرمائي ٿو ته جڏهن به ڪو مسلمان مسجد شريف ۾ داخل ٿئي ۽ ٻاهر اچي ته انهن ٻنهي وقتن تي ان کي لازم آهي ته درود شريف پڙهي.

حضرت علقمه رضه فرمائي ٿو ته مان جڏهن مسجد شريف ۾ داخل ٿيان ٿو ۽ ٻاهر اچان ٿو ته هيءُ درود شريف پڙهندو آهيان:
”السلام عليك يا ايها النبي ورحمة الله وبركاته و صلي الله و ملائڪته علي سيدنا محمد.“

حضرت عمر فاروق رضه فرمائي ٿو ته جڏهن اوهين مڪه معظمه ۾ داخل ٿيو ته پهرين كعبه الله شريف جو ست دفعا طواف ڪريو، پوءِ مقام ابراهيم عليه وٽ ٻه رڪعتون نماز ادا ڪريو، ان کان پوءِ جبل صفا تي چڙهو ۽ كعبه الله شريف ڏانهن پنهنجو منهن ڪري تڪبير چئو ۽ الله تعاليٰ جي حمد ۽ ثناء ڪريو ۽ حضور ڪريم ص جن تي صلواتون ۽ سلام پڙهو ۽ پنهنجي لاءِ دعا گهرو، پوءِ جبل مروه تي اچي ائين ڪريو، جيئن مناسڪ حج ۾ ذڪر ٿيل آهي.

حضور ص جن فرمايو ته اهڙيءَ مجلس ۾ نه ويهو، جنهن ۾ الله پاڪ جو ذڪر ۽ ثناء ۽ نبي ڪريم ص جن تي درود ۽ سلام نه پڙهيو وڃي. اُهي ماڻهو حشر جي ميدان ۾ سخت پريشان هوندا، جن پنهنجين مجلسن ۾ خدا تعاليٰ جو ذڪر ۽ رسول الله ص جن تي درود ۽ سلام نه پڙهيو هوندو. پوءِ ان ڏينهن الله پاڪ گهري ته انهن تي عذاب ڪري ۽ گهري ته انهن کي معاف ڪري ڇڏي.

هڪڙي حديث شريف ۾ هن طرح بيان فرمايو ويو آهي ته جنهن مجلس ۾ الله تعاليٰ جو ذڪر ۽ حضور ص جن تي درود نه پڙهيو ويو آهي ته ان مجلس وارا قيامت جي ڏينهن جڏهن درود شريف جو اجر ۽ ثواب ڏسندا ته بيحد ارمان ۽ افسوس ڪندا.

هڪ ٻيءَ حديث شريف ۾ حضور ص جن فرمايو آهي ته جنهن شخص صبح جو ڏهه دفعا ۽ شام جو ڏهه دفعا اسان تي درود شريف پڙهيو، قيامت ۾ اسين ان جي شفاعت ڪنداسون.

هڪ روايت ۾ آيو آهي ته وضو نماز جي ڪنجي آهي ۽ نماز جنت جي ڪنجي آهي. مگر وضو تيستائين ڪامل نٿو ٿئي، جيستائين وضوءَ ڪرڻ ممل حضور ص جن تي درود شريف نٿو پڙهيو وڃي.

هڪ ٻي روايت ۾ آيل آهي ته جمعي جي خطبي ۾ درود شريف نٿو پڙهيو وڃي ته خطبو صحيح نه ٿيندو.

حضور ص جن جو فرمان مبارڪ آهي ته ”ذڪر الله بخير من ذڪرنه بخير“. يعني الله پاڪ ان شخص کي ڀلائيءَ سان ياد ڪري ٿو،

جيڪو اسان کي پلائيءَ سان ياد ڪري ٿو. جيڪڏهن ڪو شخص ڪا ڳالهه يا شيءِ پلجي ويو آهي ته ان کي گهرجي ته سڪون قلب سان ويهي درود شريف پڙهي ته اها ڳالهه يا اها شيءِ کيس ياد اچي ويندي. اهو عمل گمڻ مائمن آزمايو آهي.

حضرت ابن عمر رضه جي اڳيان هڪ شخص کي چڪ آئي ته ان شخص چيو ”الحمد لله والسلام علي رسول الله صه“ حضرت ابن عمر رضه فرمايو ته مان به ائين ئي چوندو آهيان. رسول اڪرم صه جن جي روضي پاڪ ۽ قبر انور جي سامهون درود ۽ سلام عرض ڪرڻ ته نهايت ئي اعليٰ ۽ افضل آهي، ڇو جو اهو تمام اوليٰ ۽ مقرب مقام آهي. الله تعاليٰ ڪنهن کي نصيب فرمائي.

حضرت ابو هريره رضه فرمائي ٿو ته رسول اڪرم صه جن فرمايو ته منهنجيءَ اُمت مان جڏهن ڪو شخص مون تي درود ۽ سلام موڪلي ٿو ته الله تعاليٰ جي فضل سان آءٌ ان کي ٻڌان ٿو ۽ آءٌ ان کي ٻڌڻ بعد سلام جو جواب ڏيان ٿو. اهو ذڪر حيات النبي صه جن جي بيان ۾ ”تاريخ مدينه“ ۽ ٻين ڪتابن ۾ آيل آهي.

حضرت ابن عساڪر رضه کان هيءُ روايت آهي ته ”من صلّ علي عند قبري“ يعني جيڪو شخص منهنجي قبر مبارڪ وٽ مون تي درود ۽ سلام پڙهي ٿو، ان کي مان پاڻ ٻڌان ٿو. حضور صه جن فرمايو آهي ته جنهن شخص جي اڳيان منهنجو ذڪر آيو ۽ مون تي درود شريف نه پڙهيائين ته اهڙي شخص جي منهن ۾ ڏوڙ هجي. هڪ حديث شريف ۾ آيل آهي ته اهو شخص سڀني بخیلن کان بدترين بخیل آهي، جو منهنجو نالو ۽ ذڪر ٻڌڻ وقت درود نٿو پڙهي.

هڪ حديث شريف ۾ آيو آهي ته جيڪو به ڪتاب لکندڙ شخص منهنجي ڪتاب ۾ اسان تي درود شريف لکندو ته جيستائين ان ڪتاب ۾ اسان جو اسم مبارڪ باقي هوندو آهي، تيستائين الله تعاليٰ جا ملائڪ ان شخص جي لاءِ استغفار پڙهندا رهندا.

”اللهم صلي علي سيدنا ومولانا محمدن النبي الامي
وآله واصحابه وبارک وسلم.“ (مدارج النبوة)

درد شريف ڪهڙين جاين تي پڙهڻ گهرجي

(ڪتاب الشفا، مواهب لڏنيه ۽ رسالو فاكهي) جيڪي جايون ۽ وقت درود شريف جي پڙهڻ لاءِ لکڻ ٿا، تن مان ڪجهه هتي لکجن ٿيون.

(۱) تمجد جي لاءِ اٺڻ وقت، (۲) وضو ڪرڻ وقت، (۳) نماز تمجد ادا ڪرڻ بعد، (۴) جمعي جي رات ۽ جمعي جي ڏينهن ۽ جمعي نماز کان پوءِ، (۵) ڪعبه الله شريف تي نگاهه پوڻ جي وقت، (۶) حجر اسود کي چمڻ وقت، (۷) طواف ۽ التزام جي وقت، (۸) حج جي ڏينهن ۾ وقف ڪرڻ وقت، (۹) حضور ص جن جون نشانليون مبارڪ ڏسڻ وقت، (۱۰) حضور ص جن، جن جاين تي قيام ڪيو هو، انهن جاين تي، (۱۱) مسجد قبا، واديءِ بدر، جبل احد ۽ مسجد نبويءَ ۾ حاضريءَ جي وقت، (۱۲) روضي اطهر ۽ قبر انور جي روبرو، (۱۳) خريد و فروخت ڪرڻ وقت، (۱۴) وصيت لکڻ وقت، (۱۵) سفر جو ارادو ڪرڻ وقت، (۱۶) سواريءَ تي سوار ٿيڻ وقت، (۱۷) منزل تي لهڻ وقت، (۱۸) بازار ڏانهن وڃڻ وقت، (۱۹) غفلت طاري ٿيڻ وقت، (۲۰) ڪنهن به دعوت ۾ حاضر ٿيڻ وقت، (۲۱) ڪا حاجت پيش اچڻ وقت، (۲۲) خوف ۽ احتياج جي وقت، (۲۳) ڪا شيءِ يا ڳالهه پلجي وڃڻ وقت، (۲۴) دعوت کان فارغ ٿي نڪرڻ وقت، (۲۵) گهر کان ٻاهر نڪرڻ وقت، (۲۶) گهر ۾ داخل ٿيڻ وقت، (۲۷) ڪو ماڻهو يا جانور اگر پڇي وڃي تنهن وقت، (۲۸) غم جي شدت جي وقت، (۲۹) وبا، بيماريءَ يا غرق ٿيڻ کان بچاءُ ڪرڻ وقت، (۳۰) پير ۽ هٿ سمهي رهڻ وقت، (۳۱) ڪنهن ٿانو مان پاڻي ڀري پيئڻ وقت، (۳۲) ڪنهن ناگهاني گناهه ۾ مبتلا ٿيڻ وقت ته ان جو ڪفارو ٿي وڃي. (۳۳) ڪنهن مسلمان سان ملاقات ۽ هٿ ملائڻ وقت، (۳۴) اسلامي جلسي يا مجلس واعظ ۾ شريڪ ٿيڻ وقت، (۳۵) قرآن پاڪ جي تلاوت شروع ڪرڻ ۽ ختم ڪرڻ وقت، (۳۶) حفظ قرآن پاڪ جيءَ دعا جي وقت، (۳۷) ديني تعليم شروع ڪرڻ وقت، (۳۸) علم جي

اشاعت، واعظ، قراءت ۽ حديث شريف جي شروع ڪرڻ وقت. (۳۹) ڪا شيءِ چڱي لڳڻ وقت، (۴۰) سلام لکڻ ۽ موڪلڻ سان گڏ به درود شريف ملايو وڃي ۽ درود شريف سان گڏ سلام ملائي پڙهيو وڃي، (۴۱) الله پاڪ ٻنهي (درود ۽ سلام) جو حڪم فرمايو آهي. (ڪذا في المواهب).

هونئن ته حضور ص جن تي هر وقت درود ۽ سلام پڙهڻ مستحب آهي، مگر خاص طرح جمعي جو ڏينهن ۽ جمعي جي رات اعليٰ ۽ افضل ترين آهي، ڇاڪاڻ جو اها رات ۽ اهو ڏينهن سناري هفتي ۾ سڀني ڏينهن ۽ راتين کان افضل ۽ اعليٰ آهي. جمعي جي ڏينهن ۽ جمعي جي رات ۾ درود ۽ سلام ڪثرت سان پڙهڻ جو حڪم ڪيترين حديثن سڳورين ۾ آيل آهي. خاص ڪري انهيءَ ڏينهن درود شريف بارگاه نبويءَ ۾ قبول فرمايو وڃي ٿو. حديثن سڳورين ۾ درود شريف جي قبوليت جي بشارت ڏني ويئي آهي.

صحيح حديث شريف ۾ آيل آهي ته: "اكثر من الصلوة علي يوم الجمعة و ليلة الجمعة" يعني جمعي جي رات ۽ جمعي جي ڏينهن ۾ اسان تي گهڻو درود شريف پڙهو. اگرچ حضور ص جن جي امت جي نيڪ شخصن جي طرفان هر وقت درود شريف حضور ص جن تي موڪليو وڃي ٿو ۽ الله تعاليٰ جا سيلاني ملائڪ جيڪي ان ڪم لاءِ مقرر آهن. اهي انهيءَ ڪم لاءِ مقرر ڪيا ويا آهن ته حضور ص جن جي امت مان اگر ڪو شخص ڪنهن به وقت ڪهڙي به جاءِ تي اگر درود شريف پڙهي ته اهي ملائڪ ان کي حضور ص جن جي بارگاه ۾ پيش ڪندا رهن. اهي ملائڪ صلوة ۽ سلام حضور ص جي بارگاه ۾ پهچائيندا رهن ٿا، مگر جمعي جي ڏينهن ۽ جمعي جي رات کي خاص فضيلت حاصل آهي. ڇو جو سرڪار ص پاڻ ٻڌن ٿا.

"من افضل أيامكم يوم الجمعة فيه خلق آدم و فيه قبض و فيه تحفة و فيه الصعقة فاكثر من الصلوة عليه."

يعني: توهان جي لاءِ سڀ کان بهتر ڏينهن جمعو آهي. ان ڏينهن حضرت آدم کي پيدا ڪيو ويو ۽ ان ڏينهن انهن جو روح قبض ڪيو

ويو ۽ انهيءَ ڏينهن صور قوڪي ويندي ۽ انهيءَ ڏينهن قيامت ٿيندي؛ تنهن ڪري ان ڏينهن ۾ اسان تي گهڻو درود شريف پڙهو. انهيءَ ڏينهن ۾ توهان جو درود شريف اسان جي حضور ۾ پيش ڪيو وڃي ٿو. جمعي جي ڏينهن صلوٰه سڳوري گهڻي تعداد ۾ پڙهڻ جو تاڪيد ان لاءِ ڪيو ويو آهي، جو اهو ڏينهن قبوليت جو ڏينهن آهي. انهيءَ ڏينهن ۾ رسول الله ص جن جي خوشنودي ۽ شفقت ۽ دنيا و آخرت جي پلائي ۽ سعادت حاصل ڪرڻ جو نادر موقعو آهي.

مواهب لدنيہ واري ابن قيم رضه کان نقل ڪيو آهي ته جيئن رسول الله ص جن سيد الانام آهن، تيئن جمعي جو ڏينهن سيد الايام يعني ڏينهن جو سردار آهي. ان ڪري سيد الانام ص تي درود ۽ صلوٰه زياده موڪلڻ ۾ خاص مناسبت رکي ٿو. پوري هفتي ۾ ٻيو ڪو اهڙو ڀلارو ڏينهن ڪونهي. امت رسول ص کي جيڪي به دنيا ۽ آخرت جون نعمتون حاصل ٿيون آهن، سي سڀ حضور ص جن جي هٿان ئي مليون آهن ۽ ملنديون رهن ٿيون، تن مان وڏي عظيم نعمت جمعي جو ڏينهن آهي.

افسوس آهي اسان جي حال تي، جو اسين پاڻ کي مسلمان ۽ رسول ص جا امتي ته سڏايون ٿا، مگر سندن حڪم جي مطابق ٻيون نمازون نه نٿا پڙهون، پر جمعي جي ڏينهن به نماز نٿا پڙهون. آخرت ۾ به جنت جون تمام نعمتون ۽ درجا ۽ خالق اڪبر جو ديدار انهيءَ ڏينهن حاصل ٿيندو. آخرت ۾ ان ڏينهن جو نالو يوم الميزه آهي يعني گهڻيون نعمتون عطا ڪرڻ وارو ڏينهن. الله تعاليٰ جنت وارن کي ان ڏينهن ۾ مزيد نعمتون عطا فرمائيندو ۽ پنهنجو ديدار کين جمعي جي ڏينهن ڪرائيندو.

رسول اڪرم ص جن فرمايو آهي ته منهنجي امت لاءِ جمعي جو ڏينهن عيد جي مثال آهي ۽ آخرت ۾ اهو وڌيڪ گهڻين نعمتن عطا ٿيڻ جو ڏينهن آهي. حق تعاليٰ جل جلاله ان ڏينهن ۾ تمام مخلوق جون ضرورتون ۽ حاجتون پنهنجيءَ شفقت ۽ مهربانيءَ سان قبول فرمائي ٿو.

ان ڏينهن گناهن جي بخشش گهرڻ وارن بدنن کي الله پاڪ سندن گناه معاف فرمائي ٿو ۽ ان جي دعا قبول فرمائي ٿو. اهو سڀڪجهه اسان کي الله پاڪ حضور ص جن جي معرفت ۽ سندن وساطت سان عطا فرمائي ٿو. اسان تي اهو واجب آهي ته انهيءَ حق جي ادائينگيءَ لاءِ ان ڏينهن سرور ڪائنات سيد عالم ص جن تي زياده کان زياده صلوة ٽريف ۽ سلام موڪليون ۽ سندن خوشي ۽ رضامندي حاصل ڪريون. ”اللهم صلي علي سيدنا محمد و آله واصحابه وبارك وسلم.“ علامه اقبال رح فرمائي ٿو:

هونءِ به پھول تو بلبل ڪا ترنم بهي نہ هو،
چمن دھر ميس ڪليون ڪا تبسم بهي نہ هو.
به نہ ساقی هو تو پھر مٿي بهي نہ هو خم بهي نہ هو؛
بزم توحيد بهي دنيا ميس نہ هو ٿم بهي نہ هو.
خيمه افلاڪ ڪا استاده اسي نام سے هے،
نبض هستي تپش آماده اسي نام سے هے.

يعني جيڪڏهن اهو گل نہ هجي ها ته جيڪر بلبل جو ڳاڻن به نہ هجي ها، زمين جي باغن ۾ ڪلين جو مُسڪرائڻ به نہ هجي ها، اهو ساقي اگر نہ پيدا ٿئي ها ته مٿي خانوئي نہ هجي ها، نہ الله جي حمدانيت جون ڪي مجلسون هجن ها نہ اسين هجون ها. آسمان وارو نبو انهيءَ مبارڪ نالي سان قائم بيٺو آهي. دنيا جي چمڪ پھل ۽ چمچتو ۽ رفتار انهيءَ پاڪ نالي محمد ص سان قائم آهي:

حبيب خدا ص جن تي درود شريف پڙهڻ جون فضيلتون ۽ برڪتون ته بيشمار آهن وڏي ۾ وڏي ڳالھ اها آهي جو الله تعاليٰ پاڻ پنهنجي ڪلام قرآن پاڪ ۾ صاف صاف فرمائي ٿو ته:

”ان الله و ملائڪتہ يُصلون علي النبي يا ايها الذين آمنو صلوا عليه و سلموا تسليماً.“

يعني: بيشڪ الله تعاليٰ ۽ سندس ملائڪ سڳورا نبي ڪريم ص جن تي صلوة ۽ سلام پڙهندا رهن ٿا. اي ايمان وارو اوهين به مٿن صلوة ۽ سلام پڙهندا رهو.

انهيءَ مان ظاهر آهي ته الله تعاليٰ ايمان وارن کي درود شريف ۽ سلام پڙهڻ جو حڪم فرمايو ۽ اهي هميشه صلوٰه ۽ سلام پڙهندا پنهنجي نبي ڪريم ص تي موڪليندا رهن ٿا، باقي جيڪي بي ايمان آهن، سي پاڻ به درود ۽ سلام نٿا پڙهن ۽ ٻين مسلمانن کي به درود شريف ۽ سلام پڙهڻ کان منع ڪن ٿا.

حضور ص جن فرمائين ٿا ته جيڪو منهنجو اُمتي مون تي هڪ دفعو صلوٰه سڳوري پڙهي ٿو ته الله تعاليٰ ان تي ڏهه دفعا پنهنجون رحمتون نازل فرمائي ٿو. ڪيترو نه خوش نصيب ۽ وڏي مرتبي وارو آهي اهو اُمتي، جنهن تي خود الله تعاليٰ ڏهه ڀيرا پنهنجون رحمتون ۽ برڪتون نازل فرمائي. انهيءَ جاءِ تي هڪ درود شريف جي بدلي ڏهه ڀيرا رحمت نازل فرمائڻ مان ائين سمجهڻ گهرجي جيئن ته:

”من جاء الحسنه فله عشر امثالها.“

يعني: جيڪو شخص هڪ نيڪي ڪندو ته الله پاڪ ان کي ڏهون اجر عطا فرمائي ٿو.

جيئن ته مثال مشهور آهي ته ”ڏهه دنيا ستر آخرت“ بلڪ اهو ته مالڪ ۽ مختيار آهي ان کان به وڌيڪ ڏئي ته ان کي ڪو روڪي سگهي ٿو ڇا؟ مگر جيتري قدر محبت ۽ خلوص سان حضور ص جن تي درود شريف پڙهيو ويندو، اوتروئي الله پاڪ اجر، رحمت ۽ برڪت ۾ واڌارو فرمائيندو. انشاء الله تعاليٰ.

حضرت ابو طلحہ رضه روايت ٿو فرمائي ته هڪ ڏينهن اسان ڏٺو ته حضور ص جن پنهنجي گهر مبارڪ مان ٻاهر تشریف آور ٿيا ته سندن منهن مبارڪ ۽ اکين مبارڪن مان خوشي ۽ مسرت ظاهر ٿي رهي هئي. اصحابن سڳورن عرض ڪيو ته يا رسول الله ص اوهان جي منهن مبارڪ تي اڄ خوشي ۽ مسرت زياده نظر اچي رهي آهي، ڇا سبب آهي؟ رسول اڪرم ص جن فرمايو ته وحي جبرائيل عليه السلام الله پاڪ جي طرفان اسان وٽ حاضر ٿيو، تنهن اچي فرمايو ته يا رسول الله!

توهان کي مبارڪون هجن، الله پاڪ فرمايو آهي ته اوهان جي اُمت مان ڪو شخص اڳر هڪ ڀيرو اوهان تي درود شريف پڙهندو ته آءُ (رب) ان شخص تي ڏهه دفعا درود ۽ سلام موڪليندس. سبحان الله و بحمده. جنهن ٻانهي تي خود الله پاڪ ڏهه ڀيرا درود ۽ سلام موڪلي، ان جو شان ڪيڏو نه وڏو آهي.

حضور ص جن فرمايو ته الله پاڪ فرمائي ٿو ته جيڪو شخص اوهان مان هميشه ۽ دائمي درود شريف پڙهندو رهي ٿو ته آءُ (رب) به اُن وقت تائين مٿس درود ۽ سلام موڪليندو رهان ٿو، جيستائين اهو پڙهندو رهي ٿو. لھذا هر ڪنهن اُمتيءَ کي اختيار آهي ٿورو پڙهي يا زياده جيترو واپار ڪندو اوترو نفعو ڪمائيندو. بلڪ ان کان ڏهوڻون نفعو ڪمائيندو.

(ترمذيءَ) ۾ حضرت ابي ابن ڪعب رضه کان روايت آهي ته مون عرض ڪيو ته يا رسول الله ص آءُ گهران ٿو ته توهان تي درود شريف پڙهندو رهان. سو مان ڪيتري مقدار ۾ پڙهان. نبي ڪريم ص جن فرمايو ته جيترو تون گهرين. مون عرض ڪيو ته چوٿائي وقت. پاڻ فرمايائون ته جيترو تون چاهين، مگر جي زياده ڪرين ته چڱو آهي. مون عرض ڪيو ته ڀلا آڌ وقت، پاڻ ڪريم ص فرمايو ته جيترو تون پڙهين سگهين، مگر اڃا به زياده ڪرين ته تنهنجي لاءِ ڀلو ۽ بهتر آهي. مون عرض ڪيو ته تڏهن ڀلا دعا جي وقت جا ٿي حصا درود شريف پڙهان. حضور ص جن فرمايو ته اڃا به زياده ڪري سگهين ته چڱو آهي. مون عرض ڪيو ته يا رسول الله ص هاڻي مان پنهنجي دعا وارو سمورو وقت اوهان تي درود ۽ سلام پڙهندو رهندس. پاڻ فرمايائون ته ”اذا يڪفي همّتڪ و يعف ذنبڪ“ يعني: تو وڏي همت ڪئي جو پنهنجي گناهن کي معاف ڪرائي ورتو.

هڪ ٻيءَ حديث شريف ۾ بيان آيو آهي ته جيڪو اُمتي اسان تي هڪ ڀيرو درود شريف پڙهي ٿو، الله پاڪ نه صرف اُن تي ڏهه رحمتون نازل فرمائي ٿو، بلڪ ان جا ڏهه گناهه به معاف ڪري ڇڏي ٿو ۽ ان

شخص جا ڏهه درجا بلند فرمائي ٿو. يعني ٻيءَ هر ڪنهن نيڪيءَ ۾ هڪ جي بدلي ڏهه آهن، ليڪن صلاوة سڳوريءَ جي ڀلائي ۾ اهو واڌارو به شامل آهي.

حديث شريف ۾ آيو آهي ته جيڪو منمنجھو اُمتي مون تي هيءُ درود شريف پڙهندو رهندو، ان جي شفاعت ڏينهن محشر جي اسان مٿي لازم ۽ واجب ٿي ويئي. اهو درود شريف هيءُ آهي:

”اللهم صلي علي سيدنا محمد و انزلهُ المُنزلَ المقرب و في روايته المقصد المقرب عندك يوم القيامة و جبت له شفاعتي.“

يعني: اي اسان جا رب! اسان جي سردار محمد مصطفيٰ ص تي صلاوة نازل فرمائي ۽ انهن کي مقام مقرب مٿي فائز فرمائي اهو مقام تو وٽ قيامت جي ڏينهن آهي ته ان شخص جي شفاعت اسان تي لازم ۽ واجب ٿي ويئي.

حضرت ابن مسعود رضه کان روايت آهي ته رسول الله ص جن فرمايو ته قيامت جي ڏينهن منمنجھي بلڪل قريب اهي اُمتي هوندا، جن اسان تي صلاوة ۽ سلام پڙهيو هوندو. اُهي ڏينهن محشر جي سختيءَ ۽ خوف يا دهشت کان امن ۾ هوندا.

حضرت صديق اڪبر رضه بيان ٿا فرمائين ته سرورِ ڪائنات ص جن تي درود ۽ سلام پڙهڻ، گناهن کي اهڙيءَ طرح ڌوئي ان شخص کي پاڪ ڪري ٿو، جهڙيءَ طرح ٽنڊو پاڻي باهه کي اُجمائي ڇڏي ٿو. حضور ص جن تي درود ۽ سلام پڙهڻ غلامن کي آزاد ڪرڻ کان به وڌيڪ درجو ۽ فضيلت رکي ٿو ۽ درود شريف پڙهڻ واري تي الله پاڪ جي رحمت جو نازل ٿيڻ واجب ٿي وڃي ٿو. مطلب ته جيبتو به وڌيڪ درود ۽ سلام حضور ص جن تي پڙهيو ويندو، اوترو الله پاڪ جي رحمت ۽ فيض جو نزول زياده ٿيندو. حضور ص جن تي درود ۽ سلام موڪلڻ نورِ رحمت ۽ برڪت جو موجب آهي. ان جي پڙهڻ سان خير ۽ سعادت جا دروازا کلي وڃن ٿا. جڏهن ڪو مسلمان دل جي محبت ۽

قلب جي گهرائيءَ سان ڪثرت سان درود ۽ سلام حضور ص جن تي پڙهڻ پاڻ مٿي لازم ڪري وٺي ٿو ته فتح عظيم ۽ الله تعاليٰ جي معرفت ۽ عطا جو لائق ۽ حقدار بنجي وڃي ٿو.

وڏن مشائخ اوليائن فرمايو آهي ته جيڪڏهن ڪنهن شخص کي ڪامل رهبريءَ مرشد هٿ نه اچي، جيڪو سلوڪ ۾ سندس تربيت ۽ رهبري ڪري سگهي ته ان کي گهرجي ته رسول الله ص جن تي درود ۽ سلام پاڻ تي لازم ڪري؛ اهوئي طريقو آهي جنهن سان طالب الله تعاليٰ سان واصل ٿي ويندو. حضور ص جن تي درود ۽ سلام پڙهڻ سندن توجهه جو آحسن طريقو آهي ۽ انهيءَ طالب جي رهبري ۽ تربيت مرشد جي بجاءِ خود رسول الله ص جن جي رحمت ۽ توجهه سان ٿيندي رهندي آهي. اهو شخص ڪماليت ۽ ولايت جو بلند مقام ۽ الله ۽ سندس حبيب ص جو قرب سندن معرفت حاصل ڪندو.

منهنجو هڪ ذاتي مشاهدو

مان هن ڪتاب جو مصنف فقير محمد اسماعيل ٺٽوي، اُن رب پاڪ جي ذات جو قسم کڻي بيان ڪريان ٿو. مون کي هن سچي بيان ڪرڻ مان ڪو ذاتي نالو ناموس يا پنهنجي بزرگي ظاهر ڪرڻ جو ڪوبه مقصد يا خيال ڪونهي ۽ نه آءٌ گناهگار ڪو ان لائق آهيان، مگر درود شريف جي پڙهڻ جو هڪ معجزو، جيڪو مون پنهنجين اکين سان ڏٺو ۽ ڪيترا ڏينهن ڏسندو رهيس، سو بيان ڪريان ٿو ته درود شريف جي قوت ۽ طاقت جو اندازو معلوم ٿئي.

هيءُ اڄ کان ۴۵ يا ۵۰ سال پهرين جي ڳالهه آهي، جڏهن آءٌ ڇوڪرو هوس ۽ مٿيارين جي شهر ۾ سيدن واري مدرسي ۽ مناري واري مسجد شريف ۾ اسين پڙهندا هئاسون. ماني کاڌو شاهن جي لنگر مان طالبن کي ملندو هو. مدرسي ۾ قرآن پاڪ جي تعليم جناب استاد صاحب حافظ نور محمد ڏيندو هو. حافظ صاحب جن تمام نيڪ طبيعت، نيڪ سيرت ڪامل بزرگ هستي هوندا هئا. هڪ ڏينهن

مون کي فرمايائون ته ”ابا، جيڪڏهن فالتو وقت ۾ رُلڻ کان ۽ راند روند ڪرڻ کان درود شريف پڙهندا رهو ته ڪيڏو نه وڏو ثواب مليو. الله به راضي ٿئي ۽ سندس حبيب ص به راضي ٿئي.“ مون عرض ڪيو ته سائين ڪهڙو درود شريف پڙهان؟ پاڻ فرمايائين ته پهرين دعاءِ گنج العرش پڙه ۽ پوءِ درود اڪبر پڙهندو ڪر. ٻئي ڏينهن مدرسي جي وقت ختم ٿيڻ کان پوءِ مان وضو ڪري يڪدم مسجد شريف جي مناري تي هليو ويس ۽ مٿي ويهي اول صلوٰه سڳوري پڙهي، پوءِ دعاءِ العرش ۽ پوءِ درود اڪبر شروع ڪيم. حساب ۽ ڳاڻيٽي کان سواءِ پڙهندو رهيس، ٻن پهرن جو مانيءَ لاءِ لٿس ۽ ماني کائي نماز پڙهڻ بعد مدرسي جو ٽائيم هوندو هو، جيڪو شام جي ۵ بجي تائين هلندو هو. صبح جو فجر کان وٺي ۱۰ بجي تائين پڙهندا هئاسون: ان کان پوءِ ۱ بجي تائين آزاد هوندا هئاسون، انهيءَ وقت ۾ مان روزانو اهو ورد مناري مٿي ويهي ڪندو هوس. اول ته منهنجيءَ دل ۾ حضور ص جن جي بيپناهه محبت ايترو ته غلبو ڪيو، جو اگر ڪو شخص رسول الله ص جن جو اسم مبارڪ وٺندو هو ته ٻڌڻ شرط مان زار زار روئڻ شروع ڪري ڏيندو هوس.

آخر هڪ ڏينهن ڇا ٿيو، جو مان پنهنجي ورد ۾ مناري شريف جي مٿان ويٺو هوس. منهنجو منهن قبلي شريف ڏانهن هو. درود اڪبر پڙهي به رهيو هوس ۽ زار زار روئي به رهيو هوس، ڇا ڏسان ته منهنجي سامهون آسمان تي سفيد اڇا ڪڪر ڇانئجي ويا آهن، جيڪي زمين تي لهندا اچن ٿا ۽ زمين تان ٿي آسمان ڏي وڃن پيا. ٿوري دير کان پوءِ ڪعبه الله شريف جي طرف وارا سڀ وڻ ٽڻ جبل ۽ ٻيون رڪاوٽون سڀ هٽي ويون، زمين سڌي سنئين نظر اچڻ لڳي. ڪجهه دير بعد هڪ مناري شريف جي چوٽي نظر اچڻ لڳي، جيڪا آهسته آهسته وڌندي ظاهر ٿيندي ويئي، جڏهن اهو منارو شريف اڌ کان زياده نظر اچڻ لڳو ته هڪ گنبذ شريف جي نيٺ نظر اچڻ لڳي، رفتہ رفتہ سائي رنگ جو هڪ عاليشان قبو صاف صفا اکين جي سامهون هو. اهو هو مني

محمد ڪريم صہ جن جو پيارو مسڪن گنبذ خضريٰ، اُن وقت سارو ماحول ائين ٿي لڳو ته ڄڻ ته هيئنر برسات پئي ختم ٿي آهي، هر شيءِ ڏوٻجي صاف ٿي ويئي آهي ۽ فضا بلڪل صاف ۽ خوشبودار ٿي ويئي. اهو نظارو هڪ ڪلاڪ تائين هلندو رهيو. اهو خواب نه هو مگر پنهنجي هنن اکين سان:

ڪمال حسن از مست مظهر آعلي،
جمالِ روئے ز ڪوئے تو يا رسول الله صہ.

ڏينهن ڏٺي جو جاڳندي مان ڏسي رهيو هوس. پوءِ ته اهو نظارو روز جو معمول ٿي ويو ۽ هڪ سال تائين برابر اهو ديدار مبارڪ ٿيندو رهندو هو. پوءِ مون کي فارسي تعليم جي لاءِ والد صاحب جن حيدرآباد موڪلي ڏنو، جتي مير ڪرم علي جي مسجد ۽ مدرسي ۾ جناب مولانا مولوي حاجي گل محمد صاحب مرحوم جن فارسي جي تعليم ڏيندا هئا. حيدرآباد جي شهري ماحول ۾ مون کان اهو ورد چٽي ويو ۽ اهو ديدار مون بدنصيب کي ان کان پوءِ حاصل نه ٿي سگهيو. هاڻي عمر ساري پيو هاءِ هاءِ ڪريان ۽ افسوس ڪندو رهان ٿو. درود شريف اڃا به ڪثرت سان پڙهندو آهيان ۽ خدا جي فضل سان الله ۽ سندس نبي ڪريم صہ جن جون رحمتون ۽ برڪتون شامل حال آهن. مگر اهو ديدار جيڪو مٿياري شريف واري مناري تان حاصل ٿيندو هو، سو نه ٿيو، هاڻي اهڙي جاءِ، ايتري فرصت ۽ اهڙو موقعو نٿو هت اچي.

سُٽي هيءُ سُورن جي مون کي ڏني ماءُ،
مران مور نه نڪري، پرينءَ ريءَ پساھ،
برھه واري باھ، جيئن وسايان ٿيئن وڌي.

فقير محمد اسماعيل ٺٽوي ”خاٽي“

منمنجا پاترو! اهو اٿو صلوٰۃ شريف جو مبارڪ معجزو، جيڪو مون گناهگار پنهنجي اکين سان مشاهدو ڪيو. افسوس ۽ صد افسوس آهي انهن مسلمانن جي حال تي، جن کي درود شريف پڙهڻ کان نفرت

آهي ۽ پاڻ ته نٿا پڙهن پر ٻين مؤمنن کي به انهيءَ ڀلاري ڪم کان روڪين ٿا. هر ڪو شخص مرضيءَ وارو آهي، چاهي نيڪي ڪئي چاهي بدي.

ڪيترن اوليائن ۽ مشائخن سڳورن وصيت فرمائي آهي ته سورة قل هو الله پڙهو، تنهن کان پوءِ رسول اڪرم ص جن تي ڪثرت سان درود شريف ۽ سلام پڙهو؛ انهيءَ لاءِ ته قل هو الله شريف جي سورة مبارڪ الله تعاليٰ جي وحدانيت جي معرفت ۾ پهچائي ٿي ۽ نبي ڪريم ص جن تي درود ۽ سلام ڪثرت سان پڙهڻ مان اها حالت پيدا ٿيندي جو خواب ۽ جاڳڻ واريءَ حالت ۾ اُن شخص کي سندن زيارت نصيب ٿيندي رهندي. ان کي (شيخ امام علي متقي رحم "الحڪم الكبير" ۾ شيخ احمد بن موسيٰ المشورع رضه کان نقل فرمايو آهي). اسان جي شھر نئي جي قبرستان مڪليءَ جي ٽڪريءَ مٿي جناب شيخ المشائخ شمس الاولياء حضرت عبدالله شاهه (لقب) اصحابي جي درگاه شريف آهي، جيڪا ساريءَ سنڌ ۾ مشهور آهي. پاڻ عبدالله شاهه اصحابيءَ جي نالي سان مشهور آهن. حالانڪ پاڻ سڳورا سيدنا و مولانا آقا و مرشدنا حضرت غوث الاعظم شيخ سيد محي الدين عبدالقادر جيلاني رحم جا پوٽا آهن. ظاهر آهي ته سيدنا حضرت محي الدين عبدالقادر جيلاني، رسول اڪرم ص جن جي دنيا مان پردي ڪرڻ کان پنج سؤ سال پوءِ تولد ٿيا ته سندن پوٽي سائين جو اصحابي بنجن نٿو ٿي سگهي. مگر اصل حقيقت هن طرح آهي:

حضرت عبدالله شاهه، حضور ص جن تي بيحساب صلواة ۽ سلام پڙهندا هئا، جنهن جي سبب کين اهو مرتبو حاصل ٿيو، جو ڪي شخص اگر ڪو مسئلو يا حديث ڪئي وٺڻ پڇڻ لاءِ ايندا هئا ته هنن مان ڪهڙو صحيح ۽ ڪهڙو غلط آهي ته پاڻ ڇا ڪندا هئا جو انهن ٻنهي مختلف مسئلن کي جدا جدا پرچن تي لکي پنهنجي مُصليٰ مبارڪ تي رکندا هئا. پوءِ ٻه رڪعتون نفل ادا ڪري حضور ص جن جي روح مبارڪ کي ايصال ثواب پيش ڪندا هئا. تنهن بعد مراقبو ڪري ويهي

دروود شريف پڙهندا هئا. ڪجهه دير بعد ٻئي پرچيون کڻي ڏسندا هئا. صحيح پرچي ظاهر هوندي هئي ۽ ان ۾ رسول الله ص جن جي هٿن مبارڪن جي خاص قسم جي خوشبوءِ ايندي هئي ۽ ٻيءَ پرچيءَ ۾ جيڪا غلط هوندي هئي، تنهن ۾ ڪجهه ڪونه هوندو هو. سندن اها حالت ۽ ڪرامت مشهور هوندي هئي. پاڻ سڳورا فقه ۽ ديني علم جا وڏا ماهر ۽ جيد عالم به هئا ۽ صاحب ڪرامت ولي ابن ولي آهن. اڄ به خاص و عام سندس درگاه مبارڪ تان فيض ۽ برڪتون حاصل ڪندا رهن ٿا. انهيءَ ڪرامت ۽ حقيقت جي ڪري پاڻ پنهنجيءَ حياتيءَ ۾ عبدالله شاهه اصحابيءَ جي نالي سان مشهور ٿي ويا هئا، جيڪو اڃا تائين قائم آهي.

مطلب ته جنهن شخص نبي ڪريم ص جن کي راضي ڪري ورتو، تنهن الله پاڪ کي راضي ڪيو.

ڪيترن ئي وڏن مشائخن ۽ ڪامل اوليائن فرمايو آهي ته اگر توهان کي طريق سلوڪ ۽ حصول معرفت يا قرب الاهي حاصل ڪرڻ لاءِ ڪو ڪامل ولي يا مرشد ۽ رهبر نظر اچي ته حضور ص جن تي ڪثرت سان درود ۽ سلام پڙهو، اهو درود شريف ئي توهان کي ڪامل مرشد جوڪم ڏيندو. درود شريف جي ڪثرت سان توهان جي دل ۾ هڪ نور روشن ٿيندو، جيڪو توهان کي سلوڪ جي منزلن طئي ڪرڻ ۾ رهبر ۽ وسيلو ٿيندو ۽ سڌو سنئون حضور ص جن جي بارگاه مان فيض ۽ اعانت ۽ مدد اوهان کي حاصل ٿيندي.

وقت جو مشائخ ۽ قطب الاولياءَ شيخ عبدالوهاب رحم فرمائي ٿو ته درود شريف پڙهڻ وارو شخص، جنهن وقت ”اللهم“ چوي ٿو ته ان وقت ئي الله جي رحمت ۾ داخل ٿي وڃي ٿو.

حضرت شيخ حسن بصري رحم فرمائي ٿو ته بندو جڏهن ”اللهم“ چوي ٿو ته هن الله پاڪ جي سڀني اسمن کي ياد ڪيو. جڏهن صلي علي سيدنا محمد چوي ٿو ته ان وقت هو سيد عالم محمد رسول

الله ص جن جي فضل، ڪرم ۽ سندن رحمت جي درياءَ ۾ ٽپي هڻي
ٿو، پوءِ ان شخص کي انهيءَ درياءَ مان مايوس ٿي نڪرڻ جو ته سوال ئي
پيدا نٿو ٿئي.

ڪتاب مدارج النبوة جو مصنف جناب حضرت شيخ علامه
عبدالحق محدث دهلوي رحم فرمائي ٿو ته مون کي منهنجي مرشد
حضرت شيخ عبدالوهاب متقي رحم جڏهن حج جي لاءِ رخصت فرمايو
ٿي ته اُن وقت ارشاد فرمايائون ته اي عبدالحق! ياد رکيج، هن سفر ۾
فرض جي ادائينگيءَ کان پوءِ جيڪو وقت توکي ملي، سو حضور ص جن
تي درود ۽ سلام پڙهڻ ۾ صرف ڪجهه، انهيءَ کان وڌيڪ ڪابه
عبادت ڪونهي. مون عرض ڪيو ته ڪيتري تعداد ۾ پڙهڻ گهرجي؟
پاڻ فرمايائون ته بي تعداد. تعداد ۽ ڳڻڻ جو ڪو سوال ڪونهي. هر
وقت پڙهو، تان جو حضور ص جن جي رحمت ۾ رنگجي وڃو. پنهنجن
مريدن کي تلقين ڪرڻ وقت فرمائيندا هئا ته درود شريف روزانو هڪ
هزار پڙهندا ڪريو. اهو مقرر ڪريو اگر اهو نه ڪري سگهو ته هرڪنهن
نماز کان پوءِ هڪ تسبيح درود ضرور پڙهندا ڪريو ته هر روز پنج سو
ٿين. ان مبارڪ وظيفي جي برڪت سان توهان جي رسول ص جن جي
بارگاهه ۾ جلد رسائي ٿيندي. سڀ کان وڏي ۾ وڏو فائدو درود شريف
مان اهو حاصل ٿئي ٿو، جو قدرتي طور انهيءَ اُمتيءَ جي دل ۾ حضور
ص جن جي محبت گهر ڪري وڃي ٿي، جيڪا وڏي عظيم نعمت آهي.
اهو شخص آخر فنا في الرسول ۽ فنا في الله جي اعليٰ مرتبن تي فائز
ٿي اولياءِ الله بنجي وڃي ٿو ۽ سندس دعا ٻين ماڻهن جي حق ۾ به
مقبول ۽ منظور ٿئي ٿي.

حضور ص جن جي ڪنهن عاشق هيءُ شعر فرمايو آهي:

لَوْ شِقَ عَنْ قَلْبِي تَرَى فِي وَسْطِهِ ذَكَرَكَ فِي سَطْرِ وَالْوَحِيدِ فِي السَّطْرِ
يعني: اي حبيب ص اگر اوهين منهنجيءَ دل کي چيري ڏسو ته اُن
۾ هڪ ست ۾ اوهان جو ذڪر ۽ ٻيءَ ست ۾ الله پاڪ جي توحيد لکيل
نظر ايندي.

حديث شريف ۾ آيو آهي ته هڪ دفعي درود شريف پڙهڻ جو ثواب ڏهه غلام آزاد ڪرڻ ۽ ڏهن مجاهدن جي اسلامي جهاد ۾ شريڪ ٿيڻ جيترو لکن ٿا. ان مان اندازو لڳايو وڃي ته درود شريف جي پڙهڻ جو ڪيڏو وڏو ثواب آهي.

صلوات جي پڙهڻ مان ڪهڙا نفعا حاصل ٿين ٿا

- ۱- موت جي وقت سڪرات ۾ آساني. ۲- قيامت جي دهشت ۽ هولناڪين کان امن. ۳- دنيا وارن جي شر ۽ تڪليفن کان نجات. ۴- رزق جي تنگيءَ کان نجات. ۵- پليل شين ۽ ڳالهين جو ياد اچڻ. ۶- بخل ۽ جفا کان بچڻ. ۷- ٻين جي بددعا ۽ پٺ کان امن. ۸- جنهن مجلس ۾ ويندو، ان ۾ خوشبوءِ جو پيدا ٿيڻ. ۹- مٿس خدا جي رحمت جي چانو جو هجڻ. ۱۰- پُلصراط تان نهايت آسانيءَ سان لنگهي وڃڻ. ۱۱- دنيا ۾ هر شخص جي دل ۾ ان لاءِ محبت ۽ احترام جو پيدا ٿيڻ. ۱۲- حضور ص جن جي محبت جو سندس دل ۾ گهر ڪرڻ. ۱۳- قيامت جي ڏينهن حضور ص جن جو ساڻس هٿ ملائڻ. ۱۴- شيطان جي غلبي ۽ شر کان محفوظ رهڻ. ۱۵- نبي ڪريم ص جن جو خواب ۾ ديدار ڪرڻ. ۱۶- الله تعاليٰ جي ملائڪن جي ساڻس محبت ۽ مرحبا ڪرڻ. ۱۷- ڪرامن ڪاتبين جو سندس صلواة سڳوريءَ کي سون جي قلم سان چانديءَ جي ڪاغذ مٿي سندس اعمال نامي ۾ لکڻ. ۱۸- ملائڪن جي اُن شخص لاءِ خير جي دعا گهرڻ. ۱۹- حضور ص جن جو سندس سلام تي جواب ڏيڻ. ۲۰- هر وقت ۽ هر تڪليف ۾ حضور ص جن جو ساڻس حامي ۽ مددگار رهڻ. ۲۱- حياتيءَ ۾ حضور اڪرم ص جن جي روضي اطهر جو ديدار نصيب ٿيڻ. صحيح حديث پاڪ ۾ ذڪر آيل آهي ته جيڪو شخص نبي ڪريم ص جن تي صلواة پڙهندو رهي ٿو ۽ ان کان ڪو گناهه ٿي پيو ته

ڪلھن وارا ملائڪ ان کي تن ڏينھن تائين نٿا لکن ته مان ان وچ ۾ ھو توبھ ڪري ڇڏي. اھو شخص قيامت جي ڏينھن اُچ کان محفوظ رھندو. جنت ۾ ان کي ھر قسم جو آرام ۽ راحتون ميسر ھونديون. دنيا ۾ رشد و ھدايت نصيب ٿيندس ۽ قيامت ۾ اللھ پاڪ جو ديدار نصيب ٿيندس. اھي سڀ حقيقتون امام فاضلي رح پنھنجي ڪتاب ”آداب زيارت“ ۾ لکيون آھن. جذب القلوب ۽ راحت القلوب ڪتابن ۾ ان تان ورتيون ويون آھن ۽ ڪتاب مدارج النبوة جي مصنف بہ اُتان لکيون آھن ۽ ھن عاجز بندي بہ ڪتاب مدارج النبوة ۽ ٻين ڪتابن تان لکيون آھي.

حضرت شيخ مجدالدين رح ھڪڙي حكايت بيان فرمائي آھي ته حضرت شبلي رح ھڪ ڏينھن حضرت ابوبڪر مجاهد جن وٽ ويو. حضرت ابوبڪر مجاهد اُن زماني جو امام ۽ وڏو جيد عالم ھو، تنھن حضرت شبلي رح کي ڏٺو، سو يڪدم سندس تعظيم جي لاءِ اُٿي بيھي رھيو ۽ سندس وڏي تعظيم ۽ تڪريم ڪرڻ لڳو ۽ کيس پاڪر پائي مليو ۽ سندس پيشانيءَ کي چمبائين. جيڪي ماڻھو اُتي حاضر ھئا، سي حيران ٿي حضرت ابوبڪر مجاهد کي چوڻ لڳا ته ھتي بغداد جا ماڻھو ته شبليءَ کي چريو. ديوانو ۽ ھڪ ادنيٰ فقير ڪري سمجھندا آھن، تنھن جو توهان ايڏو احترام ۽ عزت افزائي ڪئي تنھنجو ڪھڙو سبب آھي؟

حضرت ابوبڪر مجاهد فرمايو ته مون ھن جي اھا عزت افزائي پنھنجي طرفان ڪونہ ڪئي آھي، مگر مون خواب ۾ حضور ص جن کي جيئن ڪندي ڏٺو، تيئن ڪيو اٿم. مون ڏٺو ته جنھن وقت شبلي رح رسول پاڪ ص جن جي بارگاہ ۾ حاضر ٿيا ته ان کي ڏسڻ شرط پاڻص جن اُٿي بيھي رھيا ۽ کيس پاڪر پائي مليا ۽ سندس پيشانيءَ کي چمبائون. تنھن تي مون حضور ص جن کي عرض ڪيو ته يارسول الله ص اوهان ھن شبليءَ سان ھمڙو سلوڪ ڪيو، اھو ڇا سبب آھي؟ حضور ص جن فرمايو ته ھا، شبلي ھر ڪنھن نماز کان پوءِ سورة

توبه جون پڇاڙيءَ واريون آينون ”لقد جاء كمر رسول كان وني وهو رب العرش العظيم“ نائين پڙهندو آهي، تنهن بعد ڪثرت سان اسان تي درود ۽ سلام پڙهندو آهي، جيڪو اسان کي پهچندو رهي ٿو. ان لاءِ اسان سندس احترام ڪيو.

حرم شريف ۾ جڏهن ماڻهو ميلاد شريف جي مجلس ڪندا آهن ته اها آيت پهرين تلاوت فرمائيندا آهن، تنهن کان پوءِ ”ان الله و ملائكته“ واري آيت شريف، پوءِ درود شريف پڙهندا آهن.

ظاهر آهي ته درود شريف پڙهڻ واري مٿي ته الله تعاليٰ جي رحمت ۽ سندس نعمتن جي بارش ٿيندي رهي ٿي، مگر جيڪو شخص حضور ص جن جو اُمتي به چوائي ۽ صلوة ۽ سلام جو منڪر به ٿئي ٿو ۽ پاڻ ته نٿو پڙهي پر ٻين کي به منع ڪري ٿو ته ان تي خدا جو عذاب ڪيئن نه نازل ٿيندو. (الله پاڪ پناه ۾ رکي).

حضرت علي ڪرم الله وجهه فرمائن ٿا ته حضور ص جن فرمايو ته ”البخيل من ذكرت عنده يصل عليه“ يعني: اهو شخص وڏو بخیل آهي، جنهن جي سامهون اسان جو ذڪر ڪيو وڃي ۽ اسان تي درود ۽ سلام نٿو پڙهي. منهنجي محبت ۽ الله جي نعمتن جي شڪر ۾ ايترو ٿورو وقت به صرف ڪرڻ نٿو چاهي ۽ پنهنجي زبان کي منهنجي درود پڙهڻ جي ڪم ۾ نٿو آڻي. ”ان البخيل كل البخيل“ بيشڪ اهو شخص دنيا ۾ جي بخیلن ۾ بدترين بخیل آهي.

شيخ سعدي رح فرمائي ٿو:

”بخیل از بود زاهد بحر و بر، بهشتي نه باشد بحکم خبر.“

يعني: بخیل اگر بحر ۽ بر ۾ عبادت کان سواءِ ڪا جاءِ خالي نه ڇڏي هجي، وڏو زاهد هجي ته به حديث شريف جي فرمان مطابق ڪڏهن به بهشت ۾ نه ويندو.

الله تعاليٰ شال اسان کي گمراهيءَ کان بچائي ۽ پناه ۾ رکي ۽ سندس پياري حبيب ص جن جي محبت ۽ مٿن درود، صلوة ۽ سلام پڙهڻ جي توفيق عطا فرمائي. آمين- ثمر آمين.

آخر ۾ منهنجو حضور ص جن جي ساري اُمت کي اهو التماس آهي ته دوستو! گمراهن کان بچو، جيڪي ماڻهو درود شريف کان منع ڪن ٿا، انهن کي مردود سمجھو. بيشڪ اهي گمراه ۽ پليل آهن، جيڪي ٻين ابوجهن ۽ بي علمن کي منجهائي پاڻ سان گڏ خدا جي مَذاب ۾ شريڪ ڪرڻ جي ڪوشش ڪن ٿا الله پاڪ کين هدايت عطا فرمائي. آمين- ثم آمين.


اللهم صلي علي سيدنا محمد و علي آله و اصحابه و بارک وسلم.

صدق دل سان ٿو پڙهي، ناقص اوهان جو هي غلام،
يا رسول الله ص اوهان تي لک صلواتون ۽ سلام.
"خاطي" ٺٽوي

لااله الاالله محمدالرسول الله صلي الله عليه وسلم.
تمت بالخير

-فقير محمد اسماعيل نقشبندي
ٺٽوي.

حضور صلي الله عليه وسلم جن جا خط



هيءَ فرمان مبارڪ حضور ﷺ جن، عمان ملك جي شيخن ڏانهن روانو ڪيو هو، جنهن جو مطلب ۽ مفھوم سامھون واري صفحي تي پڙھو.


عمان جي شيخن جي نالي لکيل خط مبارڪ جو مفھوم

بِسْمِ اللَّهِ الرَّحْمَنِ الرَّحِيمِ

محمد الرسول الله ﷺ جي طرفان جلندئي جي پتن جيفر ۽ عبد
جي نالي: اُن شخص تي سلامتي هجي، جنهن هدايت جي پيروي
ڪئي.

اما بعد توکي اسلام جي دعوت ڏيان ٿو. توهين اسلام قبول
ڪري وٺو. ان ۾ سلامتي آهي. ظاهر هجي ته مان سڀني انسانن ڏانهن
الله تعاليٰ جو رسول آهيان ته جيئن الله جي (نافرمان) ٻانهن کي (الله
جي قهر کان) ڊيڄاريان، جيئن انڪار ڪرڻ وارن تي الله جي حجت
پوري ٿي وڃي. اڳ توهان پنهنجي اسلام قبول ڪري ورتو ته توهان جو
ملڪ توهان وٽ ئي رهندو. اڳ توهان انڪار ڪيو ته سمجهي وٺو ته
توهان جي حڪومت متجي وڃڻ واري آهي ۽ منهنجي فوج توهان جي
ميدانن ۾ داخل ٿي ويندي ۽ توهان جي ملڪن تي منهنجي نبوت
روشن ٿي ويندي.

الله
رسول
محمد



بادشاه حبش نجاشيءَ ڏانهن موڪليل سرڪار دؤ عالم
جن جي فرمان مبارڪ جو عڪس. جنهن جي معنيٰ ۽ مضمون
سامهون واري صفحي تي ڏٺو ويو آھ

بادشاه نجاشي شاه حبش جي نالي لکيل خط مبارڪ جو مفهوم

بِسْمِ اللَّهِ الرَّحْمَنِ الرَّحِيمِ

هيءُ خط الله جي رسول محمد ﷺ جي طرفان نجاشي اصحم بادشاه حبش جي نالي آهي:

توڪي سلامتي هجي، آئون پهريائين الله تعاليٰ جي تعريف ڪريان ٿو، جيڪو ملڪ، قدوس، سلام، مؤمن، مهيمن آهي ۽ مان ظاهر ڪريان ٿو ته عيسيٰ پٽ مريم، جو الله جي مخلوق ۽ ان جو حڪم آهي جنهن کي مريم بتول طيبه عفيقه ڏانهن موڪليو ويو ۽ روح جي ڦوڪ سان سندس بطن ۾ حضرت عيسيٰ جو حمل ٿڪي ويو. اهو اهڙيءَ طرح پيدا ڪيو ويو، جيئن آدم کي پنهنجي هٿ ۽ ڦوڪ سان پيدا ڪيائين. هاڻي منهنجي دعوت هيءُ آهي ته انهيءَ الله تي، جيڪو بلڪل اڪيلو ۽ لاشريڪ آهي (ان تي) ايمان آڻ ۽ هميشه ان جي فرمانبرداريءَ ۾ رهندو ڪر ۽ منهنجي تابعداري ڪر ۽ منهنجي تعليم جو سچيءَ دل سان اقرار ڪر، ڇو ته مان الله تعاليٰ جو رسول آهيان، هن کان اڳ مان پنهنجي سوت جعفر کي مسلمانن جي هڪ جماعت سان گڏ توهان ڏي موڪلي چڪو آهيان، انهن کي آرام سان رهائڻجو. نجاشي تون تڪبر ڇڏي ڏي، ڇو جو مان توکي ۽ تنهنجي دربار کي الله ڏانهن سڏيان ٿو، ڏس مون توکي الله تعاليٰ جو حڪم پمچائي ڇڏيو ۽ توکي چڱيءَ طرح سمجھائي ڇڏيم. هاڻي مناسب آهي ته تون منهنجي ڳالهه ۽ منهنجي نصيحت کي مڃين وٺ. سلام ان تي جيڪو سنئين راهه تي هلندو آهي.

الله
رسول
محمد



هرڻ جي گل تي حضور جن جي خط مبارڪ جو عڪس.
 جيڪو روم جي بادشاهه هرقل کي موڪليو ويو هو. مفهوم ۽ معنيٰ
 سامهون واري صفحي تي پڙهو.



روم جي بادشاهه هرقل قيصر ڏانهن لکيل خط مبارڪ جو مفهوم

بِسْمِ اللَّهِ الرَّحْمَنِ الرَّحِيمِ

محمد ﷺ جي طرفان، جيڪو الله جو بندو ۽ رسول آهي. هرقل،
روم جي سردار جي نالي: سلامتي آهي ان جي لاءِ جنهن هدايت جي
پيروي ڪئي.

بعد ازان مان توکي اسلام جي دعوت ڏيان ٿو. اسلام قبول
ڪري وٺ ته سڀني آفتن کان محفوظ رهندين ۽ الله تعاليٰ توکي ٻيڻو
اجر عطا فرمائيندو. اگر تون ڳالهه کان منهن ڦيرايو ۽ انڪار ڪيو ته
تو کي ياد رکڻ گهرجي ته تنهنجي ساري رعيت جي گمراهيءَ جو وبال به
تنهنجي سر تي رهندو ۽ اي اهل ڪتاب جا اچو ۽ اهڙي هڪ ڳالهه تي
جمع ٿي وڃو، جو توهان جي ۽ اسان جي وچ ۾ برابر تسليم ٿيل آهي
۽ اها (ڳالهه) هيءَ آهي ته اسين سڀئي الله تعاليٰ کانسواءِ ڪنهن جي
به عبادت نه ڪريون ۽ نه ان جو ڪو شريڪ بڻايون ۽ نه وري الله تعاليٰ
کانسواءِ هڪ ٻئي کي پنهنجو رب مقرر ڪريون. اگر اهي رجوع ڪن ته
چئو ته توهين شاهد رهو ته اسين مسلمان آهيون.

الله
رسول
محمد

بِسْمِ اللَّهِ الرَّحْمَنِ الرَّحِيمِ
 سَوَّلَ اللَّهُ لِي الْمَسْجِدَ الْمَكِّيَّ
 مَعَ الْبَيْتِ الْعَتِيقِ
 حَيْثُ كَانَتْ عَامَّةُ الْأَعْلَامِ
 يَسْلُمُ لِكُلِّ نَفْسٍ عَالِمَةٍ
 مَا بَرَزَ الْأَنْكَارُ
 سَعَى سَاعِيهِ
 وَلَا سَمْعِي
 عَطَا بِي
 وَلَوْ أَنَّ قَوْلِي اسْمُكَ وَكَأَنَّكَ



مکتوب نبي آخر الزمان عليه السلام جيڪو مصر جي بادشاهه مقوقص
 جي نالي موڪليو ويو هو. هن خط جو عڪس هي آهي، ۽ معنيٰ ۽
 مفهوم سامهون واري صفحي تي پڙهو.

ويا سي وينجهار	هيرا لعل ونڌين جي،
تنهن سنڌا پوڻيان	سيهي نه لمن سار،
کُتن کُت لوهار	تنهي سنڌي پيڻئين.
	(شاهه لطيف رحمۃ الله عليه)


مقوقص مصر بن يامن جي نالي لکيل خط مبارڪ جو مفھوم

بِسْمِ اللَّهِ الرَّحْمَنِ الرَّحِيمِ

الله جي بندي ۽ رسول محمد ﷺ جي طرفان عظيم القبط
مقوقص مصر جي نالي:

سلامتي هجي ان تي، جيڪو هدايت جي پيروي ڪري. مان توکي
اسلام جي دعوت ڏيان ٿو. اڳر تون ان کي قبول ڪري ورتو ته تون به
سلامت رهندين ۽ الله تعاليٰ توکي ٻيڻو اجر عطا فرمائيندو ۽ جيڪڏهن
تو انڪار ڪيو ته ساري اهل قبط (مصر) جي گناهن جو وبال تنهنجي
سر تي هوندو. اي اهل ڪتاب، هن ڳالهه جي طرف اچو، جيڪا اسان
۽ توهان جي لاءِ برابر تسليم ٿيل آهي، اها هيءَ آهي ته اسين الله تعاليٰ
کان سواءِ ڪنهن جي به عبادت نه ڪريون ۽ ڪنهن کي به ان جو شريڪ
نه ڪريون ۽ نه وري ڪو انسان، ٻئي انسان سان اهڙو ورتاءُ ڪري، جو
الله کي ڇڏي ان (انسان) کي پنهنجو رب بڻائي وٺي. پوءِ اڳر ان ڳالهه
کان ڪو شخص منهن ڦيرائي ڇڏيندو ته ان کي آگاهه ڪيو وڃي ٿو ته
اسين هر حال ۾ هڪ الله کي مڃڻ وارا آهيون ۽ ان جي يڪتائيءَ جو
عقيدو رکڻ وارا آهيون.

الله
رسول
محمد



ہیٰ فرمان مبارک حضور ﷺ جن، مندر بن ساوی شاد (حیرد) ڈی
روان کینو جو۔ جن جو مقصد، مقصود، معنی سامعون واری صفحی

تبی ڈسو۔

مندر بن ساوي بحرين جي گورنر ڏانهن لکيل خط مبارڪ جو مفھوم

بِسْمِ اللَّهِ الرَّحْمَنِ الرَّحِيمِ

محمد الرسول الله ﷺ جي طرفان، مندر بن ساوي جي نالي:
سلامتي هجي اُن تي، جنهن هدايت جي پيروي ڪئي. ان کان پوءِ
هيءَ جو (مان) توکي اسلام جي دعوت ڏيان ٿو. تون اسلام قبول
ڪري وٺ ته سلامت رهندين، ۽ جيڪي تنهنجي حڪمرانيءَ ۾ آهي، ان
کي الله تعاليٰ تنهنجي حوالي ڪري ڇڏيندو، ۽ اهو ڄاڻي وٺ ته منهنجو
دين جلدئي انهيءَ حد تائين غالب ٿي ويندو، جيستائين گهوڙا ۽ اُٺ
پهچي سگهن ٿا.

الله
رسول
محمد

آخري دعا

بِسْمِ اللَّهِ الرَّحْمَنِ الرَّحِيمِ

اي خداوندا خُدا ذوالجلال،
 ذات تنهنجي پاڪ يڪتا بي مثال.
 حمد جي لائق فقط هڪ ذات هو،
 آسرو عاصين سندنو لاتقنطو.
 تنهنجي رحمت جي نه آهي انتها،
 تنهنجي شفقت تنهنجي بخشش لافنا.
 حَيُّ يا قَيُّوم تون دائم قديم،
 تون ئي اول تون ئي آخر تون عظيم.
 تو کرم ڪيڏا ڪيا اي رب رحيم،
 تو اسان ڏانهن موڪليو احمد ص ڪريم.
 آهي جو سڀني نبين جو امام ص،
 جنهن مٿي آخر رسالت ٿي تمام.
 ساري دنيا ۾ سچو صادق امين ص،
 تا قيامت رحمت اللعالمين.
 يا نبي توتي صلواتون ۽ سلام،
 لَڪَ ڪروڙين شل هجن دائم مدام.
 آل ۽ اصحاب تنهنجا نيڪ نام،
 تن تي رحمت ۽ صلواتون تا قيام.
 يا الاهي آئون عاجز نابڪار،
 مون تي آهن لطف تنهنجا لک هزار.
 شڪر تنهنجو ڪين ٿئي مون کان ادا،
 تون غني غفار مان پينون گدا.

آهيان نادان بيڪس علم ناه،
 عالمن ۽ بزرگن جو خاڪ پاء،
 تو ڪئي مون تي نوازش بي حساب،
 حڪم تنهنجي سان لکيو مون هيءُ ڪتاب،
 اسم جنهن جو آهي جمال حبيب عليه السلام،
 شل ڪرئين موليٰ، محمد صلي الله عليه وسلم جي قريب،
 ۽ اسان جا جيڪي بزرگ ۽ وڏا،
 دار فانيءَ مان بقا ڏي ويا هليا،
 تن جون يارب تون خطائون معاف ڪر،
 جنت الفردوس، تن جي جاءِ ڪر،
 ماءُ، پيءُ، استاد، مرشد نيڪ نام،
 ڏي انهن کي فضل سان اعليٰ مقام،
 يا خدا ڪر هيءُ دعا منهنجي قبول،
 رات ڏينهن ڪر تن تي رحمت جو نزول،
 واسطي ۾ مصطفيٰ ۽ آل جي،
 رحم ڪر، اُمت نبيءَ جي حال تي،
 قوم مسلم کي خدا آباد ڪر،
 هر مسلمان کي وري دل شاد ڪر،
 آئون "اسماعيل" عاجز ۽ عليل،
 لڪ گناه سرتي، مگر نيڪي قليل،
 وقت رخصت جو اچي يارب قريب،
 فضل پنهنجي ساڻ ڪج ڪلمون نصيب!
 لا اله الا الله محمد الرسول الله صلي الله عليه وسلم

[اللهم صلي علي سيدنا محمد و آله اصحابه و بارک وسلم]
 فقير محمد اسماعيل نقشبندي "خاطي" نتوي

مولود شريف

مديني ۾ منو مرسل، ڀلي آيو، ڀلي آيو؛
 اهو نوري نبي نرمل، ڀلي آيو، ڀلي آيو.
 ڪڪر رحمت جا ٿيا نازل، بهاريون ٿيون، تڙيا گل ڦل؛
 ڳائي ٿي باغ ۾ بلبل، ڀلي آيو، ڀلي آيو.
 لٿيون ڇوڙون ملڪ آيا، ٿيا رحمت سندا سايا؛
 اکين جي نور کان افضل، ڀلي آيو، ڀلي آيو.
 سڀئي انصار خوش آهن، نياڻيون راڳ ٿيون ڳائڻ؛
 مرحبا هيءُ بمشتي گل، ڀلي آيو، ڀلي آيو.
 جبل ٿا جوش مان ڄمڻ، شجر ٿا شوق ۾ ڄمڻ؛
 هوائن ۾ مڇي هلچل، ڀلي آيو، ڀلي آيو.
 آهي هر شخص خوش 'خاطي'، مبارڪ ٿا ڏين ساٿي؛
 اهو ڪامل اهو ڪامل، ڀلي آيو، ڀلي آيو.

فقير محمد اسماعيل "خاطي" نٿوي

درود و سلام

پڙهو سڀ درود و سلام محمد،
 جو مشڪل ڪُشا آهي نام محمد!
 پڙهي جنهن تي خالق خدا ٿو صلواتون،
 وڏو آهي اعليٰ مقام محمد!
 ملائڪ سدائين صلواتون پڙهن ٿا،
 بنام محمد بآل محمد!
 ويو عرش تي منهنجو جاني جُتيءَ سان،
 حبيب خدا آهي شان محمد!
 محمد جو فرمان، فرمان رب جو،
 ڪلام خدا آ، ڪلام محمد!
 خدايا تون جنت ۽ حُورن جي بدلي،
 عطا ڪر اُڃايل کي جام محمد!
 ڪٿي هٿ گهٽ ٿو دعا تنهنجي در تي،
 بنائي تون مون کي غلام محمد!
 محمد جو ثاني نه ٿيو آ نه ٿيندو،
 ڪريان جان صدقي بجان محمد!
 مان قربان قاصد جي قدمن تان ”خاطي“،
 جو آيو ڪٿي اڄ پيام محمد ﷺ!

دعا سنڌ ۾

اي خدا طاقت عطا ڪر، مذهب اسلام کي،
۽ سدا قائم رکج تون، ملڪ پاڪستان کي.
تنهنجا ٻانها آهيون، تنهنجي نبيءَ جا امتي،
ٿا مڃيون دل ساڻ يارب، تنهنجي هر پيغام کي،
ڏي وري طاقت اسان کي، خالد و طارق سنڌي،
جيئن وري روشن ڪريون، تنهنجيءَ نبيءَ جي نام کي.
تون اسان جي مفلسي ۽ بيڪسي کي دور ڪر،
ڪر دفع دل مان اسان جي، شر ۽ شيطان کي.
ڪر مسلمانن ۾ قائم، حب، الفت، اتحاد،
ڪر وري روشن دلين ۾، دين ۽ ايمان کي.
تون وري اسلام کي غلبو ڪفر تي ڪر عطا،
تنهنجي نصرت سان ڪريون، مغلوب ڪفرستان کي.
يا خدا تون تنهنجي ”خاطي“ جون دعائون ڪر قبول،
منهنجي ڏوهن ڏي نه ڏس، پر ڏس نبيءَ جي شان کي.

تمت بالخير

فقير محمد اسماعيل ”خاطي“ نثوي







www.maktabah.org





هن ڪتاب جو نالو ئي ڪتاب جي اهميت ۽ اعليٰ مقام جو گواهه آهي. ”جمال حبيب“ لفظ پڙهڻ يا ڏسڻ سان حبيب ڪريم صلي الله عليه و آله وسلم جن جي محبت ۽ حُسن و جمال جو جلوو ڏلين ۾ موجزن ٿيڻ لڳي ٿو.

”جمال حبيب“ (صلي الله عليه و آله وسلم) ۾ فقير محمد اسماعيل عليه الرحمة نقشبندي ٺٽويءَ، حضور نبي ڪريم صلي الله عليه و آله وسلم جن جي حسن و جمال جو وڏي لطيف انداز سان ذڪر فرمايو آهي. محبوبن ڪريمين جي ظاهري ۽ باطني وصفن کي قرآن پاڪ ۽ اڳين صحيفن جي شاهدين سان بيان ڪيو اٿس. بيان کي آسان ۽ عام فهم بنائيندي، مصنف ڪتاب کي ننڍن ننڍن ٻارن ۾ ورهائي، پاڻ ڪريمين جن جي حيات طيبه جون پياريون پياريون ۽ راحت افروز ڳالهيون ۽ نصيحت آموز واقعا، اهڙي محبوبانه انداز سان موٽين وانگر پويا آهن، جو روح کي راحت ڏيندڙ ۽ مَن کي موهيندڙ آهن. خاص طرح سان نئين نسل جي لاءِ ته بهترين نمونو آهن.

- سيد قمر الزمان شاهه

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.